

॥ श्रीः ॥

नारीरत्नमाला .

अर्थात्

पतिव्रतधर्मपरायण उदारहृदया सुशीला सुशि-
क्षिता ४६ स्त्रीरत्नोंकी सत्यजीविनी ।

जिसको

मुरादाबादनिवासी टाडराजस्थान आदि अनेकग्रंथोंके अनुवादक
निर्माता स्वर्गीय पंडित बलदेवप्रसादमिश्रने स्त्रीजनोंकी
शिक्षा तथा लाभके निमित्त इतिहासोंसे संकलन किया ।

और

खेमराज श्रीकृष्णदासने


बंबई

निज "श्रीवेङ्कटेश्वर" स्टीम्-यन्त्रालयमें
मुद्रितकर प्रसिद्ध किया ।

संवत् १९६५, शके १८३०.

सरकारी कानूनके मुताबिक रजिस्ट्रों फराय सर्व हक "श्रीवेङ्कटेश्वर"
यन्त्रालयाध्यक्षने स्वाधीन रक्ताहं.

भूमिका ।



खीजनोंका अशिक्षित तथा निवोध रहनाही भारतकी अवनतका मुख्य कारण है। इस देशकी स्त्री शिक्षित सुवोध तथा धर्मपरायण थीं, उससमय इस देशमें वीर विद्वान्मनुष्य धर्मात्माओंका अभाव नहींथा, इस देशमें किसी वातकी कमी नहीं, कलाकौशल यन्त्रादिसे यह देश पूर्ण था, एक २ वीरकी हाँकसे लाखों शत्रु भागतेथे, यहाँके विद्वानोंके सामने कहींका पंडितभी दम नहीं मारसकता था, और धर्मात्माओंके आगे तो इन्द्रका सिंहासनतक धरताथा, पर इन सब बातोंका मूल क्याथा ? स्त्रियोंका शिक्षित होना, पतिव्रत धर्मपरायण तथा सुवोध होनाथा, कालक्रमसे भारतके उन्नतिके इस मूलमेंही कुठाराघात लगा, स्त्रियोंमें मृदुता अशिक्षा अधर्म प्रवेश करगया । विधवा, छद्मवेशी, कामी, विधवाव्याहक बीड़ा उठाकर विधवाओंका सत्व विगाड़ने लगे, साठ वर्षके बूढ़े सहस्रों रुपये खर्चकर सुढ़ापेमें व्याह कर विधवाओंकी संख्या बढ़ाने लगे, कहीं दोदो तीनतीन वर्षके कुमार कुमारीका विवाह होनेलगा, स्त्रीशिक्षाके नामसे लोगोंको चिढ़ होनेलगी, अविद्या बढी, स्त्री-पुरुषोंका प्रेम घटा, घर २ में कूड़ाने अट्टा जमाया, परिणाम यह हुआ कि भारत इससमय जिन शौचनीय दशाको पहुँचा वह किसीसे छिपा नहींहै ।

इधर अब कुछ दिनोंसे महानुभाव सज्जनोंको चेत हुआहै कि भारतकी मूल उन्नतिके कारण स्त्रीशिक्षा तथा पतिव्रत धर्म आदिका महत्त्व स्त्रीजातिको समझाया जाय, जिससे उनका सुधार होकर भारतमाता फिर वीरजननीशिक्षित सन्तान उत्पन्न करसके, यह विचार कर बहुतेरे महानुभावोंने धर्मसत्तासहित स्त्रीजनोपयोगी ग्रन्थ लिखे, जिनके द्वारा स्त्रीशिक्षामें बहुत लाभकी आशा हुईहै, जहाँ, तहाँ अनेक कन्यापाठशाला खोली गईहैं, बालिकाएँ शिक्षा पातीहैं परन्तु इसमेंभी बहुत समेपद आर्यसमाजी ख्यालसे जो स्त्रीशिक्षाके ग्रन्थ बनेहैं, उनमें सनातनधर्म, पतिव्रतधर्म, स्त्रियोंके धर्म, व्रत-तप, पर पूर्णतया कुठाराघात कियागयाहै उनको पढ़कर कुमारी एकसाथ धर्मसे हाथ धाँवटती है, और जहाँ धर्म नहीं वहाँ उन्नति कहाँ, अस्तु, । विशेष न कहकर हम अपने आशयका और प्रवृत्त होतेहैं, कि हमारे इस ग्रन्थमें परमश्रेष्ठ पतिव्रतधर्मपरायण, नारीकुलभूषण, वीरवधू, वीरजननी, वीर-नारी शिक्षित उदारस्त्रियोंका सत्य चरित्र वर्णन कियागयाहै, इसके पाठ करनेसे बालिका सहस्रों सुवर्णी बूढ़ा बहुत कुछ लाभ प्राप्त करसकतीहै, धर्मानुराग, मातापिताकी भक्ति, पतिप्रेम, सचरिचरताकी परमाकांक्षा, इस ग्रन्थके अनुशीलनसे स्त्रीजाति प्राप्तकरसकतीहै, सज्जनोंपर यह बात विदितहै कि हमारे घरसे स्त्रीप्रबोधनी नामक एक पुस्तक निकलचुकीहै, जिसकी सहस्रों प्रति विकचुकीहै, यह संग्रहोंके निमित्त मोहनमालाकी भोंति दूसरी पुस्तक है, यदि यहभी इसीप्रकार हितकारी हुई तो मैं अपने परिश्रमको सफल समझूंगा ।

स्वर्गवासी—

पं. बलदेव प्रसाद मिश्र दीनदारपुरा.

सुरादावाद.

नारीरत्नमालाकी सूची.

—०४३३३३०४—

विषय.	पृष्ठांक.	विषय.	पृष्ठांक.
संयुक्ता ।	१	महारानी कर्मदेवी ।	७३
कूर्मदेवी ।	७	मीनलदेवी ।	७४
रानी पद्मावती ।	८	सर्दारवाई ।	७७
कमलादेवी तथा देवलदेवी ।	१३	वीरमती ।	९१
मारावाई ।	१५	कर्मदेवी ।	९७
रानी मृगनयनी ।	१६	वीरत्रिपुटी ।	९८
तारावाई ।	१७	सुरसुन्दरी तथा हेमन्तकुमारी ।	१००
रानी रूपवती ।	२०	चन्द्रप्रभा ।	१०२
दुर्गावती ।	२४	रूपसुन्दरी ।	१०३
जाधवाई ।	२८	कान्ता ।	१०५
रूपनगरकी राजकुमारी ।	३१	लालवाई ।	११५
यशवंतसिंह राठौरकी रानी ।	३२	वीरा ।	१२०
हुन्नौरकी रानी ।	३४	ताईवाई ।	१२३
आहिल्यावाई ।	३६	चनवाई ।	१२५
कृष्णाकुमारी ।	४७	रानीभवानी ।	१२६
तुलसी वाई ।	५१	मरीची ।	१२७
वैजावाई ।	५७	सुन्दरवाई ।	१२९
चंद्र ।	६०	सोनवाई ।	१३६
झांसीकी रानी ।	६५	राणकदेवी ।	१४५
सौवीरकी रानी ।	६८	कमलादेवी ।	१५४
मेवाड़की पानवाई, पन्नाधाई ।	७०	सतीसोनवाई	१५७
रानी कलावती ।	७१	सत्यवती ।	१६१

श्रीगणेशाय नमः

नारीरत्नमाला ।



संयुक्ता ।

रानी संयुक्ता कन्नौजके महाराज जयचंदकी पुत्रीथी, इसका शरीर अत्यंतही सुंदर व लावण्यसे भरा हुआथा । राजपूतोंमें राठौर राजा जयचंद और चौहानराजा पृथ्वीराज विख्यात था । पृथ्वीराज और जयचंद दोनों मौसरे भाईथे । दिल्लीमें उनके नानाका राज्य था । नानाके कोई पुत्र न था इसकारण उसने पृथ्वीराजको गद्दीका अधिकारी स्थिर कियाथा । इससे जयचंद पृथ्वीराजसे अत्यंत वैरभाव करने लगा । राज्यासनपर बैठनेके पीछे पृथ्वीराजने अत्यंत धूमधामके साथ एक अश्वमेध यज्ञ किया तब जयचंदको अत्यंतही ईर्ष्या उत्पन्न हुई । उसने इस ईर्ष्याके कारण अपने शत्रुसेभी अधिक यशकर राजसूययज्ञके द्वारा महामान मिलनेका यत्न किया । इस राजसूययज्ञमें भारतवर्षके समस्त राजा महाराजा निमंत्रित कियेगये, चित्तौरके राजा समरासिंह और दिल्लीके राजा पृथ्वीराजके अतिरिक्त सबही इस यज्ञमें आये । परस्परमें राग द्वेष होनेके कारण यह दोनों राजा यज्ञमें नहीं आयेथे । तथा जयचंदने अपनेको चक्रवर्ती राजा कहलानेके निमित्त इस राजसूययज्ञका प्रारम्भ कियाथा । राजसूययज्ञमें सबकार्य राजकुलके मनुष्यों तथा अपने वशवर्ती राजाओंसे लियाजाताहै; अर्थात् यज्ञसम्बन्धी जितने कार्य होतेहैं वह सब क्रमशः छोटे बड़े राजाओंकी प्रतिष्ठा के अनुसारही उनसे कराये जातेहैं । जयचंदने सब राजाओंको उनकी प्रतिष्ठाके अनुसार कार्य सौंपा और अपने शत्रु राजाओंकी कि जिन्होंने यज्ञमें न आकर जयचंदका चक्रवर्तीपन नहीं माना था प्रतिज्ञा बन-

वाई । आये हुए समस्त राजाओंके सौंपे हुए कामोंके नीचे एकको द्वारपालके स्थानपर और दूसरेको वर्तन मलनेके स्थानपर खडा करके हँसी उडाई; इतनाही नहीं वरन् ऐसा करके उनका अत्यंतही तिरस्कार किया ।

इस राजसूययज्ञके प्रसंगमेंही राजा जयचंदने संयुक्ताके स्वयंवर होजानेका निश्चयकर एक अत्यंतही शोभायमान मंडप बनवाय महामहाराजाओंके बैठनेयोग्य सिंहासन बनवाये और समरसिंह तथा पृथ्वीराजकी मूर्तिको द्वारपालोंके स्थानपर खडा किया । स्वयंवरके समय सब राजा सजधजकर सभामंडपमें आय यथायोग्य सिंहासनोंपर बैठ विचारने लगे कि, राजकन्या हमहीं वरे तो अच्छाहो, इतनेहींमें अपनी सहेलियों समेत राजकन्या संयुक्ता हाथमें वरमालालिये मंडपमें आई। वहां उसको उन सबराजाओंकी राजाधनी, उपज, गुण, द्रव्य, वैभव आदिका वर्णन सुनायागया और समस्त सभाके राजा उसको दिखाये गये कि जिसे अपना इच्छित वर समझे उसके गलेमें मालाडाले । परंतु राजकन्या संयुक्ताने कि जिसने पृथ्वीराजकी वीरता और साहसकी प्रशंसा सुनकर अपने हृदयमें निश्चयकर लियाथा कि, जब मैं कभी व्याह करूंगी तो महाकीर्तिमान पृथ्वीराजकेही साथ करूंगी क्योंकि वही मेरा पति होने योग्यहै । अपने मनमें यह दृढ संकल्प और निश्चयकर अपने पिताकी अपसन्नता तथा द्वेषको कुछभी न विचार सबके सामने ही शीघ्रतापूर्वक पृथ्वीराजकी मूर्तिके गलेमें मालाडालदी । पहिलेसेही क्षत्रियोंकी शूरता तथा यश प्रकट होनेके कारण भारतवर्षमें ऐसा संयोग होताही आयाहै । महाराज पृथ्वीराज अपने अपमान तथा जयचंदकी करतूतिको छुपेहुए वेषसे सभामें खडेहुए देखरहेथे उन्होंने यह वृत्तांत देखकर राजकन्या संयुक्ताके हरण करनेका निश्चय किया । अपने सब सामंतोंको रक्षाके निमित्त कन्नौजसे दिल्लीतक लगाया संयुक्ताकी इच्छा अपनी ओर देख जयचंदके महलमेंसे अचानक उसका हरण किया और उसको लेकर दिल्लीकी ओर चले । जयचंदने समा-

चार पातेही पीछा कियां, परंतु पृथ्वीराजने पहिलेसेही कन्नौजसे दिल्ली-तक सामंतोंको लगारकखाथा इसकारण जयचंदकी सेनासे पृथ्वीराजके दिल्ली पहुंचनेतक युद्धहुआ । यद्यपि वे शूरवीर सामंत लडलडकर युद्धमें काम आगये तथापि उन्होंने पृथ्वीराजका नाम रक्खा ? पृथ्वीराज संयुक्ताको ले कुशलतापूर्वक अपनी राजधानी दिल्लीमें पहुंच तो गये परंतु अच्छेर योद्धाओंके लडाईमें मारेजानेसे उनकी सेनाका बल अत्यंतही क्षीण होगया ।

पृथ्वीराज जिससमयसे संयुक्ताको लेकर दिल्लीमें आये उसहीसमयसे मोहपाशमें पडे और राजकाजकी कुछभी चिंता नकर रात दिन समयकों भोगविलासमें व्यतीत करने लगे. नित्यप्रति नित्यके लाड प्यारसे दिनप्रति दिन स्नेह बढताही गया यहांतक कि उस स्नेहमें वर्ष-भी स्वप्नके समान बीतने लगा. पृथ्वीराजको असावधान हुआ सुन उनका शत्रु शहाबुद्दीन महम्मदगोरी बहुतसी सेनाले हिन्दोस्तानपर चढा । यह समाचारं एक राजदूतने आकर पृथ्वीराजसे कहा । समाचारके सुनतेही महारानी संयुक्ता अपनी सुरतको बदल उस्ताहसे धीरता भरे शब्दोंमें राजासे कहने लगी "अहो प्रियतम ! पृथ्वी तथा प्रजाकी रक्षाके निमित्त तइयार हो. अब यह समय भोगविलासमें व्यतीत करनेका नहीं है । आप क्षत्रियहैं । अपने अस्त्रशस्त्रोंको संभालो और सेना को सजाय शत्रुसे युद्ध करो । देश, वंश तथा प्रतिष्ठाके निमित्त संग्राम में प्राणदेनेसे भी क्षत्रियोंका मरण नहीं कहा जाता । यहतो संसारमें सुयशकी प्राप्ति कर अमर होनाहै । रणभूमिमेंही क्षत्रियोंका प्राणत्यागन भंगलकारी होताहै । युद्धके बाजोंको बजता हुआ सुनकरभी स्त्रियोंके साथ पडा रहना केवल कायर मनुष्योंका कार्य है ! संसारमें धर्मशील वीर पुरुषोंके निमित्त प्रतिष्ठा और परलोकका साधन रणसंग्राममें मरनाहीहै। प्राणनाथ ! उठो यदि आप युद्धमें शरीरको त्यागदेंग तो मैंभी आपके साथ स्वर्गको चलूंगी । उठो ! ! ! हे स्वाभिनाथ ! यदि आप युद्धमें स्थूल देहको त्यागकर सूक्ष्मशरीरसे स्वर्गमें जावेंगे तो अप्सरायें

आपके जयमाला ढालेंगी उनमें सबसे पहिले मैं ही आपको मिलूंगी । जैसे आप मेरा वियोग नहीं चाहते तैसेही मैं आपका वियोग नहीं चाहती मैं आपके अतिरिक्त और किसीको पुरुषही नहीं समझती । आप योग्य पुरुषहैं, यथार्थ समयमें मेरी इच्छाको पूर्ण करें, शत्रुको अपना पुरुषार्थ दिखाय मेरी प्रीतिके पात्रवनें मेरा यही संकल्प है, आपको असावधान देखकर मैं जीनेकी इच्छा नहीं करती । एक चक्रवर्ती महाशूरवीर पतिकी मैं स्त्री हूं, मेरे ऐसे अभिमानको जान आप उसके पूर्ण करनेका प्रयत्न करें । एक आलसी और भोगविलासी मनुष्यकी स्त्री हूं कहलाना मुझे प्रसन्न नहीं करता अतएव हे क्षत्रियकुलभूषण ! आप मोहके वशीभूत न हों ! शत्रुको अपनी भुजाओंका पराक्रम दिखाय युद्ध करके उसके दांत खट्टे करडालें । ”

यह सेना शहाबुद्दीन महम्मद गोरीकी थी । पहिले तो वह तिलावडीके मैदानमें हारखाकर भागगया था, तबसे उसने फिर भारतवर्ष के ऊपर आक्रमण करनेके निमित्त दो वर्ष तक सेनाके इकट्ठा करनेका यत्न किया । जब इच्छित सेना बल और द्रव्य इकट्ठा होगया तो फिर मुसलमानोंकी सेनाको ले उसने कगार नदीके किनारे पर आकर पडाव डाला ।

संयुक्ताके वीरतासे भरे हुए वचनोंको सुनकर दिल्लीपति महाराज पृथ्वीराज कमरकसकर युद्धको तइयार हुए उनको केवल इतनाही शोचथा कि कन्नौजसे संयुक्ताको लानेके समय युद्धमें बडे २ शूरघा और शूरवीर सामंत काम आगयेथे । थोडे बहुत अपने संबंधी राजाओंको सहायताके निमित्त बुलाय उनके साथ परामर्शकिया और परामर्श होनेके पश्चात् सेनाको कगारके किनारे लेजाकर युद्ध करनेका निश्चयकिया व शत्रुका पराक्रम देखनेकी इच्छासे उसके विमुख सेनाको चलाया ।

पृथ्वीराजने चलती समय अपने क्षत्रियकुलकी बर्यादानसार स्त्री, पुत्री, माता, बहन इत्यादि सबसे मिलापकिया और युद्धक्षेत्रमें जानेके

निमित्त सबसे आज्ञामांगी । उस समय क्षत्रानियोंने अपने दूधकी प्रशंसाकर संग्राममें पीठ दिखानेको धिक्कार और संग्राममें जानेका भलीप्रकारसे उत्साह दिया, तथा अपने संबंधियोंमें इस कैसे “कायर पुत्रने जन्म पाया है” इसप्रकारकी हँसी न होनेका उपदेश भलीप्रकारसे किया । हँसी तथा अपकीर्तिका पात्र होनेके पीछे हँसी करानेवालेका तथा जिसकी हँसी होवे उसका जीना संसारमें व्यर्थ है, ऐसा भली-प्रकारसे समझाय, युद्धसे पीछे न हटनेकी अत्यन्तही प्रभावोत्पादक बातें कहीं । तदनन्तर बहुतसे आशीर्वाद देकर कहा, कि अपयशकी अपेक्षा मरजानाही सुखकारी है ।

पृथ्वीराज सब कुटुंबियोंसे मिलकर अपनी प्यारी रानी संयुक्तासे मिलनेगये वहां रानीसे मिले परन्तु उस समय दोनोंके हृदय अत्यन्त भरगये और परस्पर एक दूसरेसे कुछभी न बोलसके । एक दूसरेके मोहपाशमें बंध परस्पर एक दूसरेकी ओर टकटकी लगाये देखते रहे इतनेहीमें सेनाके कूच होनेका वाजा बजनेलगा । उसका शब्द सुनतेही पृथ्वीराजने एक साथही सावधान हो जाती समय रानीसे पीनेको जल मांगा । रानीने सोनेके गिलासमें पानी भरकर दिया परन्तु चित्त तो युद्धकी ओर लगाया इसकारण थोडा बहुत जलपी गिलासको पृथ्वी-पर रखकर चले और संयुक्ताकी रक्षाके निमित्त भलीप्रकारसे सेनाको नियत कर शेषसेनाको अपने संगले युद्धक्षेत्रको गमन किया । सुसलनान वारंवार हारनेके कारण अत्यन्तही क्रोधित हुएथे, इसकारण उन्होंने इससमय अत्यन्त प्रचण्डतासे सेनाको इकट्ठा कियाथा । फिर इसके साथही कन्नौजके राजा जयचन्दनेभी अपनी कुल्लुक सेनाको पृथ्वीराजके विरुद्ध युद्ध करनेको भेजा था, पृथ्वीराजके अच्छे २ शूर सामंत संयु-क्ताके लानेके समय कन्नौजके युद्धमें मारेगयेथे तथा प्रधानके पुत्रने छलसे पृथ्वीराजके वशवर्ती राजाओंको सुसलनानोंसे मिलादिया यह बात पृथ्वीराजको कुछभी न ज्ञातहुई, इसकारण पूर्ण सहायत न मिलनेके कारण जितनी सेना चाहिये उतनी सेना पृथ्वीराजके पास न थी ।

अत्यन्त भयंकर युद्ध हुआ । पृथ्वीराजकी सेनामेंका एक सेनापति प्रधानपुत्रके छलसे छूटगया इसकारण अनी न सम्हलसकी । दारुण युद्धमें महाकुलाहल होनेलगा, दोनों सेना बडीपराक्रमसे लडीं, परंतु अंतमें पृथ्वीराजकी सेना हार गई । पृथ्वीराज दिल्लीकी गद्दीके अंतिम आर्यराजा युद्धभूमिमें शत्रुओंसे लड़ते हुए मूर्च्छित होगये और इन्द्रकी अप्सराओंसे वरमालाको पहिन विमानमार्गसे स्वर्गको सिधारे उस समय सेनामें अत्यंत कुलाहल और हाहाकार हुआ उसको सुनकर तथा अपने अशुभ चिह्नोंसे सती रानीसंयुक्ताने सब समझलिथा । वह सब संसार छोड स्वर्गमें जानेवाले पतिसे पहिलेही स्वर्गमें जानेकी इच्छासे और स्वर्गकी अप्सरायें पतिको वशमें न करलेवें इस शंकासे पहिले ही पतिसे जा मिलनेकी आशासे यह कहतीहुई कि “अहो स्वामी नाथ खडेरहो मैं आई ” शीघ्रतासे सजगई और जो सेना उसकी रक्षाके निमित्त नियुक्तथी उसको साथले शत्रुसेनाकी ओर आवेशमें भरकर दौडी । महिषासुरके मारनेके निमित्त मानो मधुपान कर महाकाली स्वयंही आई हैं, ऐसा विचित्र शृंगार धारणकर घोंडेपर चढीहुई देवीने युद्धमें नंगी तलवार हाथमें उठाय उन्मत्तहो सेनामें घूमतीहुई सहस्रों म्लेच्छोंके माथोंको काटकर धूलमें मिलादिया । शस्त्रोंके अनेक घाव शरीरमें लगनेसे रक्तकी धारा बहरहीथी परन्तु तौभी संयुक्ताका मुकुट सूर्यकी समान सेनामें झलक रहाथा । अंतमें शत्रुओंने उसको जीवित पकड वादशाहके सन्मुख ला खडा किया उस समयभी निर्भयतासे खडीहुई संयुक्ताने वादशाहसे पतिका शिरमांगा, सती होनेकी प्रतिज्ञा सुन रणभूमिमें “जयअंबे”का शब्द होने लगा ।

परन्तु वादशाहने उसको सती होनेसे रोकनेका प्रयत्न किया और पतिव्रतके भंग करनेको स्वयंही उपाय सोचने लगा और बहुतसे यत्न करे उसको समझाने लगा, परन्तु सतीत्वके आवेशमें आईहुई आर्याने उसका अत्यन्तही तिरस्कार किया । तौ भी वादशाह कि जो उसकी सुंदरता तथा यौवनसे अत्यन्त मोहित होगया था वारंवार कहने लगा

कि "अय दिलदार ! तू अपने इस खूबसूरत जिस्मको आगमें जलाकर मुफ्तही अजाबमें डाल जान खोती है ! यह तमाम सलतनत व शाही खजाना सब तेराही है । तू अपने इस मुलायम जिस्मको क्यों तकलीफ देती है । यह खादिम तेरी सब बातोंको कबूल करतारहेगा परन्तु तू मेरी एकवातको कबूलकर यानी तू मेरी बेगम बन ।" उस देवीने यह सुनतेही अत्यन्त क्रोधित हो उसको अपनी लाल २ आँखें दिखाई और अपने अत्यन्त विकराल स्वरूपको प्रकाशित किया कि जिसके देखतेही बादशाहके होशहवास ठीक होगये । उसने भयभीतहो देवी संयुक्ताको उसके पतिका शिर देदिया । तदनंतर वह शिरको ले चंदनकी चितापर बैठ अपने गोदमें पतिका माथारख स्थूलदेहसे भस्मी भूतहो सूक्ष्मशरीरके सहारेसे पतिका सेवामें तत्पर रहनेको स्वर्गमें सिधारी । इस देवीको जिस दिनसे रणसंग्राममें पतिका वियोगहुआ उसही दिनसे पतिके जानेके समय जो गिलासका जल पीतेहुए बचाथा उसने उसको पीपीकर समय व्यतीतकियाथा । चन्द्रकविने अपने ग्रंथमें इस देवीके तपकी तथा शारीरिक कष्ट सहनेकी प्रशंसा अत्यंत विस्तारसे लिखी है ।

प्राचीन दिल्लीके खंडहरोंमें रानी संयुक्ताके महलोंके चिन्ह अवतक मिलतेहैं कि जिनको देखकर पथिक वारंवार उसका स्मरण करते हैं ।

कूर्मदेवी ।

यह कूर्मदेवी पाटनकी राजकुमारी तथा चित्तौरके राणा समरासिंहकी स्त्रीथी, कि जो कग्गारके किनारे पृथ्वीराज तथा शहाबुद्दीनके बीचमें हुए अंतिम युद्धमें मारेगये थे । इस पतिव्रता स्त्रीने जबतक कि पुत्र योग्य वयका न हुआ तबतक राज्यकार्य अत्यन्त बुद्धिमानी और चतुरतासे कियाथा । तथा इसही देवीने अंबरके समीप कुतबुद्दीनबादशाहको हराकर एक समयमें उसको घायल कियाथा ।

रानी पद्मावती ।

इतिहासों, कहावतों, कथाओं, वार्ताओं तथा कविओंमें जिन प्रसिद्ध २ क्षत्रानियोंके नाम वीरवाला तथा पातिव्रताओंमें गाये जाते हैं उन सबहीमें यह रानी पद्मावती अधिकप्रसिद्ध हुई। उनकी सुन्दरता, कोमलता, बुद्धिकी तीव्रता, विद्वत्ता, गुणज्ञता और पातिव्रत्य आदिक शुभधर्म साहसी कर्म कार्यदक्षता शुभकार्योंमें प्राणप्रणसे दृढता आदिगुणोंको कवियोंने अनेक वार अनेकप्रकारसे वर्णन किया है। रानीपद्मावती सिंहलद्वीपके राजा चौहान हमीर सिंहकी पुत्रीथी उसका व्याह लखमी-सिंहके काका भीमसिंहसे हुआ था । उस समय भारत वर्षके राजकुलोंमें अत्यन्तही निकटका सम्बन्ध रहा करताथा । रानी सिंहारिका कि जिसका वर्णन " ललित रत्नावली " नामके नाटकमें किया है वहभी इसही राजाकी पुत्री और रानीपद्मावतीकी वहिन थी । यह कुस्मावतीके राजा वत्सकी रानीथी, यह वत्सराजा प्रयागके समीप यमुनानदीके किनारेके कितनेही प्रदेशोंका एक बडाभारी विख्यात राजाथा। "रानी पद्मावती" नाम उसने रूप और गुणसेही पायाथा उसका महल कि जिसमें वह निवास करतीथी अवतक एक सुहावने स्थानपर सुंदर शीतल जलसे भरेहुए तालाबके किनारे अत्यंत रमणीय स्थितिमें ज्यों का त्यों खडाहुआ अपने प्राचीन गौरवका स्मरण दिला रहा है। इस महलका चित्र कर्नल टाडसाहबने अपने ग्रंथमें दियाहै ।

ईस्वीसन १२७५ में दिल्लीके बादशाह अलाउद्दीनने रानी पद्मावती क रूप, गुण और लावण्यताका वर्णन सुनकर उसके लेनेको चित्तौर-गढ़पर चढाई की, परन्तु उस चढाईमें वह किसीप्रकारभी अपनी इच्छा को पूर्ण न करसका, जब और कोई दूसरा उपाय न देख पडा तब उसने विनयपूर्वक चित्तौरमें कहला भेजा कि 'जो आप उस परम सुन्दरी काकेवल दर्शनहीं करा दे तो उतनेहीसे मैं सन्तुष्ट होकर दिल्लीको लौट जाऊँ।' उससमय विशेषकर पर्दा करनेकी प्रथा न थी। अतएव रानीने

केवल दर्शन देनेसे किसीप्रकारकीभी अप्रतिष्ठा न मानी इसकारण उसकी विनतीको आदरपूर्वक स्वीकार किया और शाहको अकेले विना हाथियार लिये महलमें आनेकी सूचना की। बादशाह उन सब बातोंको स्वीकारकर स्वयं अकेलाही रानीपद्मावतीके देखनेको महलमें नियतसमय राजपूतोंकी सत्यता तथा उनके धर्मपर विश्वास रखकर चला आया । रानी पद्मावतीको देखकर वह चित्तमें अत्यन्त प्रसन्न हुआ और विनय पूर्वक सन्तोष प्रगट करता हुआ बाहर निकला । चलते समय अत्यन्त ही नम्रताके साथ बातचीत करके रानीसे अपने निमित्त किये हुए भ्रम की क्षमा चाही वरन् यहभी प्रतिज्ञा की कि आजसे आपके बीचकी मित्रता निरन्तर निर्मल भावसे रहेगी । राना उसके इस छल और भेद भरी बातोंको न समझ अतियोग्य जान उसकी ओरसे तत्कालही प्रीति भावमें आगयी और आगे पीछेका कुछभी विचार न किया इतनेही पर सन्तोष न हुआ वरन् यह विचारकरके कि शाह मेरे शहरमें अकेलाही चला आया इसकारण मुझको भी उसके डेरे तक जाना उचित है, यह निश्चयकर कुछेक मनुष्योंको ले सन्मान पूर्वक शाहको पहुंचाने गये । थोड़ीही विलम्बमें उसके डेरे पर पहुंचतेही ज्ञात हुआ कि शाह कपटसे भराहुआ है और इसने मेरे साथ छल किया है । क्योंकि डेरे पर पहुंचतेही जब राना शाहसे मिलकर पीछेको लौटे तब बादशाहके इसारेंसे उसकी सेनाके लोगोंने उनपर आक्रमणकर बंधी करलिया और निर्लज्ज होकर बादशाहने उनसे कहदिया कि जबतक तू अपनी रानीपद्मावतीको मेरेआधीन नहीं करेगा तबतक मैं तुझे छोड़नेवाला नहीं ।

रानी पद्मावती तत्कालही जानगई कि रानाजी शाहके डेरेमें जाय उसके छलसे कैदकर लिये गये और बादशाह उनके साथ अत्यन्त निर्दयितासे वर्ताव कर रहा है । बादशाहके इस छलकपटका वृत्तान्त सुनकर रानी पद्मावतीने अपने भाई तथा काकाको पिताके समीपसे सम्म-

तिलेनेको बुलाया और किसउपाय व यत्नेसे रानाजीको छुड़ायाजाय और अपनीभी किसीप्रकारसे अप्रतिष्ठा न हो ऐसा यत्न खोजने लगी । अन्तमें विचार करते २ यह सम्मति हुई कि रानी तो प्रथम बादशाह के समीप जावे और उससे यह प्रतिज्ञा करावे कि रानाजीको छोड देनेपर मैं तुम्हारे साथ दिल्ली चलसकतीहूं तदनंतर रानाजीको विश्वासघातकके पंजेसेछुटाय स्वयंभी छलपूर्वक उसके पंजेसे निकल आऊँ ।

ऐसा निश्चय होनेपर रानी पद्मावतीने बादशाहसे कहलाभेजा कि यदि बादशाह रानाजीके छोडदेनेको स्वीकार करें तो मैं दिल्ली चलसकतीहूं । उसकी ओरसे आये हुए इस समाचारको सुन बादशाह प्रसन्नतासे फूलगया और उसने रानाका छोडदेनेका स्वीकार किया । तदनंतर रानी पद्मावतीनेभी अपनी सहेलियोंसमेत संध्या समय आनेको कहलाभेजा और यहभी कहा कि शाही सेनाकाकोईभी मनुष्य उसके ऊपर हाथ न डाले या कोई आपत्ति न उठाय इसकाभी पूर्णरीतिपर प्रबंध करदिया जावे. यह सुनतेही बादशाह हर्षसे प्रफुल्लित होगया और उसके निमित्त तथा उसकीसहेलियोंके उतरनेके निमित्त एक बडा विशाल तंबू खाली करादिया; व सेनामेंभी शांतिकी बडी कठोर आज्ञा करदी ।

रानी पद्मावतीने यह युक्ति की कि सब स्थानोंमें यह प्रगट किया कि दूसरे दिन शाहकं डेरेमें जातीसमय अपने साथ सातसौ सहेलियें चलेंगी । इसकारण दूसरे दिन चलती समय अपने संग चलनेकी सातसौ पालकियें सहेलियोंकी सजवाई कि जो दोनों ओर पदोंसे ढँकीथीं; अर्थात् उनके भीतरके रचेहुए भेदको कोई न जानसके । रानी पद्मावतीने उन पालकियोंमें सहेलियोंके स्थानपर महाशूरवीर अस्त्रधारी क्षत्री बैठायेथे उन सबको अपने तम्बूमें रक्खा । तथा पालकीके उठानेवाले सेवकोंमेंसेभी आठ २ लोग छिपेहुए क्षत्री वेशकेथे और उनके हथियारभी पालकीमें रखेहुएथे । समस्त सहेलियोंके तम्बूमें आजानेपर उसने बादशाहको एक दासीके द्वारा कहलाभेजा कि केवल

आधेक्षणके निमित्त बादशाह मेरे पीतमको मुझसे मिलनेकेलिये तम्बूमें भेजे और उसके अंतिम मिलापके उपरांत मैं आपकी सेवामें प्रस्तुत हूंगी। बादशाहने अत्यंत आनंदितहो रानाजीको कैदसे छोड तम्बूमें राणीसे मिलनेको जानेदिया, तम्बूमें रचेहुए जालसे शाह अनजानया, वह रानीकी ऐसी छलकपटकी बातोंमें आय मोहवशहो अत्यंत उन्मत्त होगया, रानाजी तम्बूके भीतर गये उधर अलाउद्दीन थोडी देरकेपीछे राणी पद्मावती मेरी होहीगी और उसके साथ मनमाना भाग विलास करूंगा इस प्रकारकी अनेक बातोंको गडगड कर हवामें महल बांधरहा था । कि रानीने तम्बूमें पहुंचतेही अपने शूरवीरोंको बादशाहपर आक्रमण करनेकी आज्ञादी, आज्ञापातेही अस्त्रधारी क्षत्री एकसाथही बाहर निकलआये । उनको देखते ही बादशाह चौकन्नाहो जीवको लेकर भागा । बाहरके सिपाहियोंने जो पालकी उठानवालोंके वेशमें थे पालकियोंमेंसे अपने अपने अस्त्र खेंच बादशाही सेनाके ऊपर प्रचण्ड आक्रमणकिया । बादशाही सेनामें इतनी भाग पडी कि किसीने पीछे फिरकर भी न देखा । बादशाहभी अपने प्राण बचाय छिपाकर भाग निकला और महाकष्टसे दिल्ही पहुंचा ।

बादशाह रानी पद्मावतीके इस छलसे तथा अपनी हुई हानिसे अत्यंत लज्जितहुआ और चित्तौरपर फिरसे चढाई करनेकी तइयारी करनेलगा ।

सन् १३०५ ई० में अलाउद्दीनने बडी धूमधामसे चित्तौर गडपर आक्रमणकिया । एक स्त्रीने उसकी नाक काटली इससे वह अत्यंतही लज्जितहुआथा । इसकारण इससमय बडी भीड भाड लेकर चित्तौर नगरमें आया । क्रोधित हुए शाहको बडी धूमधामसे चित्तौरपर आया हुआ देख वीरराजपूतोंने विचारा कि म्लेच्छोंके इस दीडीदलके सामने अपना कुछभी बल नचलेगा, ऐसा निश्चयकर उनसे बचनेका उपाय सोचनेलगे, परंतु जब कोई उपाय ध्यानमें न आया तब यही विचार किया

कि अपकीर्ति और कृत्तेके समान मरनेकी अपेक्षा स्वाधीन रहकर रणयुद्धमें तलवारसे कटकर मरनाही क्षत्रियोंकी शोभाहै; तदनंतर यह निश्चयकर किलेमें एकप्रचण्ड अग्नि प्रज्वलितकी कि अपनी लाज व प्रतिष्ठा बचानेके कारण इस अग्निमें विना प्रवेश किये क्षत्रियानिओंके निमित्त दूसरा मार्ग नहीं है, ऐसा विचारकर अपनी स्त्रियोंको बुलाय अग्निकी शरणमें जानेकी सूचना की और कहा कि यदि राजपूतोंको मराहुआ जानले तो सब इसी अग्निकुण्डमें कूदकर अपने पतिव्रतधर्मकी रक्षा करना हम सब तुमसे स्वर्गमें मिलेंगे । ऐसा कह उनके सभीपसे उनका एक २ वस्त्रले अपने शरीरके ऊपर धारण किया और केशरिया वागापहिन अस्त्रशस्त्रोंको सजाय अपनी २ स्त्रियोंसे आज्ञा मांग यवनसेनाके सामने गये । यवनोंकोभी अपनी ओर आते देख उन्होंने किलेका द्वार खोल दिया और सब एक साथही बाहर निकल युद्धकरके कटमरे। इधर क्षत्रियानियेंभी राजपूतोंको मराजान उस प्रज्वलित अग्निकुण्डमें कूदपडीं । यवनभी राजपूतोंको मारकाट किलेके भीतर जा घुसे । वहां जाकर देखा कि शहरके बीचमें एक बड़ी भारी चिता जलरहीहै और उस चितामें पद्मावती और दूसरी क्षत्रानियें प्रवेशकर भस्म होगई हैं । शाहने इसदशाको देखतेही अपने श्रमको निष्फलजाना । अनंतर निराशहो हाय करकेरहगया । परन्तु अपने प्रथमके मानभंगका स्मरण कर अतिक्रोधितहो समस्त महल, हवेलीके लूटन, तोडने, फोडनेकी आज्ञादी, और किलेमें जो कोई स्त्री पुरुष बचेथे उनकी गरदन भेठकी समान कटवाई । यद्यपि उसने समस्त महलों और हवेलियोंको तुडवाडाला, परन्तु उसके मनमें रानी पद्मावतीका अत्यंतही स्नेहथा इसकारण जिस महलमें वह निवास करतीथीं उसकोही केवल यथावत् रहने दिया ।

इस प्रचण्डयुद्ध और रानीपद्मावतीके भस्महोनेका वर्णन बहुधा राजपूतानेकी मारवाडीभाषामें पृथक् २ रागनी व कविताओंमें वर्णित हुआहै । एक रूपवती स्त्रीके कारण राजपाट तथा कुल और सहस्रों

प्राणियोंके प्राण गये! निश्चयही संसारमें उपद्रवका कारण धन जन (स्त्री) जमीन (पृथ्वी) यह तीनहीहैं ।

ऋणकर्ता पिता शत्रुमाता च व्यभिचारिणी ।

भार्या रूपवती शत्रुः पुत्रः शत्रुः कुपण्डितः ॥

जिस स्थानमें रानी पद्मावती जलमरीथी वहस्थान अबभी राजपूतानेमें एक तीर्थ स्थान गिना जाताहै और मंदिरमें पद्मावती नामक देवीकी प्रतिष्ठाकर यत्तुप्य उसकी पूजा करतेहैं ।

कमलादेवी तथा देवलदेवी ।

पाठकगण, यद्यपि आपने कमलादेवी तथा देवलदेवीका नाम तो सुनाही होगा परन्तु उनका कुछेक वर्णन प्रसंगवश कियाजाताहै ।

कमलादेवी गुजरातकी गद्दीके राजाओंमेंके अंतिमराजा करणकी रानीथी और देवलदेवी उसकीही पुत्रीथी जब करण अपने दीवान माधवकी स्त्रीके ऊपर मोहित होकर बलात्कारसे उसको अपने महलमें लाया तब दीवान माधव लज्जित और क्रोधितहो उससे बदला लेनेके कारण दिल्लीको गया । उस समय दिल्लीमें अलाउद्दीन राज्य करता था । उसने बादशाहसे गुजरातकी रसाल भूमिका वर्णनकर उसके मनको ललचवाय और धनके लोभमें फँसाय गुजरातपर चढालाया । माधव केवल देशका वर्णन करके उसे चढाही न लाया वरन् करणकी अनीतिकोभी उस पर प्रकटकिया । लडाईमें राजा करण हारकर प्राणलेभागा । राजधानीको जीतकर बादशाहने वहाँकी लूटकराई, उस लूटमें करणकी रानी कमलादेवी उसके हाथमें पडगई जिसको बंदी करके वह दिल्ली लेगया । रूप, गुण और लावण्यतामें उस समय कमलादेवीके समान और कोई स्त्री न थी । उसके इन सब गुण और बुद्धिकी तीव्रताको देख बादशाह उसके ऊपर अत्यन्त मोहित होगया और दिल्ली पहुँचतेही उसको अपनी पटरानी बनाया । बादशाहका चित्त उसपर

इतना वशीभूत होगया कि वह सदैव ही उसके कहेमें चलता था, बादशाह जब क्रोधित हो अपने धर्मकी विक्षिप्ततामें आप निर्दयतासे भरे हुए किसी अनिष्टा कर्मके करनेको तइयार होता तब वह मोहिनीही उसे थोड़ीही देरमें समझाकर ठंढा कर देती थी और आर्यधर्मकी दृढताका अंतःकरणसे यत्न करती थी ।

देवलदेवी कमलादेवीकी पुत्री थी । वह भी अपनी मातासे लावण्यता और सुन्दरतामें न्यून न थी; बरन् मातासे कुछ अंशोंमें अधिकही थी । करण जब लडाईमेंसे भागा तब वह उसको अपने साथही लेगया इस देवलदेवीके स्नेहका स्मरणकर कमलादेवी एकादिन अत्यन्तही उदासीन अवस्थामें बैठी थी । बादशाहने उसको शोचमें बैठा देख कारण पूछा तब उसने अपनी पुत्रीके वियोगका सब वृत्तांत बादशाहको बताया उसके हँठवानेको कहा, कहते २ उसका हृदय भरआया और कह उठी कि अपनी सुशीलपुत्री देवलदेवीको जबतक आंखोंभर न देख लूंगी तबतक मेरा व्याकुल चित्त शांत न होगा । बादशाहने उसके उदास होनेका कारण जान तत्कालही एक सदाँरको सेना समेत उसकी खोजमें भेजा और आज्ञादी कि जहांसे मिले वहांसे देवलदेवीको मेरे समीप आदर सत्कारपूर्वक लेआओ ।

बहुत दिनोंसे देवगढके राजाका पुत्र देवलदेवीसे अपना व्याह करनेको राजा करणसे कहरहाथा, परन्तु अपनी कन्या महाराष्ट्र राजा को देनेमें करणकी इच्छा न थी, महाराष्ट्र राजवंशी धन तथा राज्यमें चाहे जितने बढेहुएहों तौ भी वे कुलमें राजपूतोंकी समानता नहीं कर सकते । परन्तु जब करणका राजपाट चलागया और वह आपत्तिमें आगया तब उसने अपनी पुत्रीको उससे व्याहना स्वीकार किया, उसने लग्नसमयके आनेतक राजकमारीको एक सेनाकी रक्षामें देवगढमें स्थितरक्खा । अचानकही दिल्लीकी सेनाने आय उन सबको मारनिकाला और देवलदेवीको उनके अधिकारसे छीन दिल्लीको लेगये । बादशाहका

बड़ा शाहजादा जब देवलदेवीको उसकी माताके समीप रहते हुए प्रत्येक समय देखने लगा तब वह उसके रूप और लावण्यतासे मोहित हो गया । अंतमें उसका विवाह हो गया । इन दोनोंके बीच इतनी प्रीति बढ गई कि एक दूसरेको यदि घड़ीभरभी न देखते तो दोनोंसे किसीको भी चैन न पडता । उनकी प्रीतिको वर्णन उनकी सभाके कवीश्वर खुसरौने एक मधुर तथा ललितपदोंमें किया है, जो कि अबतक अत्यन्तही मान और प्रशंसाके साथ पढा जाता थोडे दिनोंके उपरांत अलाउद्दीन मर गया और काफूरके गुलामने राजगद्दीपर बैठनेकी इच्छा की । उसने अपनी इस इच्छाके पूर्ण करनेके निमित्त देवलदेवीको अत्यन्तही मोहित किया । अलाउद्दीनके मरनेपर पांचवर्षके भीतरही एक हिन्दू सरदारने कि जो अपना धर्म छोड मुसलमान होगयाथा राजासिंहासन पर बैठनेकी इच्छाकर दिल्लीके राजवंशसे किसीकोभी जीवित न रक्खा और देवलदेवीको अपनी स्त्रीकी समान रखने लगा । थोडा समयभी न व्यतीत हुआथा कि वहभी अत्यन्त बुरीदशासे मारा गया। परन्तु उसके पीछे देवलदेवीका क्या हुआ और कहांगई वह इस बातका वृत्तांत भली प्रकारसे नहीं जानाजाता ।

मीरावाई ।

मीरावाई भैरताके राठौरकी पुत्रीथी इसका विवाह चित्तौडके महाराज कुंभसे हुआथा । मीरावाईका जन्म लगभग पन्द्रह शताब्दीमें हुआथा । मीरावाई अत्यन्त रूपवती, गुणवती, परमात्मा श्रीकृष्ण-भगवान्की अत्यन्त भक्त और कवीश्वरथी । वैष्णव धर्मवालोंमें वह अत्यन्तही महात्मा गिनी जातीहैं । श्रीजयदेवनामक कवि प्रायः उसही समयमें हुएथे । उनकी कविता अत्यन्तही ललित होनेके कारण उनका बनाया हुआ "गीतगोविंद, नामक ग्रंथ इन दोनों स्त्री पुरुषोंको अत्यन्त ही प्रियथा। राणाकुंभनेभी उसही प्रकारकी कविता की थी परन्तु वहकृत्

प्रसिद्ध न हुई । वैष्णवलोग अवतकभी मीराबाईके पद प्रेमपूर्वक गाते और सुनतेहैं । यह पदभी अत्यन्तही ललित और सरसहै तैसेही भक्ति रसभी इनमेंसे भलीप्रकार टपकताहै । भाषा कवितामें मीराबाईके पद श्रीजयदेवजीकी अपेक्षा न्यूननहींहैं । मीराबाई संसारसे अत्यन्त ही विरक्तथी । यमुनाके तटसे लेकर द्वारका पर्यंत जितने श्रीकृष्ण भगवानके मंदिर तथा तीर्थ स्थलहैं उन सबकीही उन्होंने यात्रा कीथी यह देवी अबभी देश विदेशमें प्रसिद्ध हैं ।

रानी मृगनयनी ।

इस देशके बहुत थोड़े मनुष्य रानी मृगनयनीके नाम तो जानते होंगे । क्योंकि वह गुजरातके राजाकी पुत्री और ग्वालियरके तोमर वंश राजा मानसिंहकी रानीथी । मानसिंह लगभग सोलह शताब्दीमें हुआथा क्योंकि लंकाराय जो शाहजहां बाहशाहके समयमें होगयात उसने अपने इतिहासमें लिखाहै कि राजा मानसिंहके बहुतसी रानी थी परंतु उन सबमें रूप तथा गुणमें श्रेष्ठ रानी मृगनयनी ही थी इतनाही नहीं कि वह परमसुंदरीहो वरन् मनको मोहनेवाली गानविद्या मेंभी वह अत्यंत प्रवीणथी । राजा मानसिंह गानविद्याका अत्यंतहमें प्रेमीथा । उसमेंभी संकीर्ण राग कि जिसको रानी मृगनयनी अत्यंतहमें अद्भुत प्रकारसे गाती वजातीथी इसकारण राजा उनकेऊपर अत्यंतही प्रीति होरहाथा । मृगनयनीने अपनी गानकलाकी चतुरतासे कितनेही एक रागोंको मिश्रभावसे गाकर प्रसिद्ध कियाथा । उनमें गुज वहीलगुजारी, मालगुजारी यह रागदो उनके नामसेही प्रसिद्धहैं । तथेसाभी कहाजाताहै कि मृगनयनीकी गानकलाके सुननेको गानविद्या पर आचार्य तानसेनजी स्वयंही ग्वालियर पधारेथे और वहीं रहकर अपने शेषजीवनको बितायाथा । तानसेनजीकी समाधिभी वहीं परहै ।

तारावाई ।

तारावाई तथा पृथ्वीराजकी शूरता और वीरताकी प्रशंसा राजपूतोंमें गायेजाते हुए कितनेही एक गीतों तथा कहानियोंमें प्रसिद्ध हैं । इसका जन्म सोलहवीं शताब्दीके प्रारम्भमें हुआथा । तारावाई रायसूरतान विदनौर वालेकी पुत्रीथी; कि जो राजपूतानेमेंके एक छोटे राज्यका राजाथा । गुजरातकी राजधानी अनहलवाडाके सोलंकी वंशके राजाओंका वह एक वंशधरथा । इसके पुरुषा तेरहवीं शताब्दीमें अलाउद्दीनसे हारकर मध्यदेशमें आय टोंकनामकी जातसे टोंक तथा बनास नदीके किनारेका देश छीनकर वहाँके अधिकारीहो स्वयं स्वाधीन होगयेथे । किन्तु राजा सूरतानसे अकगानराजाने कितने एक देश छीनलियेथे । अंतमें केवल विदनौर जो कि अर्बली पर्वतकी तलहटीमें मेवाडराज्यकी सीमापरहै शेष रहगया । अपने पिताका राज्य क्षीण होनेसे दुःखित तथा मलीन देख और पूर्व पुरुषोंके पेश्वर्यको सुन तारावाईने स्त्रियोंका पहिरावा पहिरना छोडदिया । वह स्त्रीजातिके योग्य किसी भी वस्त्र आभूषणको धारण नहीं करतीथी । पुरुषोंके वस्त्र पहिन, शस्त्र धारणकर बाल्यकालसेही घोंडेपर चढ़नेलगी और साथही साथ धनुष विद्याकाभी अभ्यास करतीथी । उसने थोडेही समयमें अपने बलके द्वारा अफगानोंसे पिताके ले लियेहुए देशोंको छीनलिया और उसमें अपनीही विजयपताका गडवादी । थोडेही समयके अभ्यासमें वह धनुषविद्यामें इतनी निपुण होगई कि घोंडेपर चलीहुई निशान (लक्ष्य) मारती परंतु कभीभी न चूकतीथी । एकसमय उसके पिताने अफगानोंके ऊपर आक्रमण किया, तब एक काठियावाडी घोंडेपर चढ़कर तारावाईभी साथ गईथी, परंतु शत्रुओंके बलवान होनेसे उनके सामने उसका कुछभी पौरुष व पराक्रम काम न आया । उसही समय रानी रायमलके तीसरे पुत्र राना, जयमलने तारावाईसे अपने व्याह करनेका संदेशा कहलाभेजा । तारावाईने उसके उत्तरमें निवेदनकिया

कि जो मेरे पिताके शत्रुओंको रणमें पराजित करेगा उसहीसे मेरा व्याह होगा ।

जयमलने प्रतिज्ञाकी कि आफगानोंको पराजय करके तारावाईसे व्याह करूंगा । पीछे वश तथा मर्यादाको त्यागकर उसके मिलनेपर तत्पर हुआ । इतनेमें राजाने क्रोधित हो उसका माथा काट डाला । तदनंतर उसके भाई पृथ्वीराजने प्रतिज्ञा पूर्णकरनेका बीडा उठाया और उसकार्यके पूर्णकरनेको अपनी कमरकसी । पृथ्वीराजकी प्रशंसाको सुनकर तारावाईने निश्चयकर लियाथा कि मेरे गोग्य यही वर है और इसहीसे व्याह करूंगी । पितानेभी इस सम्बन्धकी ओरसे प्रसन्नता प्रगट की और अन्तमें उसही प्रतिज्ञाके पूर्ण करनेपर विवाह होना स्थिर होगया । पृथ्वीराजने अफगानोंपर आक्रमणकरनेको सुहरमका महीना अच्छा समझा क्योंकि यवनलोग इस महीनेमें ताजिया बनाने तथा उसहीके व्यवसायमें लिपटे रहते हैं । तदनंतर सुहरमका महीना आनेपर वह पांचसौ चतुर और साहसी घुडसवारले उसही समय उनकी राजधानीपर पहुँचा कि जिस समय वह ताजियोंको बाहर चौकमें निकाललायें थे । रानी तारावाईभी उससमय अपने होनहार पतिके संग पुरुषोंके वस्त्र धारण किये घोड़ेपर सवार हो अस्त्र शस्त्र धारण लिये उपस्थितथी । रानी तारावाई और पृथ्वीराज एकबडे साहसी सर्दारको साथले अत्यन्त पौरुष व पराक्रमसे शहरमें घुसे और शेष सेनाको स्थिर भाव खडे रहनेको आज्ञादे किलेके बाहरही रक्खा । यह तीनों घोडे दौडाते ताजियोंकी भीडभाडमें घुसते अफगान सर्दारके महलतक चले गये । इतनेमें उस सर्दारने नीचे आकर पूछा कि "तुम तीनों विदेशी सिपाही कहाँ जाते हो ?" उसने पूछाहीथा कि इतनेमें पृथ्वीराजने उसके भाला मार और तारावाईके समीप खडेहुए सर्दारने उसे उठाकर पृथ्वीपर दे मारा सर्दारके मारेजानेका समाचार मनुष्योंमें प्रगटनहीं किया और शीघ्रता पूर्वक अपने २ घोडोंको दौडाय वातकी वातमें किलेके फाटकपर जा पहुँचे । परन्तु द्वारपर पहुँचतेही उन्होंने देखा कि एक मतवाला हाथी

राहरोके हुए खड़ाहै । तारावाईने यह देखतेही एकप्रचण्ड खड्ग धुमाय वलपूर्वक उस हाथीकी सूँठपर मारा , सूँठ कटकर नीचे आपड़ी और हाथी चिंघाड मारता हुआ मार्ग छोडकर भागा । मार्ग खुलतेही वे तीनों अपनी सेनामें जा मिले और उस सावधान खडी हुई सेनाको एकसाथही आक्रमण करनेकी आज्ञादी । सर्दारके मारेजानेसे शत्रुओंका हिल दूटगयाथा और साहसभी न था, इसकारण कोईभी उनके सामने न डटसका वरन् अपने २ प्राणवचाय चारोंओर छिन्नभिन्नहोकर भागगये । जोकितने एक भागते२ शहरमें वचगयेथे वे सभी राज-पूतोंकी तीक्ष्ण तलवारसे काटेगये । इसप्रकार पृथ्वीराजने अपन शत्रु-रका गयाहुआ देश अफगानोंके पंजामेंसे छुटाय फिर उनकोही अर्पित-क्रिया । देश जीत लेनेके उपरांत तारावाईका व्याह बडी धूमधामसे पृथ्वीराजके संगहुआ ।

पृथ्वीराजने इसप्रकारकी वीरताकर शत्रुसे देशको छुटाय । कारण-वश वहनोईसे पृथ्वीराजकी लागडांट होगईथी । सुअवसर पाय अपने अपमानके बदला लेनेकी इच्छासे मिठाईमें विष मिलवाय पृथ्वीराज के भोजन करनेको लाया । सालेके कपटभावको न जानकर आईहुई मिठाईको प्रीतिपूर्वक खागये । परन्तु वह हलाहल विष अत्यन्तही तीक्ष्ण था, इसकारण थोडेही समयमें रोम २ में व्याप्त होगया, प्राण सूखने लगा गलेमें कांटे पडनेलगे जीभ खींचने और पैर लडखडाने लगे । अंतमें यह जानकर कि मैं अब विषके वशमें होगयाहूं प्राण न बचेंगे रानी तारावाईको अपने महलमेंसे बुलवाया और कहला भेजा कि "मेरे साथ छल किया गया है ! प्राणका अंतिम समय आगया, इसकारण शीघ्रतापूर्वक मुझसे आकर मिलें । " रानी तारावाई महल-से नीचे उतरी, परंतु सभीपभी नआनेपाई थी कि उनका प्राण देह छोडकर निकल गया । रानीने राजाके मृतक शरीरको गोदमें ले सती होनेको चंदनकी चिता सजवाय आपभी उसमें बैठकर स्वर्गको पया-

नाकिया । इन दोनों वीरोंके वीरत्वकी प्रशंसा आजतक राजपूतानेमें प्रसिद्ध है, इतना नहीं वरन् वह इतिहासोंमेंभी अजर अमरहैं ।

रानी रूपवती ।

भारतवर्षके बहुत थोड़े मनुष्य रानी रूपवतीके चरित्रोंको जानते होंगे वरन् उसके नामकोभी बहुत थोड़े मनुष्योंने सुना होगा । यह रानी रूपवती गुणवान् और बुद्धिवती थी । वह ऐसी उत्तम कविता बनाती कि इस विषयमें इसका जीवनचरित्र एक मनोहर वार्ताके समान चित्ताकर्षक है । वाजवहादुर नामके एक अफ़गान सर्दारने कुछ समयतक दिल्लीके बादशाहसे प्रतिकूल हो, मालवादेशको अपने अधिकारमें लाय अपने बलसे स्वाधीन राज्यको स्थापितकर राज्यकरना आरंभ कियाथा । मालवाके सारंगपुर नामक नगरमें रानी रूपवतीका जन्म हुआथा, कि जो उज्जैन शहरसे पचपनमीलकी दूरीपर कालीनदी केतीर बसाहुआहै । रानी रूपवतीके माता पिता कौनथे और बाल्यकाल उसका किसदशामें व्यतीतहुआ इसका कुछ वृत्तांत ज्ञात नहीं है । परन्तु मेलक़म साहब लिखते हैं कि,—रानी रूपवती सारंगपुरकी एक वैश्याकी पुत्रीथी । वह विशेष रूपवती तो न थी परन्तु गाने बजानेमें अत्यन्तही चतुरथी । रूपवती के भोले स्वभाव, गुण तथा रूपके ऊपर वाजवहादुर मोहित होगया था, उसको अपने समीप रख अन्तमें अपनी वेगम बनाया तदनन्तर उन दोनोंमें एक अत्यन्त गाढाप्रेम होगया, वह यहांतक बढ़ा कि यदि एक दूसरेसे बडीभरकोभी पृथक् होते, तो सारसकी जोड़ीके समान वेचैन होजाते ! वाजवहादुर स्वयं राजकाजसे विरक्त हो रानी रूपवतीके साथ भोगविलासमें लीन होगया । विना रूपवती के उसको क्षणभरभी तो चैन नहीं पडताथा । जिससे कि वेगमसाहब विशेषप्रसन्न रहें वही यत्न और नए नए लाड वाटकी चिंताहीमें वह

रात दिन नियुक्त रहता, और प्रेम बढ़ानेकीही चेष्टा करता रहता । रानी रूपवतीके रहनेके लिये उसने सुन्दर महल बनायाथा कि जिसका खंडहर अबतकभी उसका स्मरण कराताहै । निष्कपट और सच्चा प्रेम इतना बढ़गयाथा कि केवल देहही देह पृथक् जान पडताथा परन्तु चित्त एकहीथा दोनोंके रूप, गुण, स्वभाव तथा अवस्थाकीभी समानताही थी। गाने बजानेमें प्रेम तथा कवितामें एक समानही रुचि होनेसे वे अति प्रेम-पूर्वक विलास करते रहतेथे । इसप्रकार विषय सुखमें लगभग सातवर्ष व्यतीत होगये । तदनंतर १५९० ई०में अकबरवादशाहकी राजतृष्णासे अथवा दैवेच्छासे सर्दार अहमदखां दिल्लीसे सेनाले मालवेपर चढआया । बाजबहादुरने शत्रुसे युद्ध करनेके निमित्त सारंगपुरमें सेनाको इकट्ठा किया परन्तु अहमदखांकीसेनाके सन्मुख युद्धमें उसकी सेना नहीं टहर सकी सिपाहियोंके जीव लेकर भागनेसे बाजबहादुरभी रणभूमि छोडकर भागा । बिना प्रयत्नही राज्यमिलनेसे अहमदखां मूर्छापर ताव-देता हुआ नगरमें घुसा, और कौश (खजाना) हाथी, घोडा, तथा राजमहल आदिको अपने अधिकारमें कर लिया ।

रूपवतीके सम्बन्धमें इतिहास लिखनेवालोंने पृथक् २ भावसे लिखा है; परन्तु सबका तात्पर्य बहुधा एकहीहै । एक इतिहासकार ऐसा करताहै कि अहमदखांके हाथमें पडनेके भयसे उसने आत्महत्या की । दूसरा कहताहै कि जिस समय बाजबहादुर युद्धको जाने लगा उस समय उसने वेगमोंकी रक्षाके निमित्त कुछ सेनाको वहां नियुक्त किया और आज्ञादेदी कि यदि रणभूमिमें मेरी पराजय सुनातो रनवासमें जाकर मेरी समस्त रानियों (वेगमों) को काटडालना जिस्से कि उनमेंसे कोई शत्रुके हाथमें न पडजावे । सिपाहियोंको जब पक्का समाचार मिला कि बाजबहादुर युद्धभूमिमेंसे प्राण लेकर भागगया तब उन शुभचिंतक साहसी सिपाहियोंने शत्रुओंके हाथमें पडनेसे पहिलेही रनवासमें जाय सब वेगमोंको काटडाला रानी रूपवतीभी काटडाली गई । जब इस समा-

चारको अहमदखाने सुना तब उसने अपने विश्वासी मनुष्योंमेंसे एक गुप्त मनुष्यको पक्का समाचार लानेके निमित्त राजमहलमें भेजा। अहमदखाने भी रानी रूपवतीकी प्रशंसा सुनीथी, इससे उसकी अभिलाषाथी कि किसी यत्नसे वह मेरे वशमें आवे। परन्तु पीछे ज्ञात हुआ कि जो समाचार मिला है वह यथार्थ है। तब उसने रानी रूपवतीके मृतक शरीरमें वृष्णाके मारे हाथ फेरकर देखा तो ज्ञात हुआ कि उसका प्राण देह त्यागकर नहीं गया वरन् शरीरमें बहुत भारी घाव लगा है। यह देखतेही वह उसको औषधोपचारके निमित्त योग्य स्थानमें लेगया और वहाँ औषधियों तथा मलहमपट्टीसे चिकित्सा की। रूपवती प्रथम तो सावधान हुई और मलहम पट्टीको खोल न बचनेका आग्रह बताया। परन्तु अहमदखाने उससे कपटपूर्वक कहा कि तुम्हारे आरोग्य होनेपर तुम्हें वाजवहादुरके समीप भेजवा दूंगा। दैवयोगसे वह कुछ दिनोंमें आरोग्य होगई, तब अहमदखाने अपने गुप्त विचारको उससे प्रगट किया और कहा कि; “तुमको मैंने अपनी वेगम बनानेके लिये रक्खा है।” परवशताके कारण उससमय तो उसने यह स्वीकार कर लिया, परन्तु उसकी आशा पूर्ण होनेके पहिलेही रानी रूपवतीने विषखाकर देहको त्याग किया। तथा एक इतिहासकार ऐसा लिखता है कि—रानी रूपवती विषखाकर नहीं परन्तु कलेजेमें वरछी मारकर मर गई।

सफ़ीखां, कि जिसका लेख अधिकतर प्रमाणित गिना जाता है कि, वाजवहादुर जब हारकर भाग गया और रानी रूपवती अहमदखानेके हाथमें पड़ी, तब उसने देखा कि यह दुष्ट किसी प्रकारसे भी न मानेगा। मेरी विकलता, विरह और विनतीका उसपर कुछभी प्रभाव नहीं होता और उसके पत्थरके समान कठोर हृदयमें दया नहीं उत्पन्न होती! उलटा मुझ दुःखियारीको अनेक प्रकारके क्लेश देकर सताता है और मेरे यथार्थ प्रेमीका उसको ध्यान भी नहीं है। यह विचारकर उसने एक दिन अति क्लेशित अंतःकरणसे उसकी इच्छाका पूर्ण करना स्वीकार कर नियत

समयमें उसको अपने समीप आनेके लिये कहा । उससमय सुन्दर वस्त्र तथा आभूषणोंको धारण कर अनेक प्रकारके सुगंधित पदार्थोंको लगाय, मुखपर एक झीनासा रुमाल डाल, पलंगपर लेटीहुई मानों उसके आनेकीही वाट देखतीहुई सोरही; दासीने यह जाना कि वेगम साहव निद्राके वशमें होगईहै । थोड़ीदरमें मियाँ अहमदखां बडी प्रसन्नतासे सजेसजाये हँसतेहुए, अपनी इच्छा पूरी होनेके विचारमें झूमते झामते, मनकी लहरोंमें डूबकियेँ लगाते वहाँपर आपहुँचे दासी रानी रूपवतीको जगाने लगी । परन्तु जो सदैवके निमित्त सोरहीहै वह क्योंकर जागे ? जब दासीके जगानेसे वह न जागी तब उसने मुँहको खोलकर देखा तो वह निनीर्व ज्ञातहुई उसका शरीरठटा होगयाथा । रानी रूपवतीने विपस्त्राकर प्राण त्यागकियेयी । वह अत्यन्त ही उदारचित्त और शांतस्वभावथी । बाजबहादुरम उसका इतना घना स्नेह होगयाथा । कि उसके विना उसका जीवन दुस्तर होगयाथा । अपने प्रियतमू विना जिसका जीवनहीं निष्फलथा तब वह शेषरहे हुए जीवनके निमित्त निर्लज्ज हो अन्यपतिको क्यों स्वीकार करती और फिर उसमेंभी अपने पतिके शत्रुकी स्त्री होकर रहना उसको किस प्रकारसे भाता ? !

रानी रूपवती और मिश्रदेशकी रानी छोपेटानोंका इतिहासमें बहुत सा अंश मिलता है । परन्तु रूपवतीमें पतिभक्ति, सत्स्वभाव और सत्यता विशेषथी । यूनान देशकी स्त्री सैकोंसे निःसन्देह उनकी बहुत कुछ समानता मिलती है यह दोनों स्त्रियें समानही बुद्धिवाली, कवि और पतिपर प्रेमयुक्त थी । इतनाही नहीं वरन् पतिपर तन, मन, धन, भी न्यौछावर कर दिया था और पतिके वियोगमें प्रागतक त्याग दिये थे । उनकी कविता आजतक प्रसिद्धहै । रूपवतीकी बनाई हुई राग रागिनियें मालवेमें अधिकतासे फैलीहुईहैं । यद्यपि उसका कोई स्वतन्त्र ग्रन्थ देखनेमें नहीं आता तो भी रामचारी आदि, रामिक लोगोंको रूपवतीके गानेको सुनाय प्रसन्न करतेहैं; वरन् वे उसमेंही अपनी

जीविका चलाते हैं । यह लोग बहुधा एक दूसरेके कंठसेही सिख कर याद कर लेते हैं । इन गीतोंकी भाषा शुद्ध मालवी प्रेमरससे भरी हुई और अत्यन्त हृदयद्रावकहै । कहते हैं कि नीचिका दोहरा कहते र रूपवती अपने कलेजेमें बछीं मारकर मर गई थी;—

तुम विन जियरा रहत हत, मांगतहै सुखराज ।
रूपवती दुःखिया भई, विना बहादुर बाज ॥ १ ॥

दुर्गावती ।

रानी रूपवतीके समयमेंही एक दूसरी रणवीर, बुद्धिवती और इतिहासको शोभित करनेवाली एक सुन्दरी अति विख्यात होगईहै कि जिसका नाम दुर्गावतीथा । वह बुंदेलखण्डकी प्राचीन राजधानी महोबेके राजा चंदेलकी पुत्री और गढमंडलेके गोंड राजाकी रानी थी । गोंड राजाने चंदेलराजाकी पुत्रीसे व्याह करनेको संदेशा कहला-भेजा । चंदेलराजा ऊंचे कुलका था, इसकारण वह कुलके अभिमानसे परिपूर्णथा, और तुच्छ कुलवाले गोंडको पुत्री देनेमें अपनी अप्रतिष्ठा मानता था । इससे व्याह न करनेकी इच्छासे गोंडराजासे कहला भेजा कि,—यदि गोंड राजाको मेरी पुत्रीसे व्याह करना होतो मेरी राजकुमारीके साथ चलनेके निमित्त पचासहजार मनुष्योंकी सेना ले-आवे । यदि उससे इतना होसके तो मुझको कन्या देना स्वीकार है । ’ रामगढ, रतनपुर और संभलपुरके गोंडराजा तो असमर्थ और दरिद्रीथे क्योंकि लुटेरोंने उनके राज्यका नाश करडालाथा । परन्तु गढमंडलेके राजाका ऐश्वर्य और बल इतनाभरा था कि उसने सहजमेंही इतनी सेना इकट्ठी करदी और बड़ी धूमधाम व प्रतिष्ठाके साथ चंदेलकी पुत्री से व्याहकिया । दुर्गावतीके साथ व्याह करनेसे देशमें उसकी अत्यन्तही प्रातिष्ठा हुई और यश फैला । क्योंकि उससमय तक ऐसे ऊंचे कुलकी पुत्री किसी नीचकुलको नहीं प्राप्तहुईथी । गढमंडल जबलपुरसे पांच

मील दक्षिण दिशामें नर्मदाके दाहिने किनारेपर वसा हुआ है । पहिले यह बहुत उत्तम शहर था । यहां स्थान प्रतिस्थान पर पत्थरके सुन्दर घाट बने हुए हैं और तीरपर उत्तमोत्तम मंदिरभी शोभायमान हैं । सन् १६०० ई० में गढमंडलेका राज्य १०० मील चौड़ा और ३०० मील लंबा था । उससमय समस्त देश सुख सम्पत्तिसे परिपूर्ण था कोई भी देशी या विदेशी दुःखी न था । लगभग १९ वीं सदीतक यह देश स्वतंत्र रहा ।

इसदेशके सम्बन्धमें अब्दुलफजल नामक इतिहासकार लिखता है कि,—देशके विशेषभागमें जंगलथा और अगणित हाथी मनमानी रीति से विचरहेथे । इसराज्यके धन और धरतीका वर्णन सुनकर अकबरका एक सर्दार सन् १५९५ ई० में सेनालेकर चढआया । उस समय राजाका परलोक होगयाथा और रानी दुर्गावतीही पुत्रके बालक होनेसे राज्यका कार्य चलाती थी । मुसलमान सर्दारका आना सुनतेही वह स्वयंही अपने १५०० हाथी १७००० सवार तथा अगणित पैदलोंका दल ले सर्दारसे युद्ध करनेको चढगइ । आर लोहेका जिरह बख्तर पहिन, हाथमें धनुषबाण तथा भाला बर्छी ले स्वयं सेनाके बीचमें खडीथी । अपनी महारानीका पौरुष बल और साहस देख तथा स्वतंत्रराज्यके सुख व पराधीनताके क्लेशोंको विचार कर समस्त सेना आवेशमें भर आई और अपने बल तथा पराक्रमको जताय उत्साहपूर्वक मुसलमानोंके विमुख युद्ध करनेको तइयार हुई । सबहीके चित्त आवेशसे उमंड रहेथे, इसकारण युद्धमें अपना साहस और बल दिखाय शत्रुको भगादिया । युद्धमें ९०० सवारोंको काट विजयध्वनि करने लगे । रानी दुर्गावतीने यह विचारा कि शत्रुओंको पराजित तो करदिया परन्तु अब रातको उनपर आक्रमण कर फिर पराजित करके भगावें । परन्तु इसबातसे उसके सेनापतियोंका साहस न हुआ । सर्दार आफिसखां इस पराजयसे अत्यन्त लज्जितहो दूसरीबार तोपखानाको संगले उसके देशपर चढआया । इसदेशका

मार्ग अत्यन्तही ऊंचा नीचा था इसकारण पहलीबार तोपखाना न लासकाया । उसको चढ आया हुआ देख रानीने पहाडके एक छोटेसे मार्गपर मोरचा लगाया, परन्तु मुसलमान दूसरे मार्गसे मैदानमें उतरगये; कि जहांपर रानीकी सेना तइयार थी । रानीके पुत्रने दोबार आक्रमण करके शत्रुसेनाके पैर उखाड दिये । परन्तु तीसरीबेरके आक्रमणमें राजकुमार घायल हुआ, उसके शरीरसे रुधिरकी अविरल धारा वहने लगी अंतमें मूर्च्छित होगया और जीनेकी आशा न रही । तब रानीने आज्ञा दी कि राजकुमारको तम्बूमें लेजावो । इससे असाहसियाको युद्धसे भागजानेका सुअवसर मिलगया और इस सेनाके इतने अधिक मनुष्य भागगये कि रानीके समीप केवल सौ सिपाही रहगये, परन्तु तौ भी रानी युद्धसे पीछे न हटी। कुछ विलंबके पश्चात् रानीकी आंखमें एक बडातीक्ष्ण वाण आलगा । परन्तु धन्यहै उस रानीको ! कि तत्कालही उसे पकडकर खींच लिया परन्तु लोहेकी एक तीक्ष्ण किनकी आंखमें रहगई । इतनेहीमें दूसरी ओरसे एक तीर गर्दनमें आलगा, उसकोभी रानीने खींच निकाला । परन्तु वेदनाके अधिक होने व रुधिरके अविरल धार वहनेसे उसकी आंखोंमें अंधेरा आनेलगा और हाथीके हौदेसे किरनेलगी । इतनेहीमें एक स्वामिभक्त सर्दारने रानीसे विनती की कि—“यदि आज्ञा हो तो आपको युद्धसे बाहर निकाल लेजाऊं।” उसके उत्तरमें रानीने कहा “यद्यपि इस समय शत्रुसे हार हुई है तथापि मेरी प्रतिष्ठा मेरेही हाथमेंहै संसारमें थोडेसे जीवनके निमित्त इस अपयशकी गठरीको बांधना उचित नहीं । अपकीर्तिकी समान और दूसरा अपमान क्या होताहै ? जो तू मेरा सच्चा स्वामिभक्तहै तो एक कामकर, वह यहह कि शीघ्रतासे एक बर्छी मेरे कलेजेमें मार कि जिससे मैं आत्मघातके पापसे वचूं और शरीरका त्यागकरूं । यह कार्य तुझसेही होगा इससे कहा ‘ले शीघ्रताकर’ विलंबका अवसर नहीं” इस दुःखसे भरीहुई वाणीको सुन सर्दार रोने लगा और अत्यन्त नम्रतापूर्वक विनती कि—“हे महारानी ! स्वामिनी ! यह हाथी अत्यन्त शी-

ब्रह्माभी है यदि आप आज्ञादेवें तो अत्यन्त शीघ्रतासे आपको रक्षित स्थानपर लेचलूं ।” रानीने देखा कि शत्रुसेनाने चारोंओरसे घेरलिया है, कहीं ऐसा न हो कि बंदी होजाऊं । इससे तो मरनाही अच्छा है । ऐसा विचार अपनी कमरमेंसे एक बरछी निकाली और बलपूर्वक उसके छातीपर मारकर प्राणत्याग दिये ।

जब मुसलमानोंने रूमी ईसाई बादशाहसे रूमकी राजधानी छीनी, तब उसनेभी शत्रुके हाथमें पडनेकेभयसे अपने एक प्रिय सेवकसे यही वचन कहाथा, कि जो राणी दुर्गावतीने अपने सर्दारसे कहाथा । परंतु वह स्वामीकी आज्ञा मान उसको मार और स्वयंभी मरगयाथा । संसारमें अप्रातिष्ठा होनेकी अपेक्षा मरनाही सबसे अच्छाहै । ऐसा परंपरासे होताही आयाहै । राणी दुर्गावतीके सर्दारनेभी अत्यंत लज्जितहो और अपनेको मरने योग्य विचार स्वामिनीके मृतक शरीरके ऊपर अपना शरीर त्यागदिया परंतु पीछे पीठ न फेरी ।

स्टीमेन साहब लिखतेहैं कि—“उस पर्वतमें राणी दुर्गावतीकी पवित्र समाधिके देखतेही उसका स्मरण हो आताहै । जहांपर, यह युद्ध हुआथा वहां पत्थरके दो खंभे खडेहैं, कि जो राणीकी समाधिके पीछेहीहैं । लोग कहतेहैं कि यह उसके ढोलथे कि जो अब ईश्वरीलालसे पत्थर होगये हैं ! ऐसाभी कहाजाताहै कि आश्रीरातके समय उनका भयंकर शब्द वीरोंकी समाधिके समीप हुआ करताहै । जो यात्री इस मार्गसे होकर जातेहैं वह आदरपूर्वक राणी दुर्गावतीकी समाधिके ऊपर चमकते हुए बिल्लौरके टुकडे कि जो उन पहाडमेंही होतेहैं, चढातेहैं । जब मैंने इस समाधिको देखा, तब मुझे राणीकी वीरताका स्मरणहोआया और मेरा चित्त भरगया । वहांकी रीतिके अनुसार मैंनेभी एक बिल्लौरका टुकडा उनकी समाधिके ऊपर चढाया, और उनके गुणोंका वर्णन किया । परदेशियोंकोभी पवित्र स्त्रियोंकी ओर क्योंकर पूज्यबुद्धि हुई ! तीनवर्ष के उपरांत इस दुर्गावतीकी देखादेखी अहमदनगरकी चांदबीबीभी हाथ

में नंगी तलवार ले, मुँहपर पर्दाडाल सेनाके साथमें मुगल सेनासे युद्ध करनेको उद्यत हुईथी । इसकी कीर्तिभी दक्षिणदेशमें भलीभांतिसे विख्यातहै ।

जोधवाई ।

मुगलराज्यके इतिहासमें वेगम जोधवाईभी अति प्रसिद्ध हैं । रानी जोधवाई, जोधपुरके राजा मालदेवकी पुत्री और उदयसिंहकी बहनथी । उदयसिंहने उसका व्याह शत्रुता दूर करनेके निमित्त दिल्लीके बादशाह अकबरसे कियाथा। इससम्बंधसे वैरभाव दूर होगया नहीं, वरन् जोधपुरका राज्य अत्यन्त विस्तारित होगया । भारतवर्षके राजकुलमेंसे यह पहिलीही राजकुमारी मुसलमानोंके घरमें उनकी रीत्यनुसार व्याही गईथी । यह व्याह सन् १५६९ ई० में हुआथा । जोधवाई अत्यन्त रूपवती व गुणवती थी इसकारण सब वेगमोंकी अपेक्षा अकबर बादशाहको अत्यन्त प्रियथी । विवाह होनेके पीछे कुछेकसमयके उपरांत जोधवाई अपने पतिके साथ अमीनुद्दीन चिश्तीकी समाधि दर्शनके निमित्त स्वयं पैदल चलीगई । अकबरने यह यात्रा संतानके निमित्तकीथी । बादशाह और वेगम नित्य तीनकोसकी यात्रा करतेथे । रानीके पैरमें घास, कंकर तथा कांटा आदिक न लगें, इसकारण नित्य उतनी पृथ्वीपर शतरंजी और गलीचे बिछाये जातेथे और पदोंके निमित्त रानीके दोनों ओर कनातें खड़ी की जातीथीं । इसप्रकार बादशाह और वेगमका नित्यप्रति नित्य जहां २ पर निवास होता वहां २ ईंटोंके बुर्ज और कोठे बनाये गयेथे । ऐसे परिश्रमसे अकबरने यात्राकर अमीनुद्दीनकी समाधिके दर्शन किये और उनकी प्रार्थनाकर रात्रिको वहींपर निवास किया । कहाजाता है कि औलियाने उनसे स्वप्नमें कहा कि “जा, फतेहपुर सीकरीमें एक ईश्वरका भक्त साधुके वंशमें रहताहै उसको प्रसन्नकर । प्रसन्न होनेसे वह तुझको सन्तान उत्पन्न होने

का वरदेगा ।” इस स्वप्नके अनुसार अकबरशाह फतेहपुर गया और शेखसलीम नामके साधुकी अत्यन्त सेवा की। अत्यन्तसेवा और प्रार्थना से प्रसन्न होकर साधुने वर दिया कि, “जोधवाईके गर्भसे तेरे एक अत्यन्त तेजस्वी और दीर्घायु पुत्र उत्पन्न होगा ।” ईश्वरकी कृपासे वेगमके गर्भरहा वह पुत्रके होनेतक उस सन्तकी कुटीकेही समीप रही । अन्तमें कुशलतापूर्वक राजकुमारका जन्म हुआ और उसका नाम साधु स्मरणके निमित्त मिर्जासलीम रक्खा कि जो पीछेसे जहांगीर नाम धारणकर दिल्लीके सिंहासनपर बैठा ।

बहुतसे मनुष्योंको ऐसी शंका होसकती है कि आर्यधर्मका पालन करनेवाली स्त्री मुसलमानोंके रनवासमें अपने धर्मका पालन किसरीकी से करती होगी ? परन्तु कितने एक दूसरे मुसलमान बादशाहोंके समान अकबरको मतका पक्षपात नथा । उसके मनमें यहीथा कि “किसी प्रकारसेभी हिन्दूलोग हमको परदेशी माने और हमारे साथ सब प्रकारके व्यवहारका वर्ताव करते रहें । यदि सब मनुष्योंमेंस जातिभेद मिटजावे तो सबही एक ईश्वरके पुत्र और समान धर्मवाले होजायें । मैं हिन्दुओंकोभी अपने भाइयोंकीही समान जानताहूँ और मुसलमान तथा हिन्दुओंमें परस्परका समान व्यवहार रखताहूँ ।” (कहाजाता है कि जो परस्परमें इनका सम्बन्ध वर्तमान रहता तो मुगलोंका राज्य इस देशसे न जाता !) जो कुछ सुखचैन आर्योंको अकबरके समयमें मिला वह सबही प्रताप रानी जोधवाईका था । जोधवाई उदारचित्त, शीलवान, दयालु और धर्मात्माथी बादशाह प्रेमवशहो उसके आधीनथा, इससे जोधवाईके प्रबन्धपरही बादशाह और मन्त्री सबही राजकाज करतेथे । जोधवाईका प्रताप इतना प्रबलथा कि उसकी चित्तवृत्तिके विरुद्ध कोईभी कुछ कार्य न करसकताथा । वह आर्यधर्मकी अभिमानिनीथी इसकारण “हिन्दुओंको कैसे सुखहो” इसहीका विचार किया करती । राज्यके प्रबन्धमें वही फेरफार करती । इस प्रतापवश

रानीके प्रभावसेही अकबरके राज्यमें हिन्दुओंको सुखकी शीतल छाया मिलती थी ।

भलीप्रकारसे नहीं जानागया कि जोधवाईका परलोक कब हुआ, परन्तु मिस्टरटाडसाहबके लेखसे ज्ञात होताहै कि अहमदनगरके जीतनेपर सन १६००ई० में उसका स्वर्गवास हुआ । जब जोधवाई मरीं-तब अकबर बादशाहने यह आज्ञाकी कि निकटवर्ती मुख्यलोग सब दाढी, मूछ और शिरके वालोंको मुडाय शोक चिह्न धारणकरें । सव-हीने इस आज्ञाके अनुसार विवश होकर मूछें मुडाई, परन्तु जब बादशाहका नाई हाडा राजाके यहां मूछें मूडनेको आया तब सब राजपूतोंने धक्का मारकर उसे बाहर निकाल दिया ! हाडाके राजा राव भोजकी इस धृष्टताका समाचार अकबरको मिला और कुछ मनुष्योंने बादशाहके कानभी भरे । इसकारण बादशाहने उसकी ही सहायतासे अहमदनगरको जीताहै इसका कुछभी विचार न कर आज्ञादी कि, “जा प्रसन्नता पूर्वक मूछें न मुडावे तो उसके हाथ पांव बांधकर मूछें मूडो ! परन्तु ऐसा किसका साहसहै कि जो सिंहको पकड उसके वालोंको इसप्रकार मूडे ? इस विचित्र आज्ञाके सुनतेही सब राजपूत बदल गये और अपने अस्त्र शस्त्र संभालने लगे ! हाहाकार मचने लगा, मानों युद्धकी सब तइयारी होगई । जा अकबर अपनी मूर्खतापर पश्चात्ताप कर रावके डेरेपर न जाता तो इस निर्जीववातमें रुधिरकी नदियें वह निकलतीं । अकबरने वहां जाकर हाडा राजपूतोंके वीरत्वकी प्रशंसा की कहना तो ऐसा चाहिये कि उसने अपने चित्तका भय प्रगट किया । और हाथी परसे उतर रावके समीपजाय अत्यन्त आदर किया । राव वूदीने अकबरको कईएक अयोग्य वचनभी कहे, परन्तु “दबीबिल्ली चूहेसे कान कटाती है” इस कहावतके अनुसार सब सहनकर ठंढे कलेजेसे अपने डेरेको प्रस्थान किया । अकबरने अपनी मान्यवती रानी जोधवाईके स्मरणार्थ एक समाधि वहांपर बनाईथी कि जहां वर्तमान समयमें आगरेमें गोरोंकी परेड है ।

रूपनगरकी राजकुमारी ।

दिल्लीके बादशाह औरंगजेबने रूपनगर कि जों भेवाडकी एक (शाखाहै) की राजकुमारीको अत्यन्त रूपवती सुन उससे व्याह करने की इच्छा प्रगट की और उसके यहां व्याहका संदेशा भेजा । परन्तु आर्यनारिने म्लेच्छके घरमें जाना स्वीकार न किया वरन् उससे व्याह करनेमें अपनी घृणादिखाई । राजकुलका अभिमान जताया और उसके आये दूतको फटकार कर निकलवा दिया । इससे औरंगजेबने क्रोधित होकर रूपनगरपर आक्रमण करनेको दो हजार घुडसवार भेजे और अपने सेनापतिको आज्ञा दी कि जो वह मुझसे व्याह करनेमें प्रसन्न न होवे तो उसको बलात्कार पकडलाना । सेनाको आता हुआ सुन राजकुमारीने राजसिंहसे कहला भेजा कि “कसाईके हाथसे गायका छुडाना क्षत्रियोंका कामहै, इसकारण आप सहायता करके भेरी रक्षा करें । यदि आप प्रयत्न करके इस दुष्टके पंजेमेंसे छुडावेंगे तो मैं सदैवके निमित्त आपकी होकर रहूंगी । आपको अपनी वीरता दिखानेका यन्त्रार्थ समय मिलाहै । इस अवसरको न खोना चाहिये ।” फिर पत्रके अंतमें यहभी लिखादियाथा,—“ जो राजसिंहिनीहूं तो कभी बगलाकी स्त्री न हूंगी । क्या उच्चकुलकी राजकुमारी नीच म्लेच्छकी स्त्री हो सकती है ” साथही यहभी धमकी लिखीथी कि “ जो कदाचित्त आप आकर भेरी रक्षा न करेंगे तो मैं इस दुष्टसे वचनेके निमित्त आत्महत्या करके प्राणोंको छोडदूंगी ”।

इसप्रकारके पत्रको वांचतेही राजसिंह अपने साहसी सवारोंको संगले चुपचाप रातदिन बराबर चलकर अर्बली पहाडके नीचे २ हो अचानक रूपनगरमें आपहुँचे उनके आनेके पश्चात्तही बादशाही लश्करभी आ पहुँचा । वह उसके साथ अत्यन्तही गूरतासे लडे और पराजितकर पीछेको मारहटाया । इस जयके हाँतेही राजसिंहने राजकुमारीको अपने साथले अपने राज्यमें आय उससे व्याह

किया । आर्यराजकुलकी स्त्रियें कैसी कुलाभिमानी तथा धर्माभिमानी थीं, और क्षत्री उनका कितना आदर सत्कार करते थे वह इस वर्ण-नसे भलीप्रकार जानाजाता है ।

यशवंतसिंह राठौरकी रानी ।

महाराज यशवंतसिंहजी उज्जैनकी लडाईमें सुराद तथा औरंगजेबकी मिलीहुई बृहत्सेनासे युद्धकरके हारगये, और वहांसे अपने राज्यकी ओर लौटे, परन्तु उसकी रानीने कि जो उदयपुरके रानाकी पुत्रीथी, पतिको हारकर पीछे आताहुआ सुन तत्कालही शहरका द्वार बंद करदेनेकी आज्ञा दी और द्वारपालोंसे कहा कि उसको शहरमें न आने दें । साथही यह भी कहलाभेजा कि,—“रानी ऐसे कायर पुरुषका मुँह न देखेगी । फ्रांसदेशका निवासी बर्नियर कि जो उससमयमें इसदेशकी रीति भांति देखनेको आयाथा वह अपने ग्रंथमें लिखताहै कि यशवंतसिंह अत्यन्त वीरतासे लडे । परन्तु जब उनके समीप केवल पांचसौही लडैये रहगयेथे, तब उन्होंने जाना कि अब युद्ध करनेमें केवल वृथा प्राण देनेके अतिरिक्त दूसरा कुछभी फल नहीं है । और इससे कुछ कार्यकी सिद्धि न होगी । इस विचारसे युद्धभूमिको छोड अपने राज्यकी ओर पीछे लौटे । जब रानीने यह सुना कि राजा हारकर पीछे लौटेहैं, तब इस आपत्तिके समयमें उसको अपने रक्षक सिपाही भेजकर धैर्य बँधाना था परन्तु ऐसा न कर किलेका द्वार बंद करवादिया और द्वारपालोंको आज्ञा देदी कि राजा किलेमें न आने पावें । यह रानीको उचित न था । फिर भी रानी क्रोधके आवेशमें आकर कहने लगी कि,—“वह उदयपुरके रानाके समान तेजस्वी पुरुषका दामाद होनेके योग्य नहींहै मेरा पति युद्धमें पीठ दिखाकर भगा आताहै ? रणमें पीठ दिखानेवाला क्या मेरा पति होसकता है ? मेरा पति होता तो वह शत्रुको संग्राममेंही

जीतकर आता अथवा वहाँपर कट मरता, परन्तु पीठफेर काला मुँह करके घर न आता । जो रणमें पीठ दिखाकर भागता है वह क्षत्री नहीं बरन् कायर है । ऐसे कायर पतिकी अपेक्षा यदि पति न होता तो ही मेरे निमित्त उत्तम था । मैं नहीं जानती थी कि मेरा पति युद्धमें अपयश व कलंककी गठरी बांधकर पीछेको लौटेंगा । उसको तो ऐसाही उचित था कि युद्धमें शत्रुओंके साथ लडकर मरही जाता; कारण कि क्षत्रियोंका यथार्थ धर्म और यथार्थ शोभा यही है । उसने अपने निमित्त राजमहलके एकभागमें चंदनकी चिता बना रखीथी और इस आशासे राह देखती रहीथी कि मेरे पतिपर अप्सरा गण स्वर्गमें जातेही वरमालाको पहिराय फूलोंकी वरपा करेंगी । परन्तु ऐसा होनेके पहिले अर्थात् अप्सराओंके मोहमें फंसनेके पहलेही मैं प्राणाप्रियकी सेवामें उपस्थित रहूँगी । क्योंकि उसको निश्चयथा कि मेरा पति रणमें पीठ न फेरेंगा । परन्तु शत्रुओंकी सेनामें अधिक उत्साह होनेके कारण उसको पराजित होना पडा । रानीने जब सुना कि पति युद्ध छोडकर आताहै तो उसकी सब आशा निराशामें मिलगई । इस निराशासे वह क्रोधित सिंहनीके समान गर्जने लगी और क्रोधके मारे ऐसा स्वरूप होगया कि उसकी ओर देखना कठिन था, उसके कडवे वचनोंसे सभी थराने लगे ! वह नौ दश दिवसतक अन्न जलका त्यागकर क्रोधमें पडीरही और उसने पतिका मुखतक न देखा ।

पुत्रीकी इस दशाको सुन उसकी माता उदयपुरसे आई और अनेक प्रकारसे समझाय शांत करके कहा कि-‘अब दूसरे समय राजा अपनी सेनाको संभाल औरङ्गजेबके साथ लडनेको जाँय और बडी वीरतासे लडकर शत्रुसे अपना बदलालेंगे ।’ इस वाक्यको सुनकर रानीका क्रोध शांत हुआ और तब उसने राजाको मुख देखा ।

इस वृत्तान्तसे पाठक भलीप्रकार समझ सकेंगे कि आर्यावर्तकी राजपूत स्त्रियें कितनी शूरवीर थीं और अपने नाममें कलंक न लगानेके

कारण राजपूतोंको कितना उत्साह दिलाती थीं ! वे पुत्र अथवा पतिकरणसंग्राममें जाकर मरजाना तो अच्छा समझती परन्तु पीठ फेरनेको किसी समय भी अच्छा न समझती थीं। कठिनवाक्य कह कहकर शूरोको चिढ़ातीं और अल्प जीवनके निमित्त संसारमें अपयश कमानेकी अपेक्षारणमें मरना उत्तम समझकर उन्हें समझाती थीं। यश कमानेके निमित्त कौनसा काम है कि जिसको मनुष्य नहीं करते ? यथार्थ महात्मा और सत्पुरुष इसहीसे यश प्राप्तकर अमर हो रहे हैं ।

गुन्नौरकी रानी ।

राजपूत स्त्रियोंकी वीरता, धर्मशीलता, पतिव्रता, उदारता और स्वरूप सौंदर्यताके अनेक उदाहरण हैं तथापि एक रानीका योग्य वृत्तांत यहां लिखते हैं ।

एकसमय भूपालके समीपस्थ गुन्नौर नामक स्थानको मुसलमानोंने छलसे अपने अधिकारमें करलियाथा, वरन् वहांकी रानीके धर्म व प्रतिष्ठाको नष्ट करनेपरभी वे तत्पर होगयेथे । दीनता और नम्रताक अनादरकर महलके नीचे खड़े हो एक मुसलमानने वहांकी रानीसे कहा,—‘ हमारे साथमें व्याह करना कबूल है या नहीं ? ’ समय ऐसा कठिन आगयाथा अस्वीकार करना व्यर्थथा; क्योंकि यह तो प्रगटहीथा कि जो अस्वीकार कि किया जायगा तो बलपूर्वक पकडका उसे अनेक प्रकारके दुःख देतेथे । रानीने जब आंख फैलाकर देखा कि अब किसी प्रकारसेभी छूटनेका उपाय नहीं है, तब चित्तमें कोई दूसरा ही विचार स्थितकर खांसाहवसे कहला भेजा कि ‘ आपके साथ व्याह करना मुझे स्वीकार है, परन्तु दो घंटेका अवकाश मिलना चाहिये कि इतनी देरमें विवाह सम्बन्धी सब सामग्री प्रस्तुत करलूं । ’

तदनन्तर तत्कालही महलका चौक क्षाराबुहारा गया, वहांपर खांसाहव रानीके भेजे हुये सुन्दर वस्त्र और आभूषणोंको धारणकर, माला तथा पगडी-

परका मूल्यवान् रत्न जटिततुर्रा पहिन नियत समयमें वहां आयकर विराजमान हुएरङ्गमण्डपमें रानीका मुख देखतेही खांसाहवतो मोहित होगये और मनही मनमें कहने लगे कि— 'वाहवाह! जैसी इस रानीके वदन और जवानीकी तारीफ सुनीथी, उससेभी बढकर पाया! या पर्बदिगार ! आज मेरे ऊपर बडी भारी मिहरवानी की है ! रानीने खांसाहवको सत्कारपूर्वक बिठाया तो खाँ साहव मनमें इतना अधिक फूटगये कि मानों इसही समय उनके वहिस्त मिलगई । वह बारम्बार डाँटी फटकारने और मूच्छोंपर ताव देने लगे । उनकी प्रसन्नता इतनी बढगई कि उस समय यह भय था कि कहीं इन्हें हर्षसे सन्निपात न होजाय । कामातुर होकर बारंबार मनहीमनम मगन होरहेथे और प्रसन्नता पूर्वक रानीसे वार्त्तालाप करतेथे । मिलनेमें थोडे समयका विलम्ब देख अत्यन्त व्याकुल हो मनहीमन अपनी बडाई माररहेथे । परन्तु थोडीही देरके उपरांत रंगमें भंग होगया । खाँसाहवका मुख नीला पीला होने लगा; गर्मीसे मूच्छा आने लगी और प्यासके मारे लगे पानी पानी पुकारने ! घबडाहटके मारे वस्त्र फाडेरकर दूर फेकने लगे कि तत्कालही उनपर पंखा झलाजाने और गुलाबजल छिडका जाने लगा । परन्तु इस समय कुछभी उपाय न होसका, जो होनाथा वह तो होही गया।जव रानी ने खांसाहवकी ऐसी दशा देखी तब अपना घूंघट हटाकर कहनेलगी,—

“अजी खांसाहव अबतो आपका अन्तसमय आगया ! हमारी तुम्हारी विवाहविधि और मृत्युक्रिया साथही होवेगी । जो वस्त्र आप पहिरे हुएहैं वह विषमें रँगैहुए हैं हमारा धर्म और प्रतिष्ठा नष्ट करनेके लिये आपने कुछ उपाय नहीं छोडा, इसही कारण आपकी यह दशा हुईहै । खाँसाहव अब अपने अल्लाहमियांको पडे रे याद करिये !” रानीका इतना कहनाथा कि सब सुननेवाले भयभीत होगये । उस समय रानीभी अपने ऊपर आपत्तिका आना विचार महलके बुर्ज (गुमटी) से नर्मदानदीमें कि जो महलके नीचेही बहतीथी कूदपडी और उसीमें डूबकर स्वर्ग धामको गई ! उसके स्मरणार्थ एक समाधि भूपालकी सडकपर बनाई

गईहै, कि जिसमें उसकी प्रतिमा स्थापितहै। सर्वसाधारण मनुष्याका इस प्रतिमापर इतना विश्वासहै कि उसके दर्शन करतेही तत्काल ज्वर चलाजाताहै। वर्षाऋतुके उपरांत इस प्रान्तमें शीतज्वर अधिकतासे फैलजाताहै परन्तु इस देवीके दर्शन करनेवालोंको फिरसे ज्वरका डर नहीं रहता और रोगी भला चंगा होजाताहै।

अहल्यावाई ।

वर्तमान कालमें कोई महान् स्त्री, महारानी अहल्यावाईसे अधिक विख्यात् नहीं हुई यथार्थमें वह ऐसे दैवी गुणोंसे विभूषितथी कि जिस समय जिसदेशमें उत्पन्न हुई उस देशको एक दिव्य भूषण मानतीथी; वह उच्चसन्मान, प्रौढ प्रतिष्ठा, तथा निर्मलयशकी पात्र हुईथी ! निःसं-देहं भारतवर्षमें सीताजी, द्रौपदी, कुन्ती तथा शकुन्तला इत्यादिका यश निर्मल चन्द्रमाकी चांदनीके समान विस्तारित होरहाहै, उसका यथार्थ कारण यहीहै। कि वडेरेविद्वान कवियोंने उनके गुणानुवादोंका गानकर संसारमें उनके नामोंको प्रसिद्ध कियाहै। परन्तु इस महाराष्ट्री महारानीके निमित्त कि जिसने मल्हाररावके एक बृहत्त्राज्यको वरावर तीसवर्ष तक चलाया तथा प्रत्येक कार्य बुद्धि, बल, न्याय, धर्म और शीलताके साथ साथ पूराकिया, किसीभी कवीश्वरने भलीप्रकारसे कुछ परिश्रम न किया। उसको परलोक गये लगभग ११०वर्ष हुए परन्तु आश्चर्यहै कि स्वदेशी विद्वानोंमेंसे एकभी मनुष्य आजतक ऐसा न हुआ कि जिसने इस प्रतापी, प्रजापालक तथा नीतिधर्म संस्थापक महारानीका इतिहास लिखाहो ! एक परदेशी ग्रन्थकारने इस महान स्त्रीके सदाचार सद्गुण, सुनीति और सुबुद्धिकी प्रशंसाकर आदर सहित वर्णन किया है। कि जिससे युगोंतक उसका नाम स्थिर रहेगा और संसारमें उसका यश गाया जावेगा।

परदेशी ग्रन्थकार अपने ग्रन्थमें लिखताहै कि अहल्यावाईका जन्म सन् १७२५ई०में संधियाके कुलमें हुआथा। उसके विषयमें और कुछ

अधिक जानकारी नहीं है परन्तु जो कुछ जाना गया है वही लिखता हूँ। अहल्यावाईके शरीरका रंग कुछ सांवलासा था। उसका रूप ऐसा प्रशंसनीय न था कि जिसके ऊपर स्त्रियों सदा अभिमानिनी बनी रहती हैं। कहाजाता है कि रघुजी पेशवाकी रानी बाजीरावकी माता अनन्तावाई अत्यन्तही रूपवतीथी और उसको अपने रूपपर अत्यन्तही गर्व था। एकसमय वह धारानगरीमें आईथी कि उसने अहल्यावाईके गुणोंको सुन तथा उसके यशको फैलता देख अपनी एक दासीको बुलाकर कहा, 'जा देखआ, कि उसका रूप कैसाहै ? आज्ञा पातेही दासी अहल्यावाईको देखनेगइ और उसको देख अपनी रानीसे आकर कहा कि, 'अहल्यावाई कुछ बहुत रूपवती नहींहै परन्तु एक दैवी दिव्यता उसके मुखपर प्रदीप्तमान होरही है।' अनन्तावाई उसकी बातोंको सुन चुपचाप होगई और कहने लगी कि, 'वह चाहे जैसी गिनी जावे परन्तु रूपमें तो मेरी बरावरी करही नहीं सकती,। अहल्यावाई कुछ ऐसी कुरूपभी न थी कि उसके देखनेसे घृणा उत्पन्नहो। सरल श्यामलता उसके शरीरपर थी, तथा आकृतिभी देखनेमें शोभायमानथी। मुखपर भौलापन और साधुत्व भलीप्रकार झलक रहाथा, वह अत्यन्त उदारचित्त और दयालुथी,। ईश्वरने उसको रूपवती बनानेके बदले दिव्य गुणवती बनाय उसे भूषित कियाथा, कि जिस आभूषणके सामने और सब आभूषण तुच्छ हैं। जो आंतरिक भूषणोंसे विभूषितहै उसमें चाहें चाहरी आभूषण न हों तो भी वह बाहरी आभूषणोंकी अपेक्षा अत्यन्त शोभायमान होता है।

मरहटे राज्यकुलकी दूसरी स्त्रियोंकी अपेक्षा अहल्यावाईने कुछेक अधिक विद्याभ्यास कियाथा, इसका कुछ भलीप्रकारसे प्रमाण नहीं मिलता, तैसेही उसने बाल्यावस्थामें विद्या सीखीथी या युवावस्थामें यहभी नहीं जानाजाता। परन्तु इतनातो अनुमानसे जानाही जाताहै कि बाल्यावस्थामें शिक्षापाये बिना कोईभी मनुष्य ऐसा सद्गुणी, विद्वान तथा निपुण नहीं होसकता। अहल्यावाई अत्यन्तही

धर्म नियमसे पुराणादिक ग्रन्थोंको सुनती और योग्य ग्रन्थोंका पाठ करतीथी । इसका विवाह मल्हारराव होल्करके पुत्र खंडेराव होल्करके साथ हुआथा, परन्तु वह अपने पिताके जीवित समयमेंही मालीराव नामकपुत्र तथा मच्छा बाई नामक पुत्रीको छोडकर मरगया । अर्थात् अहल्याबाईके केवल एक पुत्र और पुत्रीथी । जिससमय अहल्याबाई विधवा हुई उससमय उसकी अवस्था केवल बीस वर्षकी थी । पतिके मरनेके पीछेही उसने रंगीन वस्त्र पहिनने छोडदियेथे । दक्षिण देशमें बहुधा विधवा स्त्रियें सफेदही वस्त्र पहिनती हैं, इसही रीतिके अनुसार वहभी विना किनारीके सफेद वस्त्र पहिनतीथी, इसपरभी एक माला अतिरिक्त वह किसी प्रकारके आभूषणको न धारण करतीथी । यद्यपि इन्द्रियोंके सुखभोगके निमित्त सबप्रकारकी सामग्री प्रस्तुतथी परन्तु उसने अपने मनको सांसारिक विषयोंमें प्रवृत्त होने नहीं दियाथा उसने के शांत चित्तपर दृढ वैराग्य स्थिर होगयाथा इसकारण उने विषयों सदा सुखपूर्वक विमुख रहती थीं ।

जब अहल्याबाईके श्वशुर मल्हारराव होल्करका देहांत हुआ, तब उसका पौत्र मालीराव (अहल्याबाईका पुत्र) गद्दीपर बैठा; परन्तु वह महीनेके भीतरही पागल होकर मरगया । अहल्याबाईकी पुत्री मच्छा बाई दूसरे कुलमें व्याहीथी, इसकारण होल्करकी गद्दीका अधिकार केवल अहल्याबाईकोही रहा । मल्हाररावके मुख्यमंत्री गंगाधर यशवंतका यह विचारथा कि अहल्याबाई अपने कुलमेंसे किसीको गोद ले और उसको गद्दीपर विठावे तो अच्छाहै । अहल्याबाईने इस विषय कहा कि—“मैं गद्दीके दोनों अधिकारियोंकी सम्बन्धीहूँ । एककी माता और एककी माताहूँ, अतएव मैंही स्वयं राजकार्य करूंगी ।” मैं अपने जीवनकालमें किसीकोभी राज्यका अधिकारी न बनाऊंगी । परन्तु गंगाधरको पेशवाके सेनापति रघुजीने मिलकर यह यत्न किया । यह बाई किसीप्रकारभी गद्दीपर न बैठ सके । परन्तु अहल्याबाई उनसे कहला भेजा कि मेरे साथ झगडा करनेवालेको अप्रतिष्ठाके आ

रिक्त और कुछभी न प्राप्त होगा । पीछे रघुजीको युद्ध करनेमें तत्परहुआ देख अहिल्यावाईनेभी युद्ध करनेकी तयारी की । अपने हाथोंपर हौदा-धरवा और अस्त्र शस्त्रको धारण कर युद्ध करनेको सवार हुई । उसने कहा कि यद्यपि युद्ध करनाही पडा तो स्वयंही संग्राममें सेनाके साथ लडकर शत्रुओंको हटादूंगी । संधिया तथा पेशवाने रघुजीसे कहला भेजा कि स्त्रीसे युद्ध करनेमें हम तुम्हें कुछभी सहायता न देंगे, तथा पेशवाने रघुजीसे यहभी कहाथा कि "अहिल्यावाईके गद्दीपर बैठनेमें तुम किसी प्रकारकी बाधा तथा रोक टोक न करो ॥" अंतमें यह महा-न्याया होलकरके राज्यसिंहासन पर सन् १७८५ई० में बैठा, जिस दिन वह गद्दीपर बैठी उसही दिन राजकोषके समस्त धन पर तुलसीदल रख उसे परमार्थमें लगानेका संकल्प किया । तुकोजी होल्करको सेनापति नियत किया, औरभी बहुतसे फेरफार राज्यप्रबंधमें किये । स्वयं स्त्री होनेके कारण जो काम अपनेसे नहीं होसकता था वही काम कारवारियोंको सौंपा । शेष समस्त अधिकार अपनेही हाथमें रक्खे । यद्यपि भूतमन्त्री गंगाधरने उससे द्वेष किया था तौभी उसने पहली राजभक्ति और राज्यसेवाका विचारकर उसके दोषोंको क्षमाकिया और फिरभी उसकोही अपना मन्त्री बनाया; वरन् जिस प्रांतमें तुकोजी होल्कर सूबेदारथा उसही प्रांतके समान उसेभी एकप्रांतका सूबेदार बनाया । यह बराबर चारह वर्षतक दक्षिणमें रहा तौभी ऐसा काम न किया कि जिससे उसकी राज्य भक्तिमें शंका उत्पन्नहो । अहिल्यावाई उसके पुत्रके समान जानती थी और वह अहिल्यावाईको माताके समान मानताथा । जबतक वह जीवितरहा तबतक उसकी अत्यन्त प्रतिष्ठा रही और उसके मरनेके उपरांत उसके अधिकारपर उसका पुत्र नियत हुआ ।

मालवा तथा मेवाके सूबोंके राजकीय झगडोंको अहिल्यावाई स्वयंही निवटातीथी, उसके समस्त कामोंमें न्याय तथा शीलता झलकतीथी अहिल्यावाईके मनमें सदैव यही इच्छारहतीथी कि देशकी सबप्रकारसे

उन्नतिहो तथा प्रजाके जानमालकी रक्षा होकर वह सब सुख चैनसे रहे। वह अपने यहां कुछभी सेना न रखतीथी उसको अपनी सेना तथा प्रजाकी राज्यभक्ति के ऊपर दृढ विश्वासथा; वह कहाकरतीथी कि, परदेशी शत्रुओंकातो मुझे कुछ भयही नहीं है। वह स्वाधीन राजात था सर्दारोंका आदरपूर्वक सन्मान करतीथी और उनको अपना अंगभूत मानतीथी, और योग्यता अनुसार मानभी देतीथी। अपने प्रजा महाजन, व्यापारी तथा जमींदारोंकी बढती देखकर सदैव प्रसन्न रहतीथी और उनके धनकी ओर कभीभी कुदृष्टिसे न देखतीथी। वरन् उन सबपर अधिक कृपाकर उनको रक्षाका पात्र समझती थी। इसही कारण प्रजाका भी उस पर अत्यन्त भक्तिभाव था।

प्रजाका भक्तिभाव बढते २ इतना होगयाथा कि उसके राज्यमें भील लोगोंनेभी लूटमार करने आदिके नीच कामोंको छोड दियाथा। उनकी ओर अहल्यावाईभी प्रीति तथा सन्मानकी दृष्टिसे देखतीथी और उनकी सभ्यताको देखकर सन्तुष्ट रहतीथी। किसीसमय जब यह जंगली मनुष्य किसी कारणसे विमुखहो उपद्रव करते तो उनके ऊपर अपना बल व पराक्रम प्रगटकर न्यायानुसार यथोचित दण्डदेती। अपने धर्म तथा दूसरेके धर्ममें कुछभी भेद दृष्टि न रखकर किसीको दुःख न देती क्योंकि वह जानतीथी कि किसी मतपर अन्याय करना शास्त्रकी विधि नहीं है। वह सबपर सदैव दयासेही वर्तव करतीथी। इसके धर्मराज्यमें किसीको किसीप्रकारकाभी दुःख न था। जो कदाचित् विस्तारपूर्वक इसके राज्य प्रबन्धका वर्णन लिखाजातातो एक बडाभारी ग्रन्थ बनता। परन्तु तौभी इतना कहनाही चाहिये कि इसका धर्मराज्य भारतवर्षमें न्याय और प्रजापालनका एक दिव्य दृष्टान्त है।

अहल्यावाईके समयमें उसके राज्यपर उदयपुरके रानाके अति-रिक्त दूसरे किसीनेभी चढाई न की थी। रानाके साथ यह वाई ऐसी वीरतासे लडीथी कि अन्तमें रानाने उससे सार्थिकरनेको कहला भेजा

और उसकी सब बातोंको मान अपने उदयपुरकी ओर लौट गये । अहल्यावाईके राज्यमें विशेष कहने योग्य बात तो यहीथी कि उसके राज्यका प्रबन्ध ऐसी उत्तम रीतिसे था कि किसीभी समय किसी प्रकारकाभी उपद्रव या असन्तोष उत्पन्न न हो, प्रजा सुखसे रहतीथी। सब मनुष्योंके साथ वह योग्यता पूर्वक वर्त्ततीथी । परिश्रमी और गुणवान् जनोकी अपेक्षा लुटेरे मनुष्योंकी ओर वह अधिक दया और न्याय पूर्वक वर्ताव करतीथी । देशी राज्योंमें सदैव कामदारोंके बदलनेके समय कुछ न कुछ झगडा हुआही करताहै, परन्तु अहल्यावाईके राज्यमें ऐसा नहीं होताथा, क्योंकि वह अपने अधिकारियोंको बहुतही कम बदलतीथी । जबतक उसने राज्यकिया तबतक एकही दीवान गोविन्द पण्डित गन्तुही रहाथा । खण्डेरावने बराबर बीसवर्षतक इन्दौरकी नौकरी कीथी । कहाजाता है कि महारानी अहल्यावाई अपनी प्रजाको अनयुक्त तथा सुखचैनमें मग्नदेख जितना प्रसन्न होतीथी उतना प्रसन्न अपने राज्यकोशके द्रव्य आदिसे न होतीथी । भारतवर्षके छोटे मोटे बहुतसे राज्योंके प्रातिनिधि कि जो अहल्यावाईके राज्यमें रहतेथे, उनकी संमतिको दूसरोंकी सम्मतिकी अपेक्षा बहुत मानतीथी । अहल्यावाईके प्रातिनिधि पूना, हैदराबाद, श्रीरंग पट्टन, नागपुर तथा लखनऊमें रहतेथे । उनका लेनदेन समस्त भारतवर्षके बड़े बड़े राजा महाराजाओंसे हुआ करताथा । उसने बहुतसे गढ और किले बनवायेथे, और बहुत द्रव्य व्ययकर विंध्याचल पहाडको काट सडक बनवाईथी । समस्त राज्यमें लक्षों रुपया व्ययकर धर्मशाला, मन्दिर तथा बडे २ दृढकुण्ड बनवाये । इनके दानका वर्णन राज्यमेंही नहीं बरन् बडे २ दूर देशोंमें होरहाथा । बडे २ तीर्थ स्थान जैसे काशी, मथुरा, प्रयाग, जगन्नाथ, झारंका रामेश्वर तथा केदारनाथ आदि स्थानोंमें उसने मंदिर बनवया सदावर्त विठलादियेथे, कि जो आजतक बराबर चल रहेहैं और जिनसे साधुसन्तोंका बडा उपकार होरहा है । काशीजीमें श्रीविश्वनाथजीके मंदिरको कि जिसका समस्त शिखर सोनेसे मडाहुआ है, अहल्यावाई-

हीने बनवाया है । इन्दौरका प्राचीन नगर नदीके दोनों किनारोंपर था परन्तु अहल्याबाईने सन् १७९८ ई० में उसको डूबजानेसे वहां दूसरा नया नगर बसाया ।

आश्चर्यकी बात है कि एक स्त्रीने किसप्रकार राज्यका बड़ा भारी भार उठाय कठिन परिश्रमसे बराबर तीसवर्षतक एक समानही न्यायकर अपना कामकाज चलाया ! वह प्रातःकालमें उठ नित्यनेम तथा पूजा पाठकर नित्य नियतकाल तक हरिकथा सुनतीथी । फिर अपनेही हाथसे सुपात्रोंको भोजन तथा दान दक्षिणा दे भोजन करतीथी । उसके वंशमें मांस खानेका निषेध नहीं है, परन्तु अहल्याबाई परमवैष्णव थी इससे केवल अन्नके अतिरिक्त यह दूसरा कुछभी न खातीथी ! भोजनके उपरांत थोड़ी देरतक सोकर दो बजे तड्यारहो राजसभामें जाबैठती, और सायंकाल तक सब राज्यकार्य करतीथी । दक्षिणियोंमें स्त्रियोंका पर्दा करवाने तथा घरमें बन्दकर रखनेकी चाल नहीं है। यह रीति बहुधा भारतवर्षके उन्हीं देशोंमें प्रचलित है क्योंकि उस ओर सुसलमानोंका अधिक उपद्रव न था । मरहटोंमें अबतकभी प्राचीन आर्योंकी कितनीही रीतें देखनेमें आती हैं । वे अपनी स्त्रियोंको शिक्षा देनेमें भारतवर्षके दूसरे देशोंके मनुष्यों के समान तुच्छ नहीं जानते, प्रसन्नता पूर्वक लड़कियोंको पठना पढ़ाना सिखातेहैं । इन मनुष्योंमें धनवनोंकी स्त्रियें घाड़ेपर चढकर चाहे जहां फिरसकतीहैं उनको किसीप्रकारकी रोकटोक नहीं है । उसही रीतिके अनुसार अहल्याबाईभी विना परदेके द्वारमें बैठ राज्यका सब कामकाज करतीथी । प्रजाकी पुकार बड़े ध्यानसे सुनती तथा न्यायपूर्वक उसका निवटारा करतीथी । छोटे बड़े सबही उसके निकट जासकते थे; किसीकोभी रोकटोक न थी कि जिससे सब कोई अपना दुःख प्रगट करसकतेथे । “ ईश्वरके समीप मुझे इन सब कामोंका उत्तर देना पड़ेगा । ” वह इस निश्चयसे सब काम बड़े विचार पूर्वक और ईश्वरका भय रखकर करतीथी । संसारमें ऐसे बहुतही थोड़े मनुष्यहैं कि जिनको

सत्यासत्यका विचार और ईश्वरका भयहो। सभा विसर्जन होनेके पीछे कुछेक समय जप पूजनमें बैठ कथाको सुनतीथी; तदनन्तर भोजनकर रात्रिको नवसे ग्यारह बजेतक कामकाज करतीथी, तदनन्तर शयन करनेको जातीथी। व्रत तथा उत्सवके दिन अतिरिक्त इन नियमोंके अपने अन्य कामोंमें लगी रहतीथी, क्योंकि उसदिन ईश्वरका पूजन तथा भजन कीर्तन अधिक करतीथी।

अहल्यावाईके समस्त कामका जां में उसके चित्तकी उदारता, शीलता, दया, तथा धर्म अधिक प्रशंसनीयहैं। वह नित्य दीन, दुःखी तथा दरिद्री मनुष्योंको भोजन करातीथी और तेवहारके दिन उनको अनेक प्रकारके पदार्थ खिलातीथी, ग्रीष्मऋतुमें जब सूर्यकी तपनसे मालवेमें जलकी त्राहि २ पडतीथी, तब स्थान २ पर पानी पिलानेक पौसले विठाती; कि जिससे दीन तथा यात्रियोंको सुख हो। जांडकी ऋतुमें कङ्गालोंको वस्त्र देती थी पशु पक्षियोंपरभी दयाकी दृष्टिसे देखतीथी। कितने एक स्थानोंमें पशुओंको पानी पिलानेका प्रबन्ध कियाथा; पक्षियोंके चुगानेको खेतके खेत मोल लिये जातेथे। आजकलकी नई विद्या सीखेहुए अपनेको शिक्षित जाननेवाले कहतेहैं कि अहल्यावाई वृथा द्रव्य व्यय करतीथी; परन्तु इसमें तो कुछभी संदेह नहींहै कि उसके किये हुए कामोंसे सदस्यों नहीं वरन् लक्षों प्राणियोंको लाभ पहुंचाहै, उसने बडे २दया तथा धर्मके काम कियेहैं। अगणित मनुष्योंपर उसका उपकार हुआहै। उसके समस्त काम पराई भलाई, परोपकार तथा प्रजापालनके निमित्तही हुए थें। एक समय उसके एक कारचारीने मेलकमसाहबसे कहाथा कि,—“आज भलीप्रकारसे जानते हैं कि आजतक महाराणीका सुयश और सन्मान किस-प्रकारसे फैलरहाहै ? केवल उनके नामको लेतेहो मनुष्योंके चित्तमें एक परमोपकारीका स्मरण हो आताहै। इस समयमें इस जातिके राजाओंमें ऐसा कोई नहींहै कि जो इनसे विरुद्ध काम करनेमें एक

महात्माका निरादर करनेकी समानता तो क्या वरन् एक घोर पाप करनेकी समान न समझताहो ! उनमसे ऐसा कोईभी नहींहै कि जो अहल्यावाईके शत्रुओंके विमुख युद्ध करनेको न तइयार होजावे ! पेशवा सरकार, नब्बाव निजाम तथा टीपू सुलतानभी राणीजीका गुण गातेहैं । सारे हिन्दू तथा मुसलमान ईश्वरसे यही प्रार्थना करतेहैं कि इस धर्मात्मा महारानीका राज्य अचल रहे और उसका प्रताप दिन प्रतिदिन बढे ।

वृद्धावस्थामें अहल्यावाईको एक बडा भारी दुःख पडा, अर्थात् उसकी पुत्री मंच्छावाईका पति दैवेच्छासे पूर्ण युवावस्थामें मरगया । उसके मृतक शरीरके साथ सती होनेको मंच्छावाई जब तइयार हुई तब माताने अनेक प्रकारसे उसे समझाकर कहा कि,—“ वेदी ! मेरा कहना मान, और सती न हो, क्यों कि इस संसारमें अब मुझे तेरे विना दूसरे किसीकाभी सहारा नहींहै । इस वृद्धावस्थामें तुझकोही देखकर जीतीहूँ । जो तू न रहेगी तो फिर मेरा दुःख दर्द कौन पूँछेगा? वेदी ! मानजा और मेरे दुःखकी ओर दृष्टिकर ! ”

मंच्छावाईका मातामें अत्यन्त स्नेहया तौभी अपने भयंकर विचारको न छोडकर उससे कहा कि,—“ प्रियमाता ! तुम अब वृद्ध होगई हो, इसकारण संसारमें बहुतही थोडे दिन रहोगी । मेरा पति तथा पुत्र दोनोंही परलोकको गये, और फिर जब तुमभी न रहोगी, तो फिर यह मेरा पहाडके समान जीवन किसप्रकार कटेगा । इसका विचारकर मुझे सती होनेदो ! अर्थात् इससंसारमें पतिके साथ मुझे प्रतिष्ठा सहित जानेदो । फिर ऐसा अवसर मुझको न मिलेगा, इसकारण मतरोको । ”

अहल्यावाईने देखा कि अब यह किसी प्रकारसेभी न मानेगी और मेरे समझानेका प्रभाव इसके चित्तपर होताही नहीं, तब अन्तमें हारमान कर सती होनेकी आज्ञादी । मंच्छावाई श्मशानभूमितक पातिके शवके साथ जाय चिताके सन्मुख खडी हुई, वहीपर दो ब्राह्मणभी अहल्यावाईका हाथ पकडे खडेरहे । अहल्यावाई अपना कठिन हृदय

कर शांत चित्तसे अपनी इकलौती सन्तानका जलना देखनेका खडा रही । परन्तु जब मच्छावाई पतिके साथ चितापर बैठो और चितामस अग्निकी लपटें उडने लगीं तब सहस्रों मनुष्य सतीका नामले जयरेकार करनेलगे । अहल्यावाई यह दृश्य देखकर अत्यन्त विलाप करने लगी, और बलपूर्वक उन ब्राह्मणोंसे अपना हाथ छुडाय चिताको ओर जाय अपनी पुत्रीको अग्निमेंसे खींचने लगी । परन्तु उस प्रचण्ड अग्निम उसका पता कहांथा ? अंतमें अहल्यावाई मूर्छित हो पृथ्वीपर गिरपडी । तदनन्तर चिताको ठंडी होजानेपर रानीजी नर्मदामें खानकर घर आई । अहल्यावाईने शोकातुर हो तीन दिनतक अब्र जल न ग्रहण किया, वह केवल मुख बंद किये पडीही रही । जब सावधानहो चित्तमें सन्तोष आया तब सतीके स्मरणार्थ वहां एक दिव्य मन्दिर बनवाया ।

सन् १७९० ई० में अहल्यावाईका ६० वर्षकी अवस्थाम परलोक वास हुआ । दिन और रात्रिके परिश्रमसे तथा राजकाजकी चिन्ताओंसे उसका शरीर निर्बल होगयाथा । तथा नित्यके व्रतोंसेभी उसका शरीर जर्जर होगया इन्हीं कारणोंसे वह शीघ्रही मरगई । अहल्यावाईकी नीति निपुण, धर्मपालकता, चित्तकी दृढता, ब्रह्मचर्य्य, इन्द्रिय निग्रह तथा प्रजापालन सम्बन्धी सिद्धांत वर्णन करने योग्यहैं । उसकी भलाई बुराई तो इतनेहीसे प्रगट होगई होगी अतएव अधिक लिखनेकी कुछ आवश्यकता नहीं है । उसम एक बडा भारी प्रधान सदुण यह था कि अपनी मिथ्या प्रशंसा कुछभी न भाती थी । यद्यपि कोई उसकी स्तुति करता तो उसकी ओर विरक्तता दिखाती । एकसमय एक विद्वान पंडित उसकी स्तुतिका एक बडा उत्तम ग्रंथवनाय निकट लगये । अहल्यावाईने उसे आदिसे अन्ततक ध्यान देकर सुना, और फिर अन्तमें कहा कि,—“पण्डितजी मैं एक अधम पापिनीस्त्री हूँ, किसी समयभी ऐसी प्रशंसाके योग्य नहीं।” तदनंतर अपनी स्तुतिका वह ग्रन्थ पण्डितसे ले नर्मदामें डुबा दिया, और पंडितको कुछभी पुरस्कार दिये बिना विदा

किया। अकबर बादशाह अत्यन्त बुद्धिमान था, परन्तु उसने अपनी प्रशंसा करनेवालेके उत्साहको न घटाया अर्थात् अबुलफजलने उसकी मिथ्या स्तुतिका जो ग्रन्थ लिखा था उसको वैसाका वैसाही रहनेदिया । परन्तु यह अनुपम आर्या तो उससे इस विषयमें भी अधिक बढ गई ।

अहल्याबाईके सदाचार और शुभगुणोंके सम्बंधमें मेलकम साहब लिखते हैं कि,—“जो कुछ इसके विषयमें लिखा है उसमें इतना तो प्रमाणितही है कि उसकी सत्यता और यथार्थतामें किसीप्रकारका भी संदेह नहीं दिखाई देता” परन्तु यह अत्यन्तही आश्चर्यकी बात है कि एक स्त्री इतनी गम्भीर और सांसारिक विषयभोगोंसे विरक्त हो । यद्यपि वह स्वधर्मके विषयमें अत्यंत ही दृढ थी परन्तु उसमें परधर्मकी ओरसे कुछभी ईर्ष्या न पाई जाती थी । किसीभी धर्मवालेको तुच्छ न गिनती, किसीके धर्ममें किसीप्रकारका भी विघ्न न किया । वह प्रत्येक धर्मवालोंकी ओर उपकारकी ही दृष्टिसे देखती रही; दूसरेके आत्माको संतोष देना ही अपना कर्तव्य कर्म समझती रही । वह सदैव ईश्वरका ही भय रखकर सब काम करती थी दूसरेके अवगुणोंको क्षमाकरती पुरुषके शरीरमें भी ऐसे गुण दुर्लभ होते हैं कि जो एक स्त्रीके शरीरमें स्वाभाविक ही विराज रहें । मालवा देशके मनुष्य इस अहल्याबाईको इन महान् गुणोंसे विभूषित और ईश्वरकी आंशिक मानते हैं । यदि हम ध्यान पूर्वक देखें तो यह परमसाध्वी अहल्याबाई नीति और धर्मानुरागी राजाओंमें शिरोमणि अथवा इस सिद्धांतकी परम दृष्टांत रूप हुई है । सिद्धांत यह है कि “जो राजा ईश्वरका भय चित्तमें रखकर अपनी प्रजाका पालन करता है वह सम्पूर्ण धर्म करता है, और उसीको संसारमें निर्मल यश प्राप्त होता है ।”

अत्यन्त शोचनीय बात है कि भारतवर्षके वर्तमान इतिहासोंमें अहल्याबाईका वर्णन नहीं पाया जाता । यदि कोई इतिहासकार इस रानीके नीति, रीति, गुण, धर्म और न्यायका यथार्थ वर्णन लिखता तो मेलकमसाहबका लेख कि जो उसने अन्य राजाओंके पक्षमें लिखा है

मिथ्या होजाता ! उसका दृढ लेख है कि कोईभी भारतवर्षीय राजा निर्मलनीति तथा सुंदर प्रबंधपूर्वक राज्य नहीं चलासका। फिर यहभी कहा है कि टोरिन्टन साहबनेभी अपने ग्रंथमें तुलसीबाईका वर्णन आक्षेप करके लिखा है। परन्तु अहल्याबाईका नाम तक कि जो भारतवर्षकी एक दिव्य आभूषणथी उसे नहीं लिखा। कितनेही एक स्थानोंमें अभागे देशियोंके विषयमें ऐसे उलटे लेख आगये हैं कि जिनसे विचार परदेशियोंको विस्मय होता है। वह है तो कुछ औरही और वह समझते कुछ औरही हैं। अतएव उन विपरीत बातोंको निकाल सत्यका निरूपण करना चाहिये।

हम ऐसी आशा रखते हैं कि कोई देशी विद्वान इस महारानी अहल्याबाईका विस्तारपूर्वक इतिहास खोजकर इकट्ठा करे और मनुष्योंमें उसको विस्तारितकर अपनी कीर्तिको अमर करे। क्योंकि भारतवर्षके नवीन बादशाह और राजाओंमें जैसे अकबर बादशाह पराक्रमी होगा है वैसेही स्त्रियोंमें महारानी अहल्याबाई भी होगई हैं।

कृष्णाकुमारी ।

कृष्णाकुमारीके समान करुणाजनक अथवा दुःखहृदयदायक वृत्तोंत भारतवर्षके इतिहासमें दूसरा कोई न होगा। उदयपुरके राजा कि जो राजपूतोंमें सबसे ऊँचे कुलके मानेजाते हैं, उनकी कृष्णाकुमारी नामक कन्याथी। उसकी मा अनहलवाड़ेके चावडा वंश की थी। कृष्णाकुमारीका जन्म सन् १७९२ ई०में हुआ था। यह कृष्णाकुमारी अत्यन्त स्वरूपवानथी। उसकी मृदुचाल, मंदभाषण, तथा सर्वांगकी लावण्यता तो ऐसी मनोहर थी—कि बहुतसे मनुष्य उसको राजस्थानका कमल कहते थे।

मेलकम साहब अपने ग्रंथमें लिखते हैं कि—उसके सगेभाई युवराज राजसिंहको देखकर उसकेही रूपरंगका अनुमान किया जाता था।

देखनेसे उसकी मुख सुद्रापर एक प्रकारकी मीठी कोमलता देख पडती थी, और मुखकी आकृति देखनेसेही जान पडताथा कि वह अत्यन्त तीव्र बुद्धिमान होगा। कृष्णाकुमारीके विवाहका सम्बंध जोधपुरके महाराजसे हुआथा, परन्तु व्याह होनेके पहिलेही महाराजकी मृत्यु होगई, इसकारण जयपुरके महाराजके साथ उसका व्याह ठहराया गया और उसको श्रीफल आदि भेजकर तइयारी करानेको कहलाभेजा इतनेमें जोधपुरकी गद्दीपर बैठनेवाले राजकुमारने संदेशा भिजवाया कि,—कृष्णाकुमारीका सम्बंध इसराज्यके स्वाभीसे होचुका है, अतएव उसका पाणिग्रहण मेरे साथ होना चाहिये। इसप्रकारसे जोधपुर तथा जयपुरके राजा इस कृष्णाकुमारीसे व्याह करनेके निमित्त उदयपुरमें आये और दोनोंही रानाको धमकाकर कहने लगे कि,—हमें अपनी पुत्री न व्याहोगे तो हम तुम्हारे राज्यका नाशकर डालेंगे। उदयपुरके राना इन सब राजाओंसे वंश और पदवीमें ऊंचे गिने जातेथे परन्तु उससमय उनमें इतना बल और पौरुष न था कि उनसे युद्ध कर सकें। दोनों राजा युद्धके निमित्त केवल अपनीही सेना नहीं बरन दूसरे लुटेरे मनुष्योंकोभी इकट्ठा कर लाये इसके अतिरिक्त दोनों सेनाओंके मनुष्य उदयपुरके राज्यमें लूटमार मचाने लगे। इससे राना कायरहो बडे विचारमें पडगये कि अब क्या करूं? किसको प्रसन्न रखकर किसको अप्रसन्न करूं? उनके चित्तमें अत्यन्तही खेद उत्पन्न हुआ—वह कहने लगे कि इस कन्याके कारणही मुझे यह विपत्ति भोगनी पडी है। राजाको अत्यन्त खेदित देख अमीरखाने कि जो अत्यन्त कठोर हृदयथा सम्मति दी कि, “सब दुःखोंकी जड इस कन्याके कारणही इतना उपद्रव हुआ है अतएव उसकोही दूर कर दियाजावे तो यह सब बखेडे दूर होजावें।” इस सम्मतिको मानकर पिताने अपनी कमलके समान कोमल और निर्दोष लडकीके मारनेको पहिले तो अनुचित समझा परन्तु फिर अंतमें उस निर्दयी म्लेच्छकी सम्मतिमें आप अपनी पुत्री को मार डालनेका निश्चय किया। परन्तु इस भयंकर घोर पापके

करनेको कोईभी अधिक न मिलताथा । अंतमें राजाने एक नातेदार दौलतासिंहकी ओर देखा कि यह कार्य तुम करके उदयपुरकी लाज रख सकोगे । कायर क्षत्रीका यह विचार सुनतेही वह कांप उठा और सिंहके समान गर्जन करके कहने लगा,—“उन मनुष्योंको धिक्कारदे कि जो एक निर्दोष कन्याको रक्षा न कर उसके वध करनेकी सम्मति देते हैं ! ऐसी नातेदारी मिट्टीमें मिलजाय कि जहां एक अथम कार्य करनेको प्रेरित किया जाताहूँ !! ” पीछे राजाने इसकामके निमित्त एकभाईको बुलाय समझाकर कहा कि,—‘विना यह काम किये उदयपुरकी लाज किसी प्रकारभी नहीं रहसकती, केवल एक यही उपायहै कि कन्याको मारडालाजाय ! ’ तदनंतर उस घातकी अधिकने कृष्णाकुमारीको वछीसे मारना स्वीकार किया, परन्तु वह जब कृष्णाके महलमें गया और जहाँ वह नवयौवना कुमारिका लक्ष्मीके समान विराजतीथी वहांपर पहुंचा तो उसका पत्थरके समान कठिन हृदय उसको मलांगनाके देखतेही मोहके समान पिघलगया । और निरपराधिनी लडकीके कलेजेमें वछी मारनेके बदले वह पीछेको हटा । तत्काल उसका हाथ कंपकंपाउठा और वछी हाथमेंसे छूटगई । तदनन्तर लज्जितहो उसने सब भेद कृष्णाकुमारी तथा उसकी मातासे प्रगट करदिया,—और वहाँसे नीचा मुखकर पीछेको लौट आया ।

माता वात्सल्यवशसे अपनी निरपराधिनी कन्याकी हिंसा करवानेवालेको सहस्रों कुवचन कहने लगी और शोकग्रस्तहो चिल्ला २ कर रोने लगी परन्तु यहवीरकन्या कृष्णाकुमारी अपने वंश, पिता और देशके कारण स्वयंही भरनेपर तइयार होगई । उसने विपत्ताकर मरणकी शरणजानेका दृढ निश्चय किया । तदनन्तर एक सेवकने रोते २ राजाकी आज्ञासे विषका प्याला लाकर कृष्णाकुमारीको दिया वह परमवैयंशीलं वाला अपने पिताकी आयु तथा सम्पत्तिको वृद्धिके निमित्त अत्यन्त शांतचित्तसे परमेश्वरकी प्रार्थना करते २ उस प्यालेके विषको पीगई । मृत्युके भयसे उसकी आंखसे एकभी आंसू बाहर न निकला ।

माता जब दुःखित होकर दुर्बचन कहनेलगी तब स्वयंही माताको समझाने लगी कि, —“हे माता ! तू इतना अधिक शोक क्यों करती है ? क्या यह बात अच्छी नहीं है कि मैं जन्मभरके दुःखासे छूटजाऊंगी ? दुःखित अवस्थाम जीवन वितानेकी अपेक्षा मरनेका डर मेरे चित्तमें अधिक नहीं है माता ! क्या मैं तेरी पुत्री नहीं हूँ कि जो मृत्युका डर करूं ? जन्मसेही काल अपनी आँखोंके सामने फिरा करता है । संसारके आनेमें कुछ देर नहीं लगती अतएव प्राण निकलनेमें मुझे कुछभी डर नहीं है जन्मके उपरांत मरणतो होताही है । पिताजीकी अत्यन्त कृपाथी कि मुझे इतने वर्षोंतक जीवित रहनेदिया” ।

वह इसप्रकार माताके साथ बातचीत कर रहीथी कि इतनेमें राजाने जाना कि इतने विषसे उसके प्राण शरीरसे नहीं निकलेंगे । यह विचारकर एक दूसरा प्याला भरकर उसको दिलवाया, वह उस प्यालेकोभी वह अत्यन्त धैर्यसे तत्कालही पीगई । परन्तु इतनेसेभी उसके प्राण न गये । तब राजाने एक अत्यन्तही तीक्ष्ण विष उसको भिजवाया । कृष्णाकुमारीने यह कहा कि, —“मेरा जीव ऐसा निर्लज्ज होगया है कि दो २ बार विष देनेपरभी बाहर नहीं निकलता ।” ऐसा कह तीसरी बारका विषभी अत्यंत धीरजसे पीगई । अंतमें उसरात्रिको यह कोमल कुमारी इस शांतभावसे सोई कि फिर न उठी ।

इसप्रकारसे निष्ठुर तथा निर्दयी मनुष्योंने मिलकर इस निर्दोष लडकीका वधकिया अपनी मिथ्या प्रतिष्ठाके बचानेके कारण अविचारियोंने इस परम सुन्दरी कन्याके प्राणलिये । जब धीरे २ उदयपुरकी प्रजामें इस निर्दोष लडकीके वधका समाचार फैला तब चारोंदिशामें रानाकी निंदाकाही शब्द सुनाई पडने लगा । इस राजकुमारीके गुण तथा स्वरूप सौंदर्यका वर्णन उसके मरनेके पीछे अत्यंतही होनेलगा, और रानाकी इस तिष्ठुरता और निर्दयताको जान मनुष्य उनको धिक्कारने लगे । प्रजाके अंतःकरणमें अत्यंत खेद हुआ, इतना ही नहीं बरन् रानाके शत्रुओंके मनमेंभी अत्यंत ग्लानि और दुःखहुआ ।

कृष्णाके मरनेपर उसकी माताभी उसके दुःखसे दुःखीहो थोडेही दिनों म मर गई । क्याकि सुकुमारपुत्रीके वियोगके दुःखको वह न सहसको ।

इसवातको आज वर्षों बीतगये, परंतु अबतक उसका शोकमय वृत्तांत, विस्तारपूर्वक कहनेवालों और सुननेवालोंकी आंखोंमें आंसू लाये बिना नहींरहता । कविशेक्सपियरने बहुधा धर्मशील स्त्रियोंका वृत्तांत लिखाहै, परंतु उनमें गुण तथा साहसके विषयमें कृष्णाके समान किसीही स्त्रीका वर्णन न हुआहोगा । अत्यंत आश्चर्यकी बातहै कि एक सोलहवर्षकी कन्यामें इतना अधिक धैर्यहो कि जिसने वंश, पिता तथा देशके कारण अपने प्राणोंका कुछभी मोह न किया । धन्यहै उसके साहसको !

विपत्तियोंके समयभी कृष्णा हँसतीही रहीथी । उसने पहिलेहीसे जान रक्खाथा कि, राज्यम यह सब उपद्रव मेरेही कारण होरहेहैं । यम राजका चक्र उसके मस्तकपर बार बार फिर रहाथा । यह अपने काल को बहुत दिनसेही देखनेलगीथी । उसको भीतर बाहरसे अपनी मृत्युके चिह्न देख पडने लगेंथे । अपने हाथसे प्राण त्याग करनेमें आत्महत्याके महापापको होता हुआ विचार वह प्राणनहीं छोडतीथी और फिर इतनी धैर्यवानभीथी कि उस अपने आंतरिक भावको माता पिताके समीपभी प्रगट न होने दिया । अपने रूपकी ओरभी उसको अत्यन्तही धिक्कार हुआथा और इसही कारण वह अपनी मृत्युको चाहतीथी । जब विषका प्याला इस राजकुमारीके हाथमें दिया गया तब वह उसको ल हँसते २ परिगई और अनाथनाथकी शरणहुई ।

तुलसीदाई ।

तुलसीदाई भी होल्करके वंशमें एक विख्यात स्त्री होगई है । परन्तु उसमें और अहल्यादाईमें इतना बडा अंतरहै कि जितना अंतर सोने और पीतलमें होताहै । परमधार्मिक अहल्यादाईके नामके साथ दुराचारिणी तुलसीदाईका नाम लेनेसे अहल्यादाईका निरादर करनेके

समान पाप होताहै, परन्तु वर्तमान कालके इतिहासोंमें बहुधा हंसके दूधके समान असार वस्तुमेंसेभी सार ग्रहण करनेके अभिप्रायसे तुलसी वाईका वर्णन हुआहै, अर्थात् हमकोभी इस स्थानपर उसका वर्णन लिखनेकी आवश्यकता हुई है ।

इस महारानी तुलसीवाईका जन्म सन् १७९७ ई० में हुआथा । उसके माता पिताका कुछभी पता नहीं चलता । परन्तु दूसरा पता मिलताहै वह यह है कि,—‘मानभाव’ पंथका एक साधू आदिजी वावामहेश्वर नामके स्थानपर रहता था । यह पंथ दक्षिण देशमें कृष्णभट्ट नामके किसी ब्राह्मणने निकालाथा और उसनेही उसे इसदेशमें फैलायाथा इस मतवाले वेदको मानतेहैं, परन्तु पुराणोंको नहीं मानते । कहतेहैं कि,—मल्हाररावकी रानी हरषावाई उसकी शिष्याथी । वावाजीका मान उसदेशमें विशेषथा इसकारण मनुष्य उनपर बहुत पूजा भेंट चढातेथे । वह पालकीपरही सवार होकर बाहरको जाते और नित्य अपनी सेवाके निमित्त बहुतसे नौकर भी रखतेथे । इन्हीं वावाजीके आश्रममें तुलसीवाई बाल्यावस्थासे युवावस्थाको प्राप्तहुईथी । इस मानपंथवाले ने विवाह नहीं किया था इसकारण यहभी शंका उत्पन्न होतीहै कि वह अनाचारसे उत्पन्न हुई होगी, और प्रगटमेंभी यही जान पडताहै कि वह गुप्त कुकर्मोंका परिणाम होगी । जो हो, तुलसीवाई उसकी चेली कहलाती थी और उसने उसके पास कुछ पठना लिखना सीख लिया था । इन मनुष्योंमें स्त्रियोंके पढानेकी प्रथा नहींहै इसकारण तुलसीवाई महापण्डिता अथवा सिद्धा मानी जाने लगी । ईश्वरने उसको रूप और लावण्यभी दियाथा और इसके साथही साथ सुहावनी मधुरवाणीभी दीथी । देखनेमें तो वह अत्यन्त गुणवान जानपडतीथी परन्तु भीतरही भीतर दुराचारता और कठोरतासे इतनी भरीथी कि अंतमें उसकी कुछ भी प्रतिष्ठा न हुई । तुलसीवाईका विवाह वावाजीने एक पुरुषसे करदिया था इसकारण वह उसको ले दक्षिण देशमें रहताथा । एकवार शामराव नायक नामक किसी मरहटेने उसके रूप लावण्यको देख यशवंतराव

होल्करसे कहा कि,—"वह सुंदरी ययार्यमं आपहीके योग्यहै ।" अंग्रेजी राज्यके पहिले इसदेशके कितनेही राजा बादशाह दूसरोंकी रूपवती स्त्रियांको बेधडक अपने महलोंमें डाललेतेथे और फिर ऐसा प्रसन्न होते कि मानों पृथ्वीमेंसे गडाहुआ धनही उनको मिलगया है ।

होल्कर इतना अन्यायीथा कि एक समीपवर्ती मनुष्य अपनी बहू-बेटियोंको उसके पास भेजकर उसे प्रसन्न रखतेथे । कहाजाताहै कि गणपतराव दीवानकी स्त्रीके ऊपरभी होल्कर मोहित होगयाथा । परन्तु वह विचारा दीवान किस शक्तिसे उससे विमुख हो सकता है ? राज्यमें जो उसकी प्रबलता बढ़ीथी उसका कारण उसकी स्त्रीहीथी क्योंकि राजाको उसने अपना वशवर्ती बना लियाथा ।

एक राजदूत तुलसीबाईको बलपूर्वक उसके पतिके समीपसे छीनलाया और यशवन्तराव होल्करको लाकर देदी । यशवन्तराव उसके ऊपर इतना मोहित होगया कि अपने पहिले विवाहका कुछ विचार न कर तुलसीबाईको महलमें डाल आनंद उठानेलागा और उसका पति बंदी-गृहमें पडकर सडनेलागा । कुछ समयबीतनेके उपरांत तुलसीबाईको अपने पतिका पूर्व स्तह स्मरण हुआ और कृपादृष्टि करके उसको बंदीसे छुडाया तथा होल्करने उसको स्त्रीके बदलेमें एक घोडा और मार्ग व्यय देकर विदाकिया ।

यशवन्तराव होल्कर तुलसीबाईके ऊपर अत्यन्तही प्रसन्न रहताथा इसकारण उसको अपनी मुख्यरानी बनालिया बिना उसकी सम्मति लिये वह कुछभी कार्य न करताथा । कुछ दिन बीतनेके उपरांत यशवन्तराव विक्षिप्त होगया तब रानी तुलसीबाई अपनी सौतिके छोटे बच्चेको गद्दीपर बिठाय उसके नामसे राज्य करने लगी । उसके पहिलेही अहल्याबाईका यशस्वी राज्य होगयाथा, इसकारण राज्यसिंहासनपर स्त्रीके बैठनेसे मरहठोंको कुछभी अप्रसन्नता न थी । अहल्याबाई खुले द्वारमें बैठतीथी, परन्तु तुलसीबाई पदमें रह अपनी परम विश्वासिनी मीनाबाई द्वारा राजकाज करने लगी । पदमें रहकर राजमन्त्रि-

योंसे बातचीत करती तथा रुक्मपर्वाने आदि लिखातीथी । तुलसीबाई के पर्देमें रहनेका यह कारण बतायाजाता है कि वह नवयौवना और सुन्दरीथी, यह बाततो एक ओर रही वरन् उसको एक बडाभारी भय यहभी था किसी मनुष्योंमें उसका दुराचार न प्रगट होजाय । पहिले तो उसने एक बलराम सेठियाको अपना मुख्य मन्त्री बनाया, समस्त राजकाज उसको सौंप दिया, परन्तु फिर पीछेसे यह जाना कि यह इतने भारी कार्यके योग्य नहीं है । क्योंकि उससे राज्यका प्रबंध इतना बिगडगया कि राज्यकरक वसूल होनेमें बडी २ कठिनाइयां पडनेलगीं । खजानेमें इतनी कमी पडगई कि सिपाहियोंको समयपर वेतन न मिलसका । उपद्रवी मनुष्य जहां तहां उपद्रव मचाय प्रजाको दुःख देनेलगे, वरन् मरहटे और पठान कामदारोंमें दोपक्ष बँधगयेथे । एक दूसरेकी निंदा तथा घात करनेम परस्पर तत्पर रहतेथे । निर्बल राजनीतिके कारण राज्यम रिश्वत तथा लूटपाट मचरहीथी और प्रजाके सुखका तो नामभी न रहा, प्रजा दुःखसे त्राहि २ करनेलगी । दो प्रधान पक्षोंमेंसे एक मण्डलकी सामर्थ्य तो इतनी बढगईथी कि उसने यशवन्तराव, तुलसीबाई तथा उसके पुत्रको केवल दीनके समान अपने आधीन करालिया, वरन् वे उन सबको मारनेके निमित्त एकादिन शिकार खेलनेके वहाने जंगलमेंलेगये । समय पाकर एक भले मरहटे सर्दारने उन मनुष्योंके दुष्टविचारको जानलिया उसने तत्कालही उनके पीछे पड इन तानाके प्राण बचाये । दूसरे दिन वे उपद्रवा मुश्कें बांधकर राजसभाम लायेगये तुलसीबाईने तत्कालही उनके शिर काटदेनेकी आज्ञादी ।

सन् १८११ ई० में यशवन्तराव होल्कर विक्षिप्त होकर मरगया । तुलसीबाई उसही मल्हारराव नामक बालकको गोदमें ले राज्यकरने लगी । दो मासभी राज्य करते न चीतने पायेथे कि इतनेमें कितनेही एक राजकीय उपद्रवियोंने उसको मार डालनेका विचार किया, परन्तु रानी गुप्तचारोंसे भेद पातेही सावधान होगई । उसके सिपाहियोंको बहुत दिनसे तनखाह नहीं मिलीथी इसकारण वे वे दिल हो

वारंवार धमकातेथे इसीसे उसे प्रत्येक समय प्राणोंका भय लगा रहता था । इससे तुलसीबाईने विचार किया कि,—“राज्यकी कुछ पृथ्वी गिरवी रख संधिया सर्कारसे रुपया ऋणले फौजको शेष वेतन वांट दूं ।” परन्तु उसके शत्रुओंने कि जिनकी इच्छा उसके गद्दीपर बैठे रहनेकी न थी उसकी इच्छा न होनेदी । अंतमें एक विपरीत बात यहभी हुई कि तुलसीबाईका अपने मंत्री गणपतरावसे खोटा सम्बन्ध रहना प्रगट होगया । इसकारण समस्त राज्य उसका शत्रु हुआ । दुराचारके प्रगट होतेही भारतवर्षमें होल्करके वंशकी अत्यन्त अपकीर्ति हुई । तुलसीबाई सेनाको विगडा हुआ देख गणपतराव और छोटे राजकुमारको गढमें चलीआई । वहां पठानोंने उपद्रव मचाया और उन तीनोंको घेरकर छोटे राजकुमारको उनके हाथसे छीनलेनेका प्रयत्नकिया । परन्तु ज्योतिवालायक नामक प्रधान मनुष्योंने बड़ी शूरताईसे उन्हें इस आपत्तिसे छुडाया । उसने एक नीचेके स्थानपरसे गढकी दिवारपर चढ किलेके रक्षकोंके ऊपर एक साथ आक्रमणकर उनमेंसे अनेकको घायलकर व कितनोंको मार डाला । जब नायक किलेके रक्षकोंको पराजित करवायके सन्मुख पहुंच उसको मस्तक झुकाने लगा, तब वह अद्भुत प्रकारसे बैठा। इधर राणी मुसलमान उपद्रवियोंके भयसे एक हाथमें कटार और दूसरे हाथमें बालकको गोदमेंले इसविचारमें बैठीथी कि, “जो उपद्रवी पठान बालकको छीनेंगे तो स्वयं अपने हाथसेही इस बालकको मार डालूंगी परन्तु उन मनुष्योंको न दूंगी।” तुलसीबाई इसही विचारमें बैठीथी कि इतनेमें अपने स्वामीभक्त सदाको देख उसने उसका अत्यन्तही सत्कार किया । दूसरी बार जब शत्रु बाई पर गोला बरसाने लगे तब वहभी उनके सामने बडे साहससे लडी । इतनेमें एक गोला राजकुमारके हाथीके हौंदेमें आलगा और समस्त सेना नाश होनेलगी । रानीने तत्कालही राजकुमारको उस हाथीपर से उतार गणपतरावके हाथीपर चढा दिया और स्वयं रणभूमिसे भाग १६ कोसपर जाकर श्वास ली ।

इसप्रकार सन् १८२७ ई० तक होल्करके राज्यमें बडाभारी उपद्रव होतारहा। इससमय अंगरेजी सेना मध्यदेशतक जा पहुंचीथी। तुलसी-वाईने विचारा कि गुप्तरीतिसे राजकुमारको ले अंगरेजकी शरणमें जाऊं। उसका यह विचार लाभकारकथा परन्तु उससमय पेशवा अंगरेजोंसे छलकपट कररहाथा। उसकार्यमें रानीका दीवान गणपतरावभी मिलाहुआथा। शत्रुओंके द्वेष तथा दीवानके समझानेसे रानी इसविचारको छोड वैठी, परन्तु उसके मनमें यह बात दृढथी कि किसी प्रकारसेभी अवसर पातेही अंग्रेजोंके साथ जा मिलूंगी। जब अंगरेजोंकी सेना महीदपुरके समीप आई तब वाईके दुष्टसेवकोंके मनमें भय उत्पन्न हुआ कि कहीं ऐसा न हो कि वाई अपने विचारको पूर्ण करे। सेनाके पठान उसके बडे भारी शत्रुथे उन्होंने जान लियाथा कि जो कदाचित् वाई अंग्रेजोंके साथ जा मिलेगी तो फिर लूट मार न होने पावेगी। इसकारण उन्होंने छलबलकर राजकुमार मल्हाररावको अपने वशमें करलिया और तुलसीवाईको बंदी करडाला। गणपतराव उसकी सहायताको आया, परन्तु जब उसने देखा कि होल्करका पठानोंके हाथसे छुडाना अत्यन्तही कठिनहै, और सब सद्दार् वाईके विरुद्धहैं तथा उसको गद्दीपरसे उतारनेका विचार कशरहेहैं, तब वह घोंडेपर सवारहो वहांसे भगा परन्तु मुसलमान उसके पीछे दौडे और उन्होंने उसे शिप्रानदीके निकट जापकडा। मुसलमानोंने पहुंचतेही उसे घोंडेसे गिराय कटारसे घायल किया और घूसोंसे मारमार मूर्च्छित करडाला, अंतमें बांधकर लश्करमें लेआये।

गणपतरावकी तो यह दशा हुई, अब तुलसीवाईकीभी दशा सुनो-तारीख २२ दिसम्बर सन् १८१७ ई० को प्रातःकालमें तुलसीवाईको पालकीमें बिठलाकर बंदीगृहसे बाहर लायागया। हत्यारोंकी दुष्ट इच्छाको वह जानगईथी इसकारण चिल्लाचिल्लाकर रोनेलगी, इससे कितनेही एक मनुष्य सोतेसे चौंकपडे, परन्तु किसीसे इतना साहस न होसका कि उस अवलाको छुडाता। छुडाना तो एक ओररहा, किसी-

ने जीभतक न हिलायी । अन्तमें शिप्रानदीके किनारेपर लेजाकर एक मुसलमान सर्दारने पालकीके नीचे पटका दिया और तलवारसे उसका शिर काट उसके मृतक शरीरको नदीमें वहादिया । इससमय तुलसी-वाईकी अवस्था केवल ३० वर्षकी थी । स्त्री चाहे जैसा अपराधकरे परन्तु आर्य्यधर्मावलम्बी स्त्रीके ऊपर हाथतक नहीं डालते । परन्तु इन महुष्योंमेंसे किसानेभी उस स्त्रीके मारनेमें दया न की । तुलसीवाई परम सुन्दरी और बुद्धिमान थी उसकी वाणी अत्यन्त मधुर और सुहावनी थी । उसको घोडेपर बैठनेका भली प्रकारसे अभ्यास था । वह घोडेपर बैठ कितनेही एक राजकुलके सर्दार तथा राजकुलकी स्त्रियोंके साथ घूमनेको निकलतीथी । यदि उसके आचरणोंकी ओर ध्यान दियाजाय तो उसके हृदयमें दयाका चिह्नतक न था वह बड़ी ही कुकर्मिणीथी । सदैव इन्द्रियोंके भोग विलासमें लिप्त रहतीथी । इसमें कुछ अचम्भेकी बात नहीं है । क्योंकि जब स्त्रीके हाथमें राज्यके धनसहित स्वतन्त्रता आतीहै वह लोकलाज तथा धर्मके भयको चित्तसे उठादेती है, तब यही दशा होतीहै ।

वैजावाई ।

यह मरहटे सर्दार दीवान श्रीजीराव घटककी पुत्रीथी । मि० मेलकम साहवने कृष्णाकुमारीके भाईको देखकर उसके रूप तथा यौवनके विषे जैसा अनुमान कियाथा, वैसेही वैजावाईके भाई हिंदूरावके चित्रको कि जो दिल्लीके अजायब घरमेंहै देखकर हमभी वैजावाईके रूप और यौवन आदिका विचार करसकतेहैं । यद्यपि हिन्दूराव अत्यंत रूपवान न था परन्तु उसके शरीरका बंधा अत्यन्त सुन्दर तथा प्रेक्षणीय था । वह कुछ श्यामवर्णका था, परन्तु उसके नेत्र अत्यन्त तेजस्वी जान पडतेथे ।

बालकपनमेंही वैजावाईका विवाह दौलतराव संधियासे होगयाथा । इसके विवाहमें इतनी धूमधाम हुईथी कि पहिले और किसी राजाका

विवाह इस धूमधामसे नहीं हुआ था । कहा जाता है कि उसके विवाह-के व्ययसे खजाना इतना अधिक खाली होगया था कि सैनिक मनुष्यों-को वेतन चुकानेमें भी कठिनता पडी थी । वैजावाई अत्यन्त ही उदार चित्त तथा वीरस्त्री थी । संधियेसर्कार दौलतसिंह उसका इतना अधिक आदर सत्कार रखते थे कि विना उसकी सम्मति लिये कोई भी कार्य न करते । सन् १८२८ ई० म महाराजका परलोकवास हुआ । उनके कोई सन्तान न थी और न उसने अपने जीवनमें किसी बालकको गोदही लिया था इसकारण वैजावाई स्वयं ही अपने पतिके मरनेपर गद्दीपै बैठी । वह इस प्रतापवान रानीकी ऐसी इच्छा थी कि अपने पिताके वंशमेंसे किसीको गोदले लूं, परन्तु कितने ही एक संयोग ऐसे आपडे कि वह अपनी इच्छाको पूर्ण न कर सकी ।

अंतमें अपनी इच्छा विना उसने अपने पातिके कुलमेंसे मुगतराव-नामक बालकको गद्दीके निमित्त स्वीकार किया । इससमय उस गोद लिये हुए पुत्रकी अवस्था केवल ११ वर्षकी थी । जबतक वह राजकाज संभालनेमें असमर्थ रहा तबतक वैजावाईने अत्यन्त कुशलता पूर्वक संतोषदायक राज्यप्रबंध किया । परन्तु जब मुगतराव समझदार हुआ तब उसने स्वयं गद्दी चाही । वैजावाईने इस राज्यका भोग स्वतंत्रता पूर्वक किया था इसकारण उसे राज्यगद्दी न देनी चाही पीछे एक दिन एक मुगतराव महलोंमें निकल सरकारी रेजीडेंटके समीप पहुँचा । धीरे २ बात बढ गई और वाई तथा मुगतराव युद्ध करनेके निमित्त तत्पर होगये, परन्तु सरकारने बीचमें पड दोनोंका निवटेरा कर दिया कि “ मुगतराव राजगद्दीका अधिकारी है और वाई उसकी अनसमझ अवस्थातक राज्यसंभालनेके निमित्त नियत हुई थी । परन्तु मुगतराव समर्थ हुआ अतएव वाईको राज्यगद्दी दे देनी चाहिये । इसवातसे सन् १८३३ ई० में मुगतराव संधिया “आलीजाह” की उपाधि धारण कर ग्वालियरकी राज्यगद्दी विराजमान हुआ ।

वैजावाई के कुछ दिनों वहां से अपना धन तथा नौकर चाकर ले आगे
 म आ बसी थी परन्तु वह ग्वालियरके समीपथा इसकारण सदैव भय रहता
 था कि वह कहीं लश्करके उपद्रवी मनुष्योंको भडकाकर उपद्रव न
 खडा करे ! सरकारने उसके योग्य पदके अनुसार पेंशन नियतकर
 फरुखाबादमें जाकर रहनेकी आज्ञादी । कुछ समय बीतनेके उपरांत
 महाराजने ग्वालियरने वाईको इस प्रतिज्ञापर राज्यकी आयमेंसे वार्षिक
 देना स्वीकार किया कि वह अपनी जागिर (दक्षिण) में जावसे ।
 सन् १८५७ ई० के वलवेमें वाईने उपद्रवी मनुष्योंसे संधियोंके कुटुम्ब-
 की रक्षाकी और अंतमें वह अपने प्राणवचाय शिपानदीके किनारे गई
 तदनंतर थोड़ेही दिनोंमें उसका परलोक वास हो गया ।

फैनी गार्कसाहबकी स्त्री कि जो वैजावाईके मिलनेको आईथी उसने
 अपनी यात्राके वृत्तांतमें लिखा है कि, "जिस समयमें वाईसे मिलनेको गई
 उस समय वह जरीके कामवाली गद्दीपर बैठीथी । एकओर उसकी एक
 पौत्री गजराजभी बैठीथी और दासियें दोनों ओर आदरपूर्वक खडी
 थीं । गद्दीके ऊपर रानीके सामनेही संधियाकी तलवार रक्खीथी,
 इससे उसका दृश्य औरभी रमणीय होरहाथा । वैजावाईके माथेके
 समस्तवाल सफेद होगये, परन्तु उसका मंदहास्य अत्यन्त प्रियकरथा ।
 निःसंदिह वह अपनी युवावस्थामें एक महामोहिनी होगी । उसके छोटे
 हाथ पैर सुडौल तथा कोमलथे और वाणी अत्यन्त मधुरथी । वह रंगीन
 रेशमी वस्त्र धारण कियेथी और हाथमें केवल सोनेकी एक २ चूडी
 थी । दूसरा कोईभी आभूषण न पहिनतीथी । विधवा होनेके कारण
 शारीरिक कष्ट, तप, जपतपादिक किया करतीथी इसीसे वह दुर्बल देख
 पडतीथी परन्तु उसके मुखकी कांति अत्यन्त देदीप्यमान थी । उसकी
 चाल और लक्षण अत्यन्त प्रशंसनीय थे कि जो महान् राजकुलकी
 थोडाही स्त्रियोंमें होतेहैं, उसकी पौत्री गजराज एक अत्यन्त रूपवती
 वालिकाथी । उसके नेत्र बडे चमकीलेथे तथा शरीरकी लावण्यता अत्य-
 न्तही मनोहरथी । मरहठी स्त्रियें केवल दोही वस्त्र पहिनती हैं एकती

२० हाथकी लम्बीसाडी होतीहै वह पैरसे मस्तकतक कमरसे लपेटकर पहिनती हैं कि जो अत्यन्तही सुन्दर जानपडती है । इसके अतिरिक्त हाथकी कोहनीतक चोली पहिनतीहैं । गजराज श्यामरंगवाली जरी-साडी पहिनेथी और माथेके केशोंका अद्भुतरीतिसे जूडा बांधे हुएथी । कटारके आकारके चन्द्रमाके आकारके तथा फूलोंके आकारके स्वर्ण भूषण शिरके वालोंमें गुंथेथी तथा कानोंमें हरिसे जडित सुवर्णके लोलक पहिनेथी । आंखोंमें अंजन लगाएथी तथा हाथोंमें मेंहदी दियेथी कि जिससे वह अत्यन्तही सुशोभित देखपडीहै । गलेसे कमरतक हीरे तथा मोतियोंके आभूषणोंसे लदीथी । उसकी नाकमें छोटीसी नथनी झूलरहीथी कि जिससे उसके मोती मूंगेकी समान उसके रक्त हाँठोंके ऊपर पडकर अत्यन्तही शोभा देरहेथे । वह हाथोंमें अनेकप्रकारके रत्न-जडित कंगन तथा पैरोंमें सोनेके तोडे पहिनेथी । वह बहुतही थोडा बोलतीथी मिलापके समय वह मुझसे बहुतही थोडा बोली । उसकी चाल अत्यन्तही गम्भीरथी और प्रकृति अत्यन्त शांत जान पडतीथी । मेरे साथकी एक मेरा साहबने उसके हाथोंमें फूलोंका गुच्छा दिया तो उसने प्रसन्नतापूर्वक लेलिया । उसके देखनेसे जान पडताथी कि भरहठोंकी स्त्रियां बंडी जूर होतीहैं । महाराणी वैजावाईके चारोंओर सुनहरी साडियें पहिने उसकी दासियें खडीथीं, कि जो अत्यन्तही मूढ-वान दुशाले ओढरहीथीं । यह समस्त दासियें जब वैजावाईके पीछे २ चलतीथीं तब वह अत्यन्त सुन्दर देखपडतीथी ।”

चंदा ।

बहुतसे अनुप्य अबभी ऐसे होंगे कि जिन्होंने रानी चंदाको अपनी आंखोंसे स्वयं देखा होगा । वर्तमान समयमें जो विख्यात स्त्रियें होगई हैं उनमेंसे बहुतसी दक्षिण, मालवा तथा राजपूतानेमें हुई जान पडतीहैं ।

रानी चंदा सिक्खमहाराज रणजीतसिंहकी छोटी रानी और दलीप-सिंहकी माताथी । इस राजाका सन् १८३९ ई० में परलोक वास-

हुआ तब रानीकी अवस्था तरुणयी और दलीपसिंह दूधपीते हुए बालक थे । सितम्बर सन् १८४३ ई० में दलीपसिंह पांचवर्षकी आयुमें राज्यासनपर विठाये गये, राजकाजके प्रबन्धके हीरासिंह दीवान नियत हुआ । हीरासिंहके रहते हुए रानीचंदाने किसी राज्यप्रबंधमें हाथ न डाला; क्योंकि हीरासिंह बहुत समयसे पूरा राज्यभक्त और विश्वास पात्र नौकर था । हीरासिंहके मरने पर जवाहिरसिंहको दीवानकी पदवी दी गई, परन्तु उससे खालसा की सेनाके सिपाही विगडगये, और रानी चन्दानेभी राज्यकी खटपटका वृत्तांत भलीप्रकारसे जानलिया इन झगडोंके हातेही रानीसमस्त राज्यका भार अपने हाथमें लेकर अपने पुत्र दलीपके नामसे राज्यकार्य करने लगीं । नवम्बर सन् १८४५ ई० में लालसिंह दीवान और तेजसिंह सेनापति नियत किया गया । लालसिंह रूपवान, नवयौवन और जातिका ब्राह्मणथा । वह रानीका अत्यन्तही प्रियपात्रहुआ अतएव रानीने धीरे २ उसको दीवानके पदपर नियत किया । इस विषयमें कितनीहीको उसके सम्बंधमें अधार्मिक शंका उत्पन्न होगईयी परन्तु इतिहासोंमें सेनापति और राज्यप्रबंध कारोंके ऊपर कितनीही बार ऐसे कलंक लगाये गये हैं कारण: जैसे उनवातोंके ऊपर कुछभी ध्यान नहीं दिया जाता तैसेही हमभी उनके कलंकों और अवगुणोंको दूरकर चंदाके चरित्रोंमेंसे उसके बुद्धिचातुर्य तथा राज्यनीतिज्ञपनकी उत्तमताकोही खोजेंगे ।

राजा रणजीतसिंहके मरतेही खालसा सिक्खोंने भलीप्रकारसे अपना जमाव किया और समस्त पंजाब प्रांत उनके अधिकारमें आगया इसकारण वह अपनी इच्छानुसार जिसको चाहते उसको गद्दीपर विठा सकते और जिसको चाहते उसको उतार सकते थे । उनको तो केवल राजारणजीतसिंहकाही भयथा वह भयभी राजाके मरतेही न रहा । राज्यसम्बंधी कठिनकामोंको रानी चंदाने अत्यन्त सावधानी और चतुराई से किया परन्तु उसकोभी यह भय लगाही रहताथा कि कहीं खालसा सेनावाले पुत्रको राज्यगद्दीसे न उतार दे इसकारण विचार किया कि

इस विघ्नकारक सेनाको देशकी रक्षाके निमित्त दूसरे देशोंपर चढाई करनेके मिससे बाहरही रखना उचित है । जिसप्रकार फ्रांसके शहंशाह ने अपने देशवासियोंका ध्यान पृथक् २ स्थानोंमें बंटजानेके लिये अपनी सेनाको विक्टर-ई-मेन्युअलकी सहायताके निमित्त और नवीन राजाको गद्दीपर विठानेके निमित्त अलजीरिया और मेक्सिकोमें छोड़ दियाथा, वैसेही उसनेभी राज्यकार्य चलाया । उपद्रवी मनुष्योंसे लाहौरकी रक्षाकरनेका वहाना निकाल सिक्खोंको बनारस तथा दिल्ली लूटनेके वहानेसे उधरको भेजा । प्रथम सिक्खोंकी चढाईमें सर्दारोंने कितनेही छल कपट और हीले हवाले किये जिनसे जानाजाताहै कि अंग्रेजी राज्यके विरुद्ध उनके युद्धकरनेकी इच्छा न थी, और इसही वहानेसे उन्होंने अपने प्राण बचानेका निश्चयकिया होगा । जो हो, रानीने महाबलवान ब्रिटिश राज्यपर चढाईकरनेको सेनाभेज अचल कार्य न किया । यह बाततो सब जानतेहीथे कि ब्रिटिश सिंहेके सामने भिडजानेसे जयनहीं मिलेगी और जो कुछ थोडा बहुत देश है वहभी छीन जायगा । मनुष्योंके कथनानुसार अन्तमें वही हुआ । युद्ध करनेसे रणभूमिमें आधे सिक्ख सिपाही कटमरे और पंजावप्रांतमें अंगरेजोंका झंडाफहराने लगा । ऐसा होने परभी लार्ड हार्डिंगने उसप्रांतमें शीघ्रही अंगरेजी राज्यहोनेकी चेष्टा न की । दलीपको नाममात्रका राजा कर समस्त राज्यका प्रबंध रेजीडेंटको सौंप दिया । रानी चन्दाको प्रतिवर्ष डेढलाखकी वार्षिक पेन्शनदेकर उससे यह प्रतिज्ञा कराई गई कि राज्यमें कुछ बखेडा नकरे । परन्तु यह अभागोरानी शांतचित्तसे कैसे समय काट सकती थीडेही दिनोंके उपरांत वह अपना अवस्थाको अप्रतिष्ठा और हीनता रूप समझ अनेक प्रकारकी अप्रसन्नता प्रगट करनेलगी ।

न्यायी अंगरेज सरकारने जब लोलसिंहका दो हजार रुपया मासिक नियतकर उसको रानी चन्दासे पृथक् कर अपने राज्यमें रखनेका प्रवन्धकिया तब रानी चन्दाको अत्यन्त क्रोध हुआ और इसकार्यको

रोकनेका विचार करने लगी । अन्तमें मईसन १८४८ ई०में उसको दो नौकर सक्कारीसेनाम जायदेशीसैनिकाको उलटी सम्मतिदे डराने लगे, परन्तु वह दोनोंभी पकड़े जाकर फांसीकी लकड़ीमें लटकायेगये । फिर धीरे २ यहभी प्रगटहुआ कि लाहौर द्वारकेही वह दोनों सर्दार इस नीचविचारमें रानाके संगीथे । कहाजाता है कि ज्ञानसिंह कि जो अगन्यु साहबके संग मुलतान गयाथा उसका यह विचारथा कि अवसर पाकर मुलतानका किला अपने स्वाधीनकर सिक्खोंकी सेनाको इकट्ठा करूं । रानी चन्दानेभी काबुल, कंदहार, कश्मीर, राजपूताना तथा दूसरेहिंदू राजाओंको इस उद्योगके निमित्त अपनी ओर मिलालियाथा, और सन १८५७ ई० में बाजीरावने जो उपद्रव मचायाथा वहभी उसकी अविचार इच्छासे हुआथा । कहाभी है कि,—"विनाशकाले विपरीतबुद्धिः" तैसेही उसकोभी यह विपरीत बुद्धि सूझी । इसकारण सब सिक्खसेना अंगरेजोंसे विगडनेको तइयार होगई और उससेनामें ऐसा एकभी सर्दार नजानपडा कि जो सरकारको लाभ पहुंचानेवालाहो । बहुतोंकी तो ऐसी इच्छाथी कि एकवार फिर सिक्खोंके नामका डंका बजाया उन्हीं की पताका खडीकी जावे परन्तु इन सब बातोंका उचित समयमेंहे भेद खुलगया और अंगरेज सरकार सावधान होगई । तत्कालही उसने रानी चन्दाकी पेन्शन बन्दकर केवल ४००० रुपया वार्षिक नियत किया और लाहौरसे बाहर थोडीदूरपर शाकुपुर नामक स्थानमें उसे बंदीकरके रक्खा ।

मि० फोफिककैरी साहबने ऐसा अभिप्राय प्रगट किया कि, जबतक चन्दा पंजावमें रहेगी तबतक देशमें उपद्रव और अशांति फैली रहेगी । इसकारण उसे सुशिक्षित सेनाके साथ सतलजसे पार उतार बनारसमें लायागया । उसको बनारस लाते समय सरकारको बडाभारी भय और निश्चयथा कि राज्यके सर्दार तथा बडे २ राज्यकर्मचारी सिक्ख चन्दाको पंजावसे लेजातीसमय अवश्य उपद्रव करेंगे, परन्तु उन्होंने ऐसा दृढ प्रबंध किया कि जिससे कोईभी चूंचा न करसका ।

सन् १८४९ ई० में रानी चंदाके देश निकाला होनेसे सिक्खोंको बहुतही बुरालगा और वे अनेक प्रकारके विचार करनेलगे । रामनगरके युद्धमें जो पत्र शेरसिंहको सेनाकी ओरसे लार्ड डैलहौसीको मिलाथा, उससे जानाजाताहै सिक्खोंके अंगरेजोंसे विगडनेका मुख्यकारण यह चंदाही-थी । बहुत दिनभी न बीतनेपायेथे कि इतनेमें चंदाने ब्रिटिशसिंहके पंजेसे निकल नैपालमें जाय महाराजकी शरणली ! टोकरेमें छिपकर वह इसप्रकार चौकी पहरेसे निकलगई कि जैसे औरंगजेबके वंदीगृहसे महाराजशिवाजी निकल आयेथे । नामदार सरकार अंगरेजने नैपालके महाराजसे कहलाभेजा कि रानीचंदाको हमारे यहां भेजदो, परन्तु शरणागतको शत्रुके हाथमें देना बुद्धि, न्याय और धर्मसे विरुद्धहै विचारकर महाराजने नम्रतापूर्वक सरकार अंगरेजसे कहलाभेजा कि,—आप चंदाके विषयमें कुछ चिंता न करें मैं स्वयंही अपने यहां उसे सावधानी से रक्खूंगा । अंतमें सिक्खोंका राज्य नाश होगया और पंजावको खालसाकर सकार अंगरेजने उसे अपने अधिकारमें कर लिया ।

अंतमें चंदाको तथा उसके बालकपुत्र दलीपसिंहको राजवंदीकी समान हिन्दुस्तानसे इंग्लैंडको भेज दियागया । वहां उनको पांचलाख अस्सीहजारकी वार्षिक पेंशन मिलनेलगी और इंग्लैंडके जागीरदारोंके समान उनको नार्फोर्कनामक परगनेमें रक्खागया । विलायत जानेपर दलीपसिंहने अपने सिक्ख-धर्मको छोड ईसाई धर्म स्वीकार किया और वहींपर एक अंगरेजकी लडकीके साथ विवाहकिया, यद्यपि चंदा कितनी एक बातोंमें अविचारी और साहसीथी परन्तु तौभी वह अपने धर्ममें इतनी श्रद्धावानथी कि उसने पुत्रके ऐसे आचरणोंको देख उसे एक साथही छोडदिया और मरनेके समयतक उससे पृथक्-रहा । अपनी प्यारी पंजावभूमिके वियोगसे खिन्न हृदय होकर रानी चंदा थोडेही वर्षोंके पीछे इंग्लैंडमें मरगई, वैसेही दलीपसिंहभी सन् १८९३ ई० में दुःखितहो पेरिसमें मरे । पंजावके मनुष्योंकी रानी चंदापर अत्यंतही ममता और श्रद्धाथी । पंजावी मनुष्य अवतकभी इसके

नामको सुनकर खेद करतेहैं और उसके कितनेही एक गुणोंको सुनकर गदगद होजातेहैं ।

झांसीकी रानी ।

भरतखंडकी प्रसिद्ध वीरस्त्रियोंमें झांसीकी रानी लक्ष्मीबाई गत उन्नीसवीं शताब्दीमें वीरनारी चंदाके पीछे अर्थात् सबसे अंतिम रानी होगईहै । झांसी नगर बुंदेलखंडके पहाडीप्रदेशमें बसाहुआहै, जहांके राजा गंगाधररावकी यह रानीथी ।

इसमें असाधारण धैर्य, शौर्य और बुद्धिकी कौशलता थी, जिनके विषयमें सरमालकमके समान विद्वान अंगरेजने अपने उच्च अभिप्रायको प्रगट कियाहै; परन्तु तौभी उसके चरित्रसे इतना तो जाननाही चाहिये कि उसके अविचारी साहससे अङ्गरेजोंके विरुद्ध जो पागलपन किया, वह ठीक न किया । क्योंकि अन्तमें सब विपत्ति उसकेही ऊपर आपडों और अपयश पाया ।

सन् १८५३ ई०में रानी लक्ष्मी बाईके स्वामीने आनन्दराव नामक लडकागोदलिया और पुत्रको छोड परलोक गमन किया । राजाने पहले ही ब्रिटिशरेजीडेण्टको जतादियाथा कि जो कदाचित् ईश्वरकी इच्छासे मेरा मरण होजावे तो मेरे इस बालकके ऊपर तथा मेरी विधवाचीपर कृपादृष्टि रखना । दैवयोगसे इसही समयमें नागपुर तथा सत्तारेके राजाभी परलोकवासी हुए; और उनका राज्य सकारी राज्यमें मिला दियागया । इसकारण कितनेही एक रजवाडोंमें खलबली पडगई कि सब पुराने रजवाडे चले जायंगे । इतनेमें अर्थात् सन् १८५७ ई० में बडाभारी बलवा हुआ; जिसने बलवान ब्रिटिश राज्यको यह बात प्रगटकरदी कि आपत्तिके समयपर एकनिष्ठतासे देशी रजवाडेही सहायता देनेवालेहैं और वही राज्यके स्तम्भहैं ।

राजा गङ्गाधररावका परलोकवास होतेही रानी लक्ष्मीबाईने अपने गोदलिये हुए पुत्रको गद्दीपर विठानेकी इच्छा की; परन्तु लार्ड डैलहौसी

ने यह बात नहीं मानी और राज्यको अंगरेजी राज्यमें मिला दिया । इसकारण रानी निराश होकर अत्यन्त दुःखित होगई । कहाजाताहै कि उसको नित्यके आवश्यकीय व्ययके निमित्तभी कठिनता होनेलगी थी वरन् उसके ऊपर ऋणभी होगयाथा, जब ऋण देनेवाले महाजनों न रानीके ऋणके व्याजकी सरकारमें सूचना दी तब उसकी पिंशनसे रुपया काटकर महाजनोंको चुकाने जानेका निश्चय कियागया । परंतु रानीने इसबातसे दुःखित हो गवर्नर जनरलसे प्रार्थना की कि वर्तमानमें मेरा राज्य सरकारके आधीनहै अतएव सरकारसेही मेरे ऋणका व्याज चुकाया जावे । मेरी तुच्छ पिंशनसे कैसे पूरा पडेगा ? पहिले तो मेरी पिंशनही इतनी थोडीहै कि मेरा नित्यनैमित्तिक व्ययही उससे पूरा नहीं पडता फिर उसमेंसे व्याजका रुपया काटकर महाजनोंको दिया जायगा तो फिर मैं अपनेदिन किसप्रकारसे काटूंगी? परन्तु इस प्रार्थना का कोई संतोषकारक उत्तर न मिला ।

तानवर्ष बातनेपर सिपाहियोंने बलवा किया । झांसीकी सेनाक सिपाहियोंको बहकाकर उसने आगे किया और उनका सहायतासे ता० ४ जुलाई सन् १८५७ ई० को, जिस किलेमें अंग्रेजोंने अपने कुटुम्ब सहित शरणलीथी उसको जा घेरा । इतनीभारी भीडके सन्मुख लडना व्यर्थ जान, प्राण बचानेकी आशासे उन्होंने किलेका द्वार खोला कि बाहर निकलजावें, परन्तु रुधिरके प्यासे सिपाहियोंने धर्म तथा न्यायका बिना विचारकिये बडाभारी अनर्थ किया । कहाजाताहै कि इस भयंकर उत्पातमें केवल एकही पुरुष जीवित निकलाथा । इन निरपराधियोंके वध करनेका अपराध रानी लक्ष्मीबाई पर लगायाजाताहै और उसकीही आज्ञासे इस घोर युद्धका होनाभी मानाजाताहै ।

तदनन्तर रानी लक्ष्मीबाईने पुनर्वार झांसीका राज्य स्थापितकिया और फिर युद्धका होना विचारकर रामचन्द्रके समयकी वीस तोपें पृथ्वीमेंसे निकाली तथा लगभग चौदहसहस्र मनुष्योंकी सेना इकट्ठा की

इस बातको हुए एकवर्षभी पूरा न बीतने पाया कि अंग्रेजोंकी फिरस जय होनेलगी । सरद्वारोजकी सेनाने ता० २५वीं अप्रेल सन् १८५८ई०के दिन झांसीको चारों ओरसे घेरलिया और गोलीकी बरषा बाहरसे होने लगी। झांसीके सिपाही दिल खोलकर सकारी सेनासे लडे और उनकी स्त्रियोंनेभी तोपखानोंमें रहकर उनका अगलाभाग लिया । इससमय तीन-हजार सिपाही रानी लक्ष्मीबाईने अपने महलकी रक्षाके निमित्त खड़े कर रक्खेथे, परन्तु बलवान ब्रिटिशराज्यके प्रतिदिन बढ़तेहुए बल, पेश्वर्य और प्रतापके सामने उनको बीरता, पौरुष, साहस तथा बुद्धि कुछभी काम न आई । दूसरे दिन झांसीनगरको और तीसरे दिन गढ़ जीत लियागया; तौथी थोड़ेसे स्वामिभक्त सवारोंकी सहायतासे रानी प्राण लेकर भागगई । दो हजार सैनिक सिपाहियोंके साथ वह कालपीकी सडकके ऊपर उतरी और ता० २६ वीं मईको वहांसे चलकर ग्वालियरमें आई और वहांकी विगडीहुई सेनासे जा मिली। ग्वालियर विजय होनेके पीछे वहांसे भागकर शिप्रातकके किनारेकी ओर गई, परन्तु मार्गमें एक अंग्रेजी सेनासे युद्ध हुआ । अन्तमें ता० १७ वीं जून सन् १८५८के दिन रानी अत्यन्त वीरतासे लडकर कटमरी और उसकी सब सेना विखरगई । उस दिन चार तोपें अंगरेजोंके हाथमें आई । कहाजाताहै कि इस युद्धमें लक्ष्मीबाईके साथ उसकी बहिनभी लडाईमें मारीगईथी और वहभी उसकीही समान पराक्रमी थी ।

निःसंदेह रानी लक्ष्मीबाई, इस शताब्दीमें भारतवर्षके बीच महावीर और बुद्धिमती होगईहै । उसके राज्यका प्रबन्ध सब प्रकारसे भलाया, परन्तु बलवाकरवाने तथा सेना विगडवानेका कलंक उसके ऊपर आया, इसमें कुछभी सन्देह नहींहै । इतिहासोंमें उसका यह अपयश सदैव चलाही जायगा । अतएव यह कहना चाहिये कि नामदार सरकारकी न्यायशीलतामें तो कुछ कचाई नहींहै, परन्तु इस रानीकी निर्मल-वृत्ति विगडकर राज्यभक्ति घटानेका जो प्रसंग हुआ वह देखतेहोसके अन्यायसेही हुआ ।

सौवीरकी रानी ।

मारवाडकी दक्षिण दिशामें सौवीरनामक एक शहरहै, वहाँके शाश्वतनामक राजाने प्रतिष्ठित कुलकी एक तेजस्वी रानीसे विवाह कियाथा, जिसका नाम विदुलाथा। विदुला रूप और गुणमेंभी तेजस्वीथी। क्षत्रीपनका यथार्थ आवेश बालकपनसेही उसमें जानपडताथा । सौवीरके राजा और विदुला, परस्परके अत्यन्त प्रेमी, परोपकारी, राज्यरक्षक और दीर्घदर्शीथे । युवावस्थामेंही एक पुत्र होनेके उपरांत सौवीरके राजाने परलोक गमन किया, इस पुत्रका नाम सञ्जयथा । बालकपनमें ही संजयको राज्यगद्दी मिली इस कारण स्वार्थीजन उसके मुँहके सामने मीठी २ बातें कह उसीकी इच्छानुसार वर्ताव करने लगे । इससे वह बालक राजा राज्यका कारवार न चलासका और दुष्टजन प्रजाको दुःख देने लगे ।

कुछदिनोंके उपरांत बालकसञ्जयके ऊपर उसकी असावधानता देख सिंधके राजाने आक्रमण करनेका निश्चय किया, शीघ्रतापूर्वक उसने सेना भेजा। महाबुद्धिमती और विद्वान रानी विदुला इस चढाईका समाचार सुनतेही कुमार संजयको बुलाकर कहने लगी,—“पुत्र ! शाश्वत वंशके नामांकित क्षत्रिय राज्यकी निर्बलताको सुनकर सिंधका राजा चढाआताहै । राजाजीके मरनेपर उनके विरहसे दुःखित होरहीहूँ परन्तु तू भोग विलास करताहै ? तेरी अव्यवस्थित राजनीति सम्बन्धी बुराइयें मेरे सुननेमें आईहैं, अतएव अब सावधान होकर अपने कर्तव्यको पूरा कर और सिंधकी सेनाके सन्मुख अपनी सेना लेजाकर उससे युद्धकर तथा सौवीरका नाम रख !”

संजयके हृदयमें इसबातने अत्यन्त प्रभाव किया वह तुरंतही सेना सजाय युद्धकरनेको तैयार होगया । यद्यपि उसके मनमें पूर्ण साहस न था तथापि वह आगे बढा । शत्रुकी सेनाने उसे इतना घायल किया कि त्रासितहो वह बालकराजा पीछेको लौटपडा और विचारने लगा

कि,—“इस बड़े रणसंग्राममें भिडना मानों विपत्तिसे भिडना है, मुझे तो विजयकी आशा नहीं जानपडती, तो अंतको मेरीही हार होगी ।” कुमार तथा उसकी सेनाकी ऐसी दुर्बलता और असाहसिकताको देखकर सिधीसेनाको आवेशआया, और वह सेना स्थान प्रतिस्थानपर लूटमार मचाने लगी। इधर संजयको लौटा हुआ देख राजमाता विदुला बोली;— पुत्र ! जीवनकी चेष्टा क्यों की जाय ? अपयश लेकर जीना तो मरनेही के समान है । वेदा ! जब तूही हारमानकर शत्रुकी शरण होगा तब तेरी माताकी रक्षा कैसे होगी ? क्या तू मेरी पराधीनता देख सकेगा ? आज अपना राज्य गया और कल हम भिखारीसेभी तुच्छ गिनेजावेंगे। पुत्र ! क्या तू शत्रुओंके असह्य वचनोंको सहसकेगा क्या उनकी आज्ञाके आधीन होगा ? शत्रुको बलवान् जान उसको पीठ दिखाना यथार्थ क्षत्रियत्व नहींहै वरन् यह कायरपनेकी बात है ।

संजयका शरीर शत्रुओंके शस्त्रोंसे घायल होगयाथा । अपने प्राणोंके शीघ्रही चले जानेका उसे निश्चयथा । यद्यपि उसका शरीर कुछ अधिक शिथिल न था परन्तु विना सहायताके वह मनहीमनमें दुःखित होरहा था । वह मातासे कहने लगा,—“जो अब युद्धमें जाऊंगा तो फिर पीछेसे मेरे लौटनेकी आशा न रखना; क्योंकि जो तुमने कहा वह तो मैं स्वीकार करताहूं, परन्तु मेरी सेनामें और मुझमें क्या शक्ति है सो कौन जानताहै ?” विदुलापर इन हृदय वेधक वचनोंका बड़ाभारी प्रभाव पडा, क्योंकि उसका हृदय प्रेम रहित न था । परन्तु तौभी उस धैर्य-धारी वीरांगनाने आग्रहपूर्वक यह कहा—“पहिले धर्म और पीछे प्रेमहै । यद्यपि मेरा तुझपर अत्यन्त प्रेमहै परन्तु प्रेमवश ही जो अपने धर्मको चूक किसी ऐसी घोर आपत्तिमें जापडें, तो उसका एक पलकी भी सहन न होसकेगा । अतएव तू सावधान होकर साहसकर और हर हर कर युद्धमें आगे बढ ! परमकृपालु प्रभु हमारी प्रतिज्ञा देखकर सहायता करेंगे और क्षत्रीकुलकी लज्जा रक्खेंगे, राम और परशुरामके समान क्षत्रियराजाओंनेभी प्रयत्न और साहसके बलसेही विजयपताका

फहराईयो, अतएव तू शरीरकी रक्षाका लोभकर मोहके वशमें न हो । नाशवंत शरीरतो नाशहोनकोही बनाहै, क्षत्रियोंको मरनेका भय न रखना चाहिये । बेटा ! शीघ्रतापूर्वक रणमें जा आर शत्रुओंका नाश कर ।”

माताकी आज्ञामान बाल युवराज संजय मनमें दृढ निश्चयकर एकसाथ रणभूमिमें चलागया । उसके यथार्थ आवेशको देख सेनाकोभी साहस आया और दैवेच्छासे इस दारुणयुद्धमें सिंधा राजाकी हार हुई । उसका समस्त सेना भाग गई, और इधर युवराज संजय हँसता २ आनन्दपूर्वक आकर अपनी माताके पैरों पड़ा । उसने गोदमले हर्षसे आशीर्वाददिये । शत्रुके हाथमें गयाहुआराज्य आया विदुलाके दृढ आग्रह और मनोबलसे फिर हाथ आया । दारुण विपत्तिमभी असाहसिक न होकर जो मनुष्य यथार्थ यत्न करता है, वह वीरनारी श्रीविदुलाके समान अथवा राजकुमार संजयके समान विजयी होताहै ।

मेवाडकी पानवाई पन्नावाई ।

मेवाडके प्रतापी महाराना वाप्पारावके वंशधर राना संग्रामसिंहका जब परलोक हुआ, तब उनकी गद्दीका अधिकारी कुमार उदयासह केवल लघुवर्षका था ।

इस समय उसके लालन पालन करनेका काम पानवाई नामक एक स्त्रीको सौंपा गया । वह पुत्रसेभा अधिक प्रेम कुमारपर रखताथा, यह मिथ्या नहीं वरन् यथार्थहीमें सत्यथा कि जो उसके चमत्कारिक वृत्तान्तोंसे स्वयंही समझम आजायगा । कुमारको बालक देख कितन एक नीच राजद्वारी स्वयं गद्दीपर बैठनेका प्रयत्न करने लग ।

‘संग्रामसिंहका खवास (दास) वनवीर स्वयं गद्दीपति होनेका प्रयत्न करता हुआ कितनेही बखेड़ोंको करनेलगा । जब उसका कोईभी यत्न काम न आया तब अन्तमें उस दुष्टने राजकुमारके मारडालनेकी चेष्टा की, परन्तु दैवेच्छासे उसकी इस चेष्टाको एक नाई जान गया । वह शीघ्रतासे पानवाईके समीप जाय कहने लगा,—“वनवीर खवास राज-

कुमारक मारडालनेका यत्न कर रहा है, वह आजही आकर तुझसे राजकुमारको मांगेगा, अतएव म तुझको सावधान करने आया हूँ ।” इस आश्चर्यकारक बातसे पानवाईके रोम २ में विष फैल गया और क्रोधसे उसका रुधिर भीतरहाभीतर उबलने लगा । तथापि मनमार सावधानहो विचार करनेलगी विचार करते २ उसने राजकुमारको फूलोंके एक बड़े टोकरीमें छिपाय गुप्तस्थानमें लेजानेके निमित्त उस नाईको सौंपा । थोड़ीहां दरभ वह उपद्रवी वनवीर 'वहां आकर पृच्छने लगा,— “कुंवर उदर्यासिंह कहाँ है ?” पानवाईने विना कुछ घबडाये जिस पालनेमें उदर्यासिंहक समानहा अपना पुत्र लेटाया उस पालनेकी ओर उंगली दिखादी, हिंसक वनवीरन एकसाथही कमरसे तलवार निकाल कुंवरकी गर्दनपर आघात किया और अपने कार्यमें सफलता मानकर चला गया ।

पापी वनवीरको उसक घोर कृत्यका पूरारफल मिल गया तथा उसको अत्यन्त व अधम दशा हुई, क्योंकि न्यायी ईश्वर विनापाप पुण्यका बदला दिये नहा रहता । पुत्रको कटाहुआ देख पानवाई आंसू बहावहाकर रोने लगी । थोड़ी देरमेंही वह नाई जिसस्थानपर राजकुमारको रखआया था वहा गई और उसको देख अपने जलते हुए हृदयको धैर्यदिया । परोपकारी पानवाईने इसप्रकार अपने पुत्रको कटवाय अपनी राज्यभक्ति प्रकाशित की, वरन् एक होनहार राजाके प्राण बचायकर इतिहासमें अपना नाम अमर करगई ।

रानी कलावती ।

अपन स्वामियोंके निमित्त प्राण अर्पण करनेवाली वार नारियोंमें रानी कलावतीकाही चरित्र अलौकिकहै अतएव उसकाभा वर्णन करना अत्यावश्यकीय है । यह राजपत्नी जो एक राजपुत्रानेके एक छोटे राज्यकी रानीथी अपनेबड़े पराक्रमद्वारा इतिहासमें अमर होगई है ।

दिल्लीपति अलाउद्दीन खिलजीने जब उसके छोटे राज्यपर चढाई की तब रानी कलावती सैनिकवस्त्र व शस्त्रोंसे सज्जितहो अपने पति-राजा करणके साथ युद्धभूमिमें लडने गईथी, और एक शूरवीर सिपाहीकी समान उसने युद्ध कियाथा। आरंभमें जब खिलजीकी सेनाने एकसाथ विकरालरूप धारणकर राजा करणके ऊपर आक्रमण किया उससमय वह अपने पतिसे आगेवढ तत्कालही पतिके बदलेमें युद्ध करने लगी और शत्रुसेनामें इसप्रकार युद्ध किया कि उसका सेनापति अत्यन्त घायल होगया और राजा करणकी रक्षा हुई।

करणसिंह तथा कलावतीने अत्यन्त शूरताईसे शत्रुसेनाके बहुतसे सिपाहियोंको मारडाला, परन्तु तौभी खिलजीकी सेना कम न हुई। वरन् और २ भी शूर सिपाही आय २ कर बडी शूरतासे युद्ध करने लगे। पहिले युद्धमें विषसे बुझे हुए अस्त्रोंकाभी प्रयोग होता था। करणपर उससमय एक ऐसी तलवारका प्रहार हुआ कि जो विषसे बुझी हुईथी। इस कारण उसको बडी व्यथा हुई, परन्तु रानी कलावती साहस और दृढतासे सेनाके सम्मुख युद्ध करनेलगी। उसने अपना इतना बाहुबल दिखाया कि थोडीही देरमें शत्रुकी सेना कायर होकर नाश होगई और करण तथा कलावती अपनी राजधानीमें आये। करणके वाक्को भरनेकी बहुत औषधियें कीगई परन्तु तलवारका विष इतना तीक्ष्णथा कि उन औषधियोंने कुछभी गुण न किया। जो यह विष समस्त शरीरमें फैल जाता तो निश्चयही प्राण चले जाते; परन्तु अभी उस विषका प्रभाव शरीरमें नहीं फैलाथा अतएव अत्यन्त बुद्धिमत्ता हकीम और विद्वान वैद्योंने चिकित्सा करके कहा कि, "जो कोई इस घावके विषको चूसे तो राजाके प्राण बचें परन्तु विष चूसनेवाला तो मरही जायगा।" राजा करण ऐसे तुच्छ हृदयका न था कि अपने प्राणवचानेके निमित्त दूसरेको नाश करतावैद्योंसे उसने स्पष्टरकहदिया कि जहां मेरा मरना कल होताहो वहां चाहे आजही हो परन्तु यह उपाय तो मैं कभी न करने दूंगा हां यदि ऐसी कोई औषधिहो कि जिससे किसीका जीवभी न जाय

और मेरा बचाव हो तो उसको करो । वैद्योंने हमें हां मिलाकर कुछ औषधियाँ कीं, परन्तु आरोग्य होनेके बदले राजा प्रतिदिन पीड़ित होनेलगा, क्योंकि धीरे २ उसके रुधिरमें विषका प्रवेश कर रहाथा । रानी कलावती पतिके दुःखमय चित्रको न देखसकी । उसने नम्रतापूर्वक पतिसे स्वयं विष चूसनेकी प्रार्थना की परन्तु जो राजा एक दिन मनुष्यकेभी विष चूसनेसे निषेध करताहै, क्या वह अपनी प्राणप्यारिकों विष चूसनेदेगा? राजाने उसके आग्रहको न माना वरन् रानीके भक्तिभावकी प्रशंसा की । परन्तु पतिप्राणा कलावती इससे प्रसन्न न हुई । और प्राणपतिके दुःखको न देख सकी । अंतमें जब राजानिद्रावश हुआ तब स्वयंही उसके घावके सब विषको चूसलिया ।

विषका विकार नाश होजानेसे राजा करण आरोग्य हुआ परन्तु अपनी प्रियपत्नीको भराहुआ देख उसके सद्गुणोंका स्मरणकर २ रोनेलगा । बाहरके एकविपैले घावसे तो उसको छुटकारा हुआ परन्तु हृदयम वियोगके एक दूसरे घावसे वह ऐसा घायल हुआ कि जिसके आरोग्य करनेकी कोईभी औषधि न मिली । मरनेके समयतक 'कलावती कलावती' कर उसने अपने जीवनको वित्ताया । दूसरे मनुष्योंके आग्रह करनेपरभी उसने दूसरी स्त्रीसे विवाह न किया । इस कलावतीका जीवन्भी कोमल हृदय हिन्दूवालाओंके समान हृदयपर प्रभाव करनेवालाहै ।

महारानी कर्मदेवी ।

हिन्दू धीरांगनाओंके अद्भुत चरित्रोंमें मेवाडकी महारानी कर्मदेवीका वृत्तांतभी जाननेयोग्यहै । सन् ११८३ ई० अर्थात् आजसे ७०० वर्ष पहिले जब शहाबुद्दीनगोरीने भारतवर्षकी दूसरी चढाईमें शहर-दिल्लीपर आक्रमण कियाथा, उससमयअपने मित्र दिल्लीपति पृथ्वीराज चौहानकी सहायता अथवा स्वदेश रक्षाके निमित्त मेवाडके महारानी समरासिंह अपनी सेनाले पानीपतके मैदानमें आगे बढेये । इस युद्धमें पृथ्वीराज चौहान और रानी समरासिंहने तीन दिनतक अपने पूर्ण

पराक्रमसे संग्राम कियाथा, किन्तु अन्तको चौथेदिन निरुपाय हो शरीर त्यागदिया । इसवार शहाबुद्दीनगोरीकी विजय हुई, उसने एक-वारही दिल्लीपर अधिकार करलिया । तदनन्तर मेवाडपरभी चढाईकी । मेवाडमें हाहाकार मच उठा । मेवाडकी गद्दीका अधिकारी करण सिंह उससमय बालकथा और राज्य विना राजाके अनाथके समान होरहाथा ।

राना समरासिंहके मरनेपर रानी कर्मदेवी गद्दीपर बैठकर अपनी वैधव्य स्थितिसे समयको वितारहीथी । परन्तु दुःखसे कायर होकरभी वह असावधान न थी यद्यपि उसके हृदयमें दुःखका घाव ताजाही था। मेवाडपतिके मरनेसे उसकी संचितकीहुई प्रतिष्ठाकी कीर्तिको रखनेके निमित्त रानी स्वयंही यत्न करने लगी और एक शूरवीर सिपाहीके वस्त्र पहिन युद्धभूमिमें जा खडीहुई 'समर्थको सहायता प्राप्तही होतीहै, इस कथावतके अनुसार बहुतसे राजपूत प्रचंड आवेशसे उभर कर रानीके साथ युद्धभूमिमें विराजमान हुए । प्रचण्ड युद्धके उपरांत रानीकोही अंतिम विजय मिली और राजपूतोंने शहाबुद्दीनके कुमार कुतबुद्दीनको आमेरसे आगेतक भगादिया । उसकी समस्त सेना कटगई और अन्या-याचरण तथा लूटमारके भयसे मेवाडकी प्रजाने छुटकारा पाया ।

इसप्रकार विधवा होकर वीरनारिने इस राज्यकी रक्षाकर यश प्राप्त किया धैर्य तथा पराक्रमके कारणहा इतिहासोंमें उसका नाम अमर होगयाहै ।

मीनल देवी ।

चन्द्रपुरका राज्य कर्नाटक प्रांतमेंहै वहांके राजा जयकेशीकी पुत्री यह मीनलदेवीथी । अठारहवर्षका अवस्थामें उसका व्याह गुजरातके राजा करणके साथ राजपूतरीतिके अनुसारखांडसे हुआथा । इससमय वह एक कुलीन कुलबधूके योग्यही अनेक उत्तमगुणोंसे शोभितथी; और देखावभी साधारणरीतिसे भलाथा । जब वह विवाहितहो पाटन-

में आई, तब उसके स्वरूपका वर्णन जैसा भाटके मुंहसे करणने सुनाया वैसा उसको न समझकर अत्यंत शोकित हुआ और क्षणभरमेंही उससे विमुख रहने लगा । इसकारण रानी मीनलदेवी तथा राज्यमाता उदयमतिकोभी अति संताप हुआ और वह कुमारको प्रेममर्यादापूर्वक समझाने लगी; परन्तु करणके मनमें उसका कुछभी प्रभाव न हुआ । उसने नतो दूसरा विवाहही किया और न किसी दूसरीस्त्रीके प्रेमपाशमेंही पडा । संसारसे विरक्त होगया, उसको सैकड़ों मनुष्योंने विवाहकरनेका कहा परन्तु उसने किसीकीभी बात न मानी । कुमारकी ऐसी दशासे निर्दोष मीनलदेवीको महासंताप होने लगा । वह रात दिन पडीहुई वारंवार श्वास लिया करती और भाग्यपर हाथ रख मनहीमनमें झुलसा करती थी। खानपान या वस्त्र अलङ्कार कुछभी उसे भला न लगता था। राज्यसुख वैभव विषके समान लगतेथे और चित्त कहींभी न लगता था ।

किसीप्रकारसेभी कुमार करणके विचारमें परिवर्तन न होता देखकर मीनलदेवी तथा राज्यमाता उदयमतिने आगमें जलकर मरजानेका विचार किया । उनके इस विचारको सुनतेही योग्य प्रधानोंने समझा बुझाकर निषेध किया और इस घोर कृत्यसे रोकलिया और कोई यत्न करके स्त्री पुरुषके बीचमें प्रेम करादिया । यद्यपि मीनलदेवी बहुत रूपवान नथी परन्तु शिक्षित विद्वान बुद्धिमान और राज्यमंदिरकी शोभा बढानेवाली लक्ष्मीदेवीके समानथी, इन गुणोंका कुमार करणका पूर्ण अनुभव हुआ और दैवयोगसे या मीनलदेवीके प्रारब्धबलसे स्त्रीपुरुषोंमें ऐसा प्रेम उत्पन्नहुआ कि जैसा अनन्यप्रेम कुछही एक भाग्यशाली मनुष्योंको प्राप्त होताहै । गुणवती सति मीनलदेवीनित्य मधुर २ गान गारेकर नवीन २ आनंद उत्पन्न कराने लगी और करणके वैरागी चित्तको शुद्ध शृङ्गारी बनाडाला । राजनीति और राजकाजका मीनलदेवीको अच्छा अनुभवथा इसकारण राज्यप्रकरणी इतिहासोंकी सुन्दर वार्तासे पतिको प्रसन्न रखती; इसही प्रकार उसके हृदयमें अत्यन्त दयाभीथी इसकारण नित्य दान धर्मके कामोंका और उससे होतेहुए लाभोंका वर्णन सदैव करणसे किया करती थी ।

कुछेक दिनोंके उपरांत इस उत्तम भार्यासे सिद्धराज जयसिंहका जन्म हुआ । जब जयसिंह दशवर्षका था तब राजा करणका परलोकगमन हुआ । उस समय राज्यकार्य चलाने तथा कुमारके शिक्षित करनेका वृहत् कार्य मीनलदेवीने स्वयंहीं उठाया । पूर्ण राज्यभक्त, विद्वान और व्यवहार कुशल तीन सभासदोंकी परीक्षाकर राज्यकार्यके भारका कितना एक अधिकार उनके हाथमें सौंपा और स्वयंभी दृढतापूर्वक उनके कार्योंपर दृष्टि रखनेलगी । जैसा कुमारको विद्या पढाय शिक्षित करनेमें चेष्टा करती वैसाही उसका शरीर दृढ करनेमेंभी ध्यान रखती । इसकारण उसके मनोबलके साथ २ शरीर संपत्तिमेंभी अधिकता हुई सद्गुण सम्पन्न एक राजकुमार बनाथा । पन्द्रह वर्षकी अवस्थामें राज्य माता मीनलदेवीके साथ सिद्धराजने समस्त गुजरातमें भ्रमणकर प्रत्येक स्थानोंकी जानकारी प्राप्त करली और इसही बीचमें मनुष्योंके लाभ पहुँचानेको बावडी, कुए, तालाब, धर्मशाला आदि बनाकर धर्मके कार्यभी किये तदनंतर वह २ श्रेष्ठकार्य करने लगा कि जिससे प्रजा सन्तुष्ट और सुखीरहे । इस धर्मवीरकुमार सिद्धराजने इन सब बातोंको ऐसा कर दिखाया कि जिससे पवित्र राजमाता मीनलदेवीकी कीर्तिमेंभी अधिक वृद्धि हुई ।

इस बातको हुए आठसौ वर्षसेभी अधिक बीतगये, परन्तु उसका स्मरण स्तंभरूपी कार्य समस्त गुजरातकी पवित्रभूमिमें अवतक वैसाका वैसाही स्थिररहे । विरक्त हुए पतिके मनको समाधान करनेमें, उसकी ओर अचलभक्तिभाव रखनेमें, विधानीति धर्मसे प्राणपतिको प्रसन्न करनेमें, बालकको शिक्षित और शूर करनेमें तथा व्यवहार कुशल बनानेमें, निर्मल नीतिके अनुसार धर्मकरनेमें तथा परमार्थके यथार्थ काम कर जनहितकारी होनेमें महारानी मीनलदेवी धर्मपत्नियों तथा राज्यपत्नियोंमेंभी दृष्टांतरूप होगई हैं । सिद्धराजकी उदारता और धार्मिक वृत्तिको देख अनुभवी मनुष्य दानेश्वरी राजा करणकी उपमा

देंने लगे और माता भीनलदेवीकी स्तुति कर २ अन्य बालकोंके उद्देश्यसे कहने लगे कि,—

जननी जनमहि हरिभगत, क्या दाता क्या शूर ।

नाहिंतो रहवहि बांझनी, नाहिं खोवे निज नूर ।

सर्दार वाई ।

गुजरातकी राजधानी अनहलपुर पाटनसे ईशानकोणकी ओर वसेहुए रानीपुरनामक नगरमें कल्याणवंशके राजपूत रहतेथे । उसवंशके और उसेही नगरके राजा खेमराजकी पुत्री यह सर्दारवाइ थी । उसके जन्मआदिका स्पष्ट २ वृत्तांत नहीं जान पडता, परन्तु वह समय सन् १२०० ई० का था । इस समय गुजरातका सूबा दिल्लीके बादशाहके अधिकारमें था परन्तु तौभी राजपूतोंके अधिकारमें बहुतसे छोटे बड़े स्थानथे ।

पाटनमें बादशाही प्रतिनिधि (सूबेदार) रहमतखां कर देनेवाले राजाओंसे कर उगाहनेको कुछ थोड़ीसी सेना लेकर रहताथा। एकसमय वह कर उगाहते २ रानीपुरमें आ पहुंचा और शहरके बाहर सेनासहित अपना डेराडाला । खेमराजने उसका भलीप्रकारसे सत्कार किया । सूबेदारके आनेसे एक दिन शहरके बाहर खेल तमाशे होरहेथे । उसके देखनेके निमित्त शहरके समस्त मनुष्य बाहर गये, केवल स्त्रियेही स्त्रिये वरन् उनमेंभी मुख्यकर कुलीन स्त्रियेही शहरमें रहगईयां । पुरुषोंके बाहर जानेपर स्त्रियोंको स्वच्छन्दतापूर्वक भ्रमणका समय मिला । इससमय अवसर पाय एक नवयोवना बालाभी अपने साथ एक दो सहेलियों तथा अपने छोटेभाई वहिनको ले महलकी समीपस्थ फूटवाटिकामें सन्ध्याके समय बैठीथी । सूबेदार रहमतखांभी इसही समय शिकार करके लौटा आताथा उसके साथ केवल एक सवारथा । शहरकी शून्याकार स्थितिके देखनेकी इच्छासे तथा स्त्रियोंके स्वल्प देखनेकी लालसासे वह अपने घोडेको शहरमेंसे लेगया । जब वह रंगमह-

लके समीप आया तो पहिले उसकी दृष्टि इसही नवयौवनापर पड़ी । उसके देखतेही आँखें पलहो उठीं और शहरकी दूसरी सुन्दरताको न देखतेहुए अन्यके समान अपने डेरेको चलागया । सवारको आताहुआ देख उस बालाने महलमें जानेके निमित्त शीघ्रता की, परन्तु देखते २ वह विचारी यवनोंकी दृष्टिको विषय होगई । शीघ्रता करनेसे उसके माथेकी साडी खिसकगई इसकारण रहमतखाँ उसके मुख और वेणीको भलीप्रकारसे देखसका । वह अपने डेरेमें तो गया परन्तु चित्ततो उस सुन्दरीकीही ओर खिंचगयाथा इसकारण व्याकुलचित्तसे इधर उधर घूमने तथा अपने सेवकोंद्वारा उसके प्राप्त करनेके यत्नको खोजने लगा । अन्तमें खेमराजके पुत्र मूलराजकी मूर्खतासेही अपनी कार्यसिद्धि के होनेका विचार किया, कौतुक समाप्त होनेके पीछे वृद्धराजा खेमराजको तो नगरमें भेजा और मूलराजको अपने डेरेमें चित्त बहलानेके निमित्त रहजानेको कहा, अतएव मूलराज वहीं रहगया । तदनन्तर उस यवनने उसे भली भाँतिसे खाने पीनेकी लहरमें चढाय, मदिरा पिलाय जुआ खिलानेको बैठाला । हारजीत होते २ जुआ बढगया, और एकपर एक बाजी होने लगी । अन्तको एक बाजीमें रहमतखाँने कहा कि,—जो इसवार तुम जीतो तो मैं तुमको उत्तरदेश जीतमें देदूंगा और जो मैं जीतूँ तुम अपनी वहिन सुझको जीतमें देदो । नशेमें उसने इस दारुण प्रतिज्ञाको स्वीकार किया । खेलते २ बाजीके अन्तमें मूलराज हारा । तदनन्तर कुछ कालमें जब चित्त स्वस्थ हुआ तब वह अपने घरगया ।

जिस समय मूलराज घर आया उस समय अर्द्धरात्रि होगईथी । उसकी रानी रूपादे पतिके आनेकी बात देखरहीथी । मूलराजको झूमते झामते आता हुआ देख रानी मनमें कुछेक हँसी, परन्तु नियमानुसार उसका सत्कार न किया । वह विछौनेमें लेट तो रहा, परन्तु अपने किये हुए कृत्यके विचारमें ऐसा पछिताया कि उसे निद्रातक न आई । वह इसही धुनमें पडगया कि यह बात अपनी स्त्रीसे कहूँ या नहीं ।

सोचते २ अन्तमें विचार किया कि प्रातःकाल तो यह सब बात प्रगट होही जायगी, अतएव अब कहनेमें हानिही क्याहै ? ऐसा निश्चयकर उसने छावनीमें बीती हुई सब वार्ता शोकातुरहो रानीसे कही इन बातों के सुनतेही रानी रूपादेके रोम २ में क्रोध व्याप्त होगया और मूलराज का तिरस्कार करतीहुई बोल उठी; अरे विक्षित ! तेरे जीवनका धिक्कार है ! तुझसे विवाहकर मैंने अपने कुलको लजाया, एक नीचसे नीच मनुष्य भी ऐसा कार्य नहीं करता कि जैसा तूने राजपूत होकर किया है, तूने समस्त राजपूतोंके कार्योंमें कलंक लगादिया । जिस कल्याणवंशमें आजतक एक भी छिद्र न था, उसमें तुझ सराखे कायर मनुष्यने एक बड़ीभारी अपकीर्ति लगाई । तुझसमान स्वामीकी रानी कहलोनकी अपेक्षामें अपने वैधव्यपनेको भला गिनती दूं ! जा ! आजमे अपना मुख काला कर, अब तुझे अपनी सूरत न दिखाना जबतक शूरराजपूताक अङ्क टुकड़े २ न होजायंगे तबतक सूवा और तेरे समान कायर पुरुष सर्दारवाड़की ओर आंखतक नहीं उठा सकते हैं ।

रानी रूपादे उसका इसप्रकारसे तिरस्कारकर वहांसे उठ तत्काल राजमहलमें चलीगई । दूसरे दिन प्रातःकाल रहमतखाने सर्दारवाड़ को बुलाभेजा और पालकी, म्याना, वाजा तथा सिपाही राजमहलके नीचे आ खड़े हुए । सर्दारवाड़ने प्रातःकाल उठकर झरोखेसे देखा तो सुखपाल तथा सवारोंको देखकर आश्चर्यमें होगई । उसने अपनी भोजाई रानी रूपादेको बुलाकर पूछा कि, "यह क्या तमाशा है।" देखतेही रानी रूपादे समझगई और विचारपूर्वक कहने लगी कि, "जो मैं ऐसा जानती कि यह होनेवाला है तो रात्रिकोही समुरजीसे बातचीत करती, परन्तु तौभी कुछ खटका नहीं है, सुवा कुछ वृथाही राजाजीकी प्रतिष्ठापर हाथ न डालेगा । यदि डालेगा तो बड़ी विपत्ति होगी।" ऐसे विचारमें निमग्न हुआ देख सर्दारवाड़ उससे बारंबार पूछनेलगा तब अंतमें रानी रूपादे बोली कि,— "बहन ! तुमसे कुछ कहनेको भी

जाँभ बाहर नहीं निकलती और बिना कहे कार्य भी नहीं चलता । ” यह कह रात्रिका समस्त वृत्तांत सुनाया भौजाईकी बातें सुनातेही उसके मनम भयहुआ सारा शरीर कांपनेलगा, परंतु उसमें यथार्थ रजपूतपन था इसकारण धैर्य धरकर बोल उठी “भाभी! यह कुछ सरल बात नहीं कि वह मुझे अपनी कर मेरी लाजले क्योंकि राजपूत अबभी जीवित हैं । ” ऐसा कह वह अपने घरकी एक कक्षामें जा बैठी और वहां पछिताने लगी । वह अपने रूप और लावण्यको धिक्कार देनेलगी और भाईकी मूर्खतापरभी शोचकिया ।

रहमतखांके वारंवार मनुष्य जब भेजनेपरभी कुछ कार्य न निकला तब उसने खेमराजको पत्र लिखा और उसमें अपनी जीतमें प्राप्त हुई, उसकी कन्याको मांग पठाया ! पत्र पहुंचतेही राजपूतोंमें खलबली पडगई और वे सब अपनी लाज तथा कीर्ति रखनेको शस्त्रबांध बाहर निकलआये और उत्तरमें केवल सर्दारवाईके निमित्त आयेहुए तुर्कको बांधरक्खा ! छावनीमें इसबातका समाचार पहुंचतेही रहमतखाने कुछ मुसलमानोंको ले रानीपुरपर आक्रमणकिया । दुर्गका द्वार बंद कर राजपूत लडतेथे और शत्रुओंको घुसने नहीं देतेथे । जब किसीप्रकारसेभी रहमतखां युद्धमें नजीतसका और उसके बहुतसे सिपाही मारेगये तब मूलराजके तोडनेका विचार किया। उसको भय तथा लोभ दिलाया। अंतमें मूलराजने पृथक ही फूटकर दुर्गका जीणभाग बतादिया, कि जिसको तोडकर यवनशहरमें घुस-पडे । इस व्यवस्थाके जानतेही राजपूत पीछे लौटे । इतनेमें वहभी द्वारखोल टीडिदलके समान आय परस्पर तलवार चलानेलेगे । सर्दारवाईके महलके आसपास खुलेशस्त्र हाथमें ले राजपूतवालागण क्षत्रियाणिभी खडीथीं । मुसलमानों तथा क्षत्रियोंने बडाभारी युद्धकिया परन्तु अंतमें उन सब मनुष्योंको हटाय यवनलोग महलमें घुसे क्षत्रानियोंभी भाला, कुहाडी, तलवार तथा संगीनआदि जो अस्त्र शस्त्र हाथमें आये उनको ले वहादुरीसे लडनेलगी । उसमें मूलराजकी रानी रूपादेने

मुख्यभाग लियाथा । जिसने आंगनसे बाहर पैर नहीं निकाला, वह माँझपर खुले हुए केश फैलाये, कालिकाके समान स्वरूप दिखातीहुई, असुरोंसे युद्ध करती स्वयंही शस्त्रोंका प्रहार कररहीथी । उसके समस्त वस्त्र रक्तसे भीगगयेथे और 'मारो ! मारो' के अतिरिक्त और कोई दूसरा शब्द मुखसे बाहर नहीं निकलताथा । वह भ्रुकुटी चढाय क्रोधपूर्वक असुरोंके मस्तकोंको खपाखप काटरहीथी । कितनीदेरतक बराबर कडा युद्ध होतारहा परन्तु उन शूरवीर वालाओंने पीठ न दिखाई । इतने में मूलराजभी घोडेपर बैठआ चौकमें आपहुंचा । उसको देखतेही जैसे देवी महिपासुरके मारनेको उछली वैसेही बडे आवेशसे रानी रूपादेने हाथमें नंगीतलवारले उछलकर उसपर प्रहार किया । उसने प्रहारतो किया परन्तु देवयोगसे वह घोडेकी गर्दनपर लगा और मूलराज बचगया । अपनीस्त्रीकी तलवार चमकती हुई देखकर मूलराज बोल उठा,— "हैंहैं ! राणीरूपादे ! यह क्या ? यह तो मैं हूँ ।" ऐसा कह वह अपनी तलवारले उसे रोकनेगया, परन्तु उसका एकभी शब्द न सुनकर रानीने फिर उसपर प्रहारकिया । परन्तु उस प्रहारकेभी खाली जानेपर रूपादे ने कहा,— "जा कायर ! तेरी आयुने तुझको बचायाहै । तुझ जैसे कायरके ऊपर फिर प्रहार करना मेरी समान राजपूतानियोंको नहीं शोभादेता, नहीं तो देखलेती कि तू कैसे जीवित जाताहै !"

इतनाकह उसने अपने हाथसे अपने पेटमें कटार मारली । क्योंकि यदि ऐसा न करती तो दुष्टोंके हाथमें जीवित बंदी होजानेका समय आन पहुँचाथा । अंतमें राजपूतोंके हारजानेपर रहमतखां हाथीके ऊपर बैठ महलमें आया और वहां पहुंचतेही वृद्धराजा उसकीरानी, सर्दारवाई तथा मूलराजको बंदीकर अपन डेरेको गया और वहांसे एक साथ पाटनकी ओर सिधारा ।

चारोंको बंदी बनाय रहमतखां पाटनकीओर चला । वह योग्य स्थानोंपर डेरा करताथा चारोंजन पृथक् २ रक्त्ते जातेथे, उन सबपर चौकी पहरा रहता था । सर्दारवाईके ऊपर उसका चित्त लगही रहा था, परन्तु छेड़ीहुई बाधिनके सामने जानेका उसको साहस न हुआ ।

जब मार्ग चलते हुये तीनदिन बीतगये तब चौथे दिन रहमतखाने सद्दारवाईसे कहला भेजा कि,—“आजरात मैं तुम्हारे डेरेमें रहूंगा ।” यह सुनकर सद्दारवाई पहिले तो दुःखितहुई परन्तु फिर पीछेसे धैर्य धर उसके छलनेका उपाय रचा । सूबेदारको प्रसन्नतापूर्वक अपने डेरेमें आनेको कह स्वयंभी शृंगार करनेलगी । इस समाचारके सुनतेही खांसाहवने भी अपने वनावमें न्यूनता न रक्खी सायंकालको सज सजाकर सद्दारवाईके डेरेपर पहुँचे । तम्बूके भीतर जातेही वह स्तब्ध हो जड़के समान निश्चेष्ट सा खड़ाहो रहा सद्दारवाईने कपटपूर्वक उस खड़ेहुएका सत्कारकर पलंगपर विठाया और स्वयं उसके सामनेखड़ी हो रही । खांसाहव अपनेको बहिस्तमें समझनेलगे । हास्यविनोदकी बातोंहीवातोंमें सद्दारवाईने उसे पागल बना दिया और अपने फंदेमें फँसा कुमारीने कहा कि, “विना इसका प्याला पिये प्रेमका रंग नहीं उत्पन्नहोता, अतएव मद्य मँगाना चाहिये । कुमारीके यह कहतेही शराव और गिलास लानेकी आज्ञादी आज्ञाहोतेही गिलास और शराव आ पहुँची । सद्दारवाईने गिलासभरकर खांको दिया आनन्दकी लहरमें उसने भलीप्रकारसे शराव पी । जब सद्दारवाईसे पीनेको कहा तब सद्दारवाईने उत्तर दिया कि मुझे इसके पीनेकी टेव नहींहै अतएव क्षमा कीजिये, यह सुनकर रहमतखां कह उठा कि टेव पड़नेपर तो इस प्रसन्नता पूर्वक पिया करोगी जिस दुष्ट इच्छासे यह बैठाथा, उसकी वही मनोवृत्ति चंचलहुई और वह सद्दारवाईका स्पर्श करनेको उठा परन्तु सद्दारवाई तत्कालही खिसक गई और बोली कि,—“आजका दिन जानेदो; क्योंकि मेरे लियेहुए व्रतमें केवल आजकाही दिन शेष है कलसे कार्य आपकी इच्छानुसार होगा ।” अतएव उसकी बातको न टालकर सूबेदार शान्त हुआ, और मद्यकी लहरोंमें निमग्न होताहुआ पलंगपर जा सोया ।

सद्दारवाईने पहिलेसेही संकल्पकर रक्खा था कि इसके निद्रावस्था होतेही मैं भागजाऊँगी मेरे भागजानेसे वृद्ध माता पिताकी दुर्दशा

तो होगी, परन्तु मेरा सतीत्वधर्म तो नष्ट होनेसे बचेगा । खांको निद्रावश देख उसने झुपचाप बाहर आकर देखा तो जहां तहां पहरेदार भी सो रहे थे । उसने एक सिपाहीके वस्त्र उतार धीरेसे तम्बूमें आय पहिन लिये । फिर पीछे तम्बूको फाड़ उसमें एक छिद्रकर धीरे २ वहांसे चली गई ! वह रातोंरात दशवीशकोस निकल गई । प्रातःकाल होते २ वह एक पहाड़ी नालेके समीप पहुंची, तब उसने अपने वस्त्रोंको छोड़ जोगनका वेश धारण किया । इतनेमें फिरते २ उसे एक वृद्ध संत पुरुषका आश्रम मिला, वहां जाकर गुप्तरीतिसे आश्रम लिया ।

प्रातःकाल होतेही सूत्रा उठकर देखताहै तो केवल वस्त्रही वस्त्र तम्बूमें पडे हुएहैं और सर्दारवाईका पता नहीं ! यह देखतेही पहरेदारों पर अत्यन्त क्रोधित हुआ, परन्तु अब क्या वशहै ? तत्कालही उसने कितने एक सवारोंको तैयारकर उनके साथ मूलराजकोभी उसकी खोजको भेजा और स्वयं पाटनकी ओर गया ।

योगिनीका वेशधारण किये सर्दारवाई महात्माके आश्रममें भस्म लगाये बैठीथी । इतनेमें कोई एक राजकुमार शिकारसे श्रमितहो विश्राम लेनेको वहां पहुंचा । वह इस नवयौवनावालाको जोगिनी बना हुआ देख विस्मित हुआ, परन्तु उससे कुछ पूछनेका अवकाश न मिला । इतनेमें महात्मा समाधिसे उठ अपने नित्यकर्म करनेके निमित्त आश्रमसे बाहरगये । एकांत समय देख राजकुमारने वालासे उसका वृत्तान्त पूछा । यह सुनतेही वह कुमारी गद्गद होगई और उसके नेत्रोंमें जल भरआया, उसने उससे अपनी समस्त विपत् कहानी कह सुनायी । पूछनेसे पहिले दुःखमें भाग लेनेका राजकुमारने वचन दियाथा इसकारण सर्दारवाईका वृत्तान्त सुनतेही वह दुःखिततो हुआ परन्तु क्षत्रियपुत्र होनेके कारण आवेश चढ आया, उसने सर्दारवाईके सन्मुख प्रतिज्ञाकी कि, "आज से तीन अठवाडैके उपरान्त पाटनमेंसे चादशाहीकी जड न उखाड-डालूं तो फिरसे शस्त्र न बांधूंगा ।" उसकी वीरतासे भरीपैसी बाणी सुन सर्दारवाईके मुखपरसे शोककी घटा हटगयी और दोनोंजन

दाम्पत्यभावमें अनुरागी हुआ उसही समय उसने मानसिक विचार किया । इतनेमें योगिराजने बाहरसे आकर राजकुमा दी । पृथक् होनेमें यह निश्चय हुआ कि, — “सर्दारवाई तीन पीछे आरासुरी अम्बा माताके मार्गमें इस राजकुमारकी

इसप्रकारसे प्रतिज्ञा कर वह चन्द्रावतीनगरीका राजकु हं चला । आरासुरीधाममें पहुंचनेके निमित्त जो वचन हुआ वीतजानेपर दो तीन दिनके उपरान्त उस योगिनीने योग आश्रमको छोड़ा । चलते २ सायंकाल होगई थी और वह एक नालेको पारकर रही थी, कि इतनेमें उसने घुडसवारोंके देखा । देखतेही उसके चित्तमें संदेह हुआ और समझलिया मेरेही पकड़नेको आते होंगे, सवार कुछ उसके पकड़नेको परन्तु अनायास भेंट होगई । नाला उतरते समय ज्योंही पीछेको देखा तैसेही एक मनुष्यको संदेह हुआ, दूसरेने पी और तीसरेने उसको पकड़लिया । पीछे उसको बांधकर थे गांवतक लाये । वहां उसे लकड़ीके एक छिद्रवाले दृढ संदूकको गाडीके ऊपर डाल वहांसे चलते हुए ! मार्गमें आया, वहां सब सिपाही खानेपीनेको बैठे। उससमय वह स का परामर्श करनेलगे कि इस पराक्रमका पुरस्कार किसेमि परामर्शमें बात बढते २ एक दूसरेसे झगडा होनेलगा । झ परस्परमें मारपीट की नौबत आगई अंतमें एक बलवान सबको मारकाटकर गाडीमें बैठे हुए गाडीवान तकको मार मियांजी अकेले बैठे हुए अपने पुरस्कारका विचार कि इतनेमें एकचीता पीछेसे आय मियांजीपर आक्रमण भोग लगागया । रात्रिमें उसशिकारी पशुने सर्दारवाईपरभ किया, परन्तु सन्दूक दृढ थी, इसकारण वह गाडीपरसे गिरनेप और सर्दारवाई ईश्वरेच्छासे बचगई दिन चढतेही वहांपर गोंके झुंडके झुंड आने लगे । उनके उपद्रवको देख पहाड

नामक जंगली मनुष्य वहांपर आये और उस संदूकको देख आश्चर्य करने लगे । पहिले तो वहलोग चौकत्रे हुए परन्तु फिर सर्दारवाईके बुलानेसे समीप आये और उसको वैसीकी वैसीही संदूकमें बन्दकिये अम्बाभवानीके समीप लेगये वहां पहुँच सन्दूक पुजेरीको जा साँपा । पुजेरीने ज्योंही सन्दूकखोला त्योंही सर्दारवाईने निकल कर पुजेरीको अपना हार देदिया । पुजेरीने भाउंडोंको कुछ दे दिलाकर विदाकिया और सर्दारवाईको गुप्तरीतिसे अपने अधिकारमें रक्खा ।

नियतसमय पूर्णहोजाने पर वचन पालनेमें तत्परहुआ वैरीसिंह पहिले स्वयं न आया वरन् दश राजपूतसवारोंको सुखपालले अम्बार्जामें सर्दारवाईके लेनेको भेजा । पुजेरीने उन्हें सर्दारवाईको न दिया । इसकारण वैरीसिंह स्वयंही आया, परन्तु पुजेरीने उसेभी पहिले तो कुछ खोज न दी परन्तु जब उसको पूर्णनिश्चय होगया तब वह वैरीसिंहको पृथ्वीके भीतरकी एक सुरंगमें लेगया । वैरीसिंहने राजकन्याको उसके बस्त्र दिये और पाहिनकर बाहर आनेको कहा, परन्तु यह बात सर्दारवाईने स्वीकार न की, वह पुरुषका वेशधारण कर युद्धमें साथचलनेको तइयारहुई । वरन् अपनेही हाथसे रहमतखांको मारनेका प्रणकिया । जारासुरी अम्बाभवानीकी स्तुतिकर दोनोंने अपने २ घोडोंको आगे चलाया और अपनी सेनासे मिल एक साथ पाटनमें आये ।

उसही दिन सर्दारवाईके माता पिताको रहमतखाने फाँसी देनेकी आज्ञादीथी क्योंकि उनसे मुसलमानी धर्मको ग्रहण करनेकेलिये कहा परन्तु उन्होंने स्वीकार न किया । मनुष्य तथा खँसाहव मैदानमें और यह दोनों मनुष्य फाँसीके तरुतेपर खडे किये गयेथे । इस दृश्यको देखतेही वैरीसिंहने अपनी सेनाके दो भागकर एकमें सर्दारवाईको और दूसरेमें स्वयं रहकर उन सबपर आक्रमणकिया । उनमेंसे सर्दारवाईने अपनी सेनाको आगे बढाकर रहमतखांको घेर लिया और स्वयंही उस दुष्टके शिरको अपने हाथसे काट गिराया । मुसलमानगण भागने लगे परन्तु उसने सबको वीन २ कर मारा और माता पिताको लुटालिया ।

फिर पाटनके ऊपर अपनी जीतका डंका बजवाय दुहाई फेरवादी । मनुष्योंने इस शूर राजकुमारी सर्दारबाईका पट्टाभिषेककर उसकोही गद्दीपर बिठाया । सर्दारबाईके माता पिताने बैरीसिंहके पराक्रम तथा उपकारकी ओर दृष्टिकर मानसिक लजसे जुड़ेहुए जोडेका प्रत्यक्ष विवाहकर दिया । यद्यपि पट्टाभिषेक सर्दारबाईकाही हुआथा परन्तु राज्यका भार खेमराज तथा बैरीसिंहकेही हाथमें था और वही राजकाज चलातेथे ।

गुजरातकी बादशाहीका जाना और मुसलमानोंका हारना सुनतेही गुजरातकी लक्ष्मीसे विमुखहुए मुसलमानोंने फिरसे गुजरातपर चढाई करनेका निश्चयकिया और बादशाहने निश्चस्त सर्दार खुसरूखांको पैंतीसहजार मुसलमानोंकी एक बडी सेनादे युद्ध करनेको भेजा । थोडे ही दिनोंमें खुसरूखां चन्द्रावतीमें आ पहुँचा, क्योंकि बैरीसिंहके पितानेभी अपना राजकाज उसकेही हाथमें सौंपदियाथा, इसकारण चन्द्रावतीको ही मुख्यनगर बनायाथा । वह अपनी स्त्री सर्दारकुंवरकोले बापके राजमेंही रहताथा । चन्द्रावतीके समीप आकर खुसरूखांने छावनी डाली और वहाँके राजाको यह संदेशा भेजा कि;—यातो कर (खिराज) दो या युद्ध करनेको तइयारहो ।” चन्द्रावतीके राजपूत इस बातको सुनतेही युद्ध करनेको तइयार होगये परन्तु करदेना स्वीकार न किया । देखतेही देखते दशहजार राजपूतबीर इकट्ठे होगये और उन्होंने पहाडी मनुष्यों कोभी इसयुद्धका संदेशा भेजा इससे वे भी देशरक्षाके निमित्तयुद्ध करनेको नीचे उतर आये । पांचदिनतक दोनों ओरसे घोर युद्ध होता रहा, परन्तु मुसलमानोंकी सेनासे राजपूतगण विजय न पासके । अंतमें बैरीसिंहकी सेनामें जंगली मनुष्योंकी भरतीहुई, अतएव सेनाका बल बढजानेसे सातवें दिन संध्याको मुसलमानोंकी सेनाहारी । इसकारण खुसरूखांने संधि करनेका वाजा बजवादिया । उसके मनमे ऐसाही निश्चय होगया कि हठी और शूर राजपूतोंके सामने विनाकपट किये में नहीं जीतसकता, अतएव अभी युद्ध बंदरक्खूं और फिर सहायताके

निमित्त सेनाको बुलवाय इनसे युद्धकरूं। यह विचार कर उसने युद्ध बंद कर दिया। दो तीन दिनतक युद्ध बंद रहा, इतनेमें सहायताके निमित्त औरभी मुसलमान सेना आपहुंची। सेनाके आजानेपर मुसलमानोंने रात्रिके समयही राजपूतोंपर आक्रमण किया। राजपूत विचारे अभी भोजनपानीभी न करने पायेथे कि इतनेमें युद्ध आरंभ होगया। वैरीसिंहने साहसकर आगे बढ बहुत युद्धकिया तथा राजपूतोंको अत्यंतही उत्साह दिलाया। जिसप्रकार राजपूत उत्साहितथे उसही प्रकार मुसलमानभी आवेशम भरेहुएथे। अंतमें बहुतसे राजपूत कटगये और किल्लेके बाहर रहेहुए सबराजपूत वहीं पर प्रातःकाल होतेभारेगये। वैरीसिंहके भाई मानसिंहने भागकर वैरीसिंहके मारेजानेका समाचार कहा।

मानसिंहके इसवचनको सुनतेही सर्दारवाई मूर्च्छितहोकर पृथ्वीपर गिरपडी मानसिंहने उसपर जल छिडक पंखाकर सावधानकिया। जब मूर्च्छासे जागी तब मानसिंह उससे कहनेलगा कि,—“तुम इतना अधिक—शोक किसकारण करतीहो ? तुम्हारी गद्दी कहाँ जायगी ? रानियोंकी तो गद्दीही सबकुछहै, अतएव शोककरना छोडदो इन्द्र न रहे तो उसमें इन्द्रानीको क्या ? अर्थात् मेरा भाई मरगया तो क्या हुआ ? मतो तइयारहूँ ? अब तुम मेरी राजराणीहोगी और मेरे साथ रहकर उससेभी अधिक सुख पाओगी।” मानसिंहकी ऐसी लंपटतायुक्त बातें सुन सर्दारवाईके रोम २ में क्रोधान्नि फेलगई और वह लाल नेत्रकर बोलउठी कि,—“जो लंपट ! तेरा भाई मरगया है। और शत्रु शिरपर गाजरहाई ऐसे समयमें इसप्रकारके नीच वचन-कहतेहुए तुझे लाज नहीं आती ? तुझ समान कुलांगारको थिक्कारहै जैसे खरहा सिंहनीके भोगनेकी आशा रखता है वैसेही तेरा आशाभी है। सिंहकी गद्दीके ऊपर तेरे समान सियार शोभा नहीं देसकता। जा दुष्ट, मुंहकालाकर ! क्या करूं तू मेरा देवर है ! नहीं तो इस प्रकारकी बात करनेवालेका शिर अभी मेरे हाथसे काटा जाता।” इतनेमें किलेपरसेभी समाचार आया कि:—“वैरीसिंह युद्धमें मारा गया

हैं अब राजपूत नये सेनापतिको चाहते हैं, क्योंकि मुसलमान पानीकी लहरोंके समान आगेहीको बढे चले आरहे हैं।”

मानसिंहको पीछे लौट आया हुआ देख उसकी माता तथा भौजाईने उसका अत्यन्तही तिरस्कार किया। वैरीसिंहके मारेजानेपर राजपूत कोई नया सेनापति चाहनेलगे, परन्तु नपुंसक व निंदापात्र मानसिंहने कुछभी न सुना। जब मानसिंहने कुछभी ध्यान न दिया तब सदाईवाईने विचारा कि:—“मानसिंह तो कायर निकला, अतएव मुझकोही क्षत्रीपन रखना चाहिये ” तदनन्तर सदाईवाईने स्वयंही अपनी शूरता तथा पराक्रमके प्रगट करनेको सेनापति होनेका निश्चय किया। उसकी गोदमें आठ महीनेका पुत्रथा उसे सासकी गोदम डाल, आप अस्त्र शस्त्रोंसे सज्जितहो चुटैल हुई वाघिनके समान गर्जना करती हुई अपने केशोंको खोल बाहर निकली, उससमय देखनेसे जान पडताथा कि यह ब्रह्माण्डको निगल जायगी ! वह अपने ऐसे स्वरूपको धारण कर, घोडेके ऊपर बैठ, नंगी तलवार हाथमें ले, एक सहस्रवीर राजपूतोंके साथ हो स्वयंही किलेकी रक्षा करनेको विजलीके समान सपाटा भरती वहां आपहुंची। समस्त सेना किलेके आगे आई सदाईवाईने सबको विभक्तकर किलेके बुर्जबुर्जपर नियत किया। बंदूक तथा तीर कमटोंको ले राजपूत किलेपर तइयार रहे। और स्वयं १०० शूरसदाईवाईको साथले किलेके द्वारपर आखडीहुई। खुसरोखां अपनी सेनाको लाकर क्या देखताहै कि राजपूतभी युद्ध करनेको तइयार खडे हैं। और द्वारमें महाकालीके समान स्वरूपवान् राजपूतवालाभी सजी हुई खडी है। “पाटनकी गद्दीको इस राजपूतानीनेही उखाडा होगा। खुसरोखांकी यही अनुमान हुआ तथा उसके विकराल स्वरूपको देखतेही वह बेतके समान कांपनेलगा और उससमय भयसे उसका मुँह बन्द होगया। राजपूतोंके यहांभी बहुत सेनाथी यदि वह भैदानम आकर लडते तो अवश्य जीतजाते परन्तु खुसरोखांने राजपूतोंके उत्साहको देख अपनी बृहत सेनासे किलेको घेरलिया। यह घेरा एक महीने

तकरहा, इसकारण विना अन्नके सब भीतरवाले मनुष्योंमें हाहाकार पडगया । अपनी प्रजाको इस दुःखित अवस्थामें देख सर्दारवाड़को अत्यन्त दुःखहुआ । अंतमें उसने शूरसर्दारोंकी सभाकर सबके मारनेका निश्चयकिया । क्योंकि अब अंतमें विना पराजित हुए दूसरा कुछ यत्न ही नहीं है, तो फिर अब शेष क्या रक्खा जाय ? और पीडित प्रजा को दुःखसे क्यों लुटायाजाय ? अतएव अपने शत्रुओंसे छाती अडाकर लडना राजपूतोंने स्वीकारकर अपने स्त्री पुत्रोंको मारडाला और मुसलमानोंको अपनी अंतिम शूरता दिखानेको तत्परहुए । तत्कालही किलेका द्वारखोलागया, जिसप्रकार वनमेंसे भूँखा वाघ बकरोँके झुंडपर दृष्टताहै वैसेही राजपूतगण महागर्जनाकर मुसलमानोंपर दूटे । मध्याह्नकाल तक बडाही घोर युद्ध हुआ, दोनोंपक्षकी बहुतसी सेना मारीगई, सहस्रों शिर पृथ्वीपर लोटने लगे । तदनन्तर युद्ध होते २ अन्तमें सर्दार कुंवर और चार राजपूत शेष रहगये, उनमसे राजपूत तो मारही डालेगये परन्तु सर्दारकुंवरको जीवित पकड लियागया । खुसरोखां जीवित सर्दारकुंवरके मिलजानेसे अत्यन्तही प्रसन्न हुआ और दिल्लीकी बादशाही मिलनेके समान आनन्द पाया ।

शूरवीरवालाको खुसरोखां के तंत्रमें बन्दी करके लायागया, वहाँ विचश अवस्थामें पडी रही, परन्तु मरते २ भी उसने अपने सतीत्व-धर्मको न तोडा और खुसरोखां सर्दारकुंवरके पास आकर कहने लगा कि, “ तेरे माता पिताको धन्यहै ! तेरी शूरताके ऊपर मैं बहुत प्रसन्न हुआहूँ उसके बदलेमें तुझे आजसे अपनी पटरानी बनाऊंगा ।

राजपूतोंकातो इस शहरमेंसे अब बीजतकभी नाशहोगयाहै, अब तुझे लुडानेको कोई आनेवाला नहीं । मेरीजात मानले । दिल्लीके सूबका अब मुझकोही राज्यचलाना होगा, क्योंकि बादशाह सुवारक सिलजी तो केवल नाममात्रकोहीहै, इसकारण बादशाह या बजोर जो कुछ

हैं वह मैंही हूँ । मुबारकके पीछे दिल्लीकी गद्दीपर मैंही बैठूंगा, और योंभी बादशाह मेरे हाथकी पुतली है । अब तू मुझसे क्यों लाज करती है, बहुतसी राजपूतानियों बादशाहके महलमें हैं । जो मेरे वश हुई है उनके कुल तर गये हैं, तूभी अपने कुटुंबियोंका उद्धारकर तू कहेतो तेरे बालकको पाटनकी गद्दीपर बिठाऊँ और तर राज्यको दिल्लीसे स्वतंत्र बनाऊँ । मैं तुझपर मोहित होगया हूँ अतएव मेरी प्रार्थना स्वीकारकर । ”

खुसरोखांके इन वचनाको सुनतेही अशक्त अवस्थामें घायल पड़ा हुई सर्दारबाई उठ बैठी और आवेशमें आकर कहने लगी—
“अरे दुष्ट ! दूर रह मेरे शरीरका स्पर्श कर मुझे अपवित्र न कर । राजपूतानियोंका पाणिग्रहण करनेमें तुझे लाज नहीं आती ! करणधेलेकी कमलादेवी तथा देवलदेवीके समान मुझे न जानना; मेरे निमित्त तू अपनी आशाको छोड़ दे । जा, मेरे सामनेसे हट और अपने मुखको कालाकर । सावधान हो, अब ऐसी बात मुहसे न निकालना । ”

इस प्रकार बातें करते २ वह फिर मूर्च्छित होकर गिर पडी । उसही समय खुसरोखां उसके समीप गया और अपनी कामनाके पूर्ण करनेकी इच्छाकी । दुष्टके हाथका स्पर्श होतेही वीरांगना सर्दारकुंवर जाग्रत होगई और अपनी कमरमें जा गुप्तरीतिसे कटारी छुपीथी उसे निकाल ऐसे बलसे आघात किया कि उसका कलेजा निकल पडा । खुसरोखां अचैतन्यहोकर गिर गया, उसही समय सर्दारबाई तम्बूसे निकल नगरकी ओर चल दी ! थोड़ी दूर पहुँचतेही मूर्च्छित होकर फिर गिर पडी । इतनेमें भाट चारण कि जो वहां आरहेथे उसे मूर्च्छित हुआ देख रुक गये । थोड़ीही देरमें जब मूर्च्छाजगी तब वह उन चाणोंसे कहने लगी,—“मेरे ऊपर पानी डालो, मेरा स्पर्श चाण्डाल ने किया है । ” भाटोंने जल लाकर उसे स्नान कराया । उस समय वह

बोली कि, " तुम सबकी जय हो । मैं तुमको अपना पुत्र सौंपती हूँ, मेरे बूढ़े सासुससुरको दुःख न होने देना यह कहते २ उस वीर बालाने अपने प्राण त्यागदिये ।

वीरमती ।

रानी वीरमती दुकडोडाके राजा राजा राजकी पुत्री थी। साहस बल, पराक्रम, वीरता तथा पातिव्रतआदि गुणोंमें यह अत्यन्त प्रशंसनीय थी। उसका विवाह धारानगरके राजा उदयादित्यके पुत्र जगदेव वेशे हुआ था । जगदेव बुद्धि, शौर्य, विनय तथा न्यायमें बाल्यावस्थासेही निपुणथा. इस कारण पिताके राज्यमें उसकी कीर्ति फैलने लगी । राजा उदयादित्यभी उसकी योग्यताका वर्णन सुनकर मनमें प्रसन्नरहताथा, परन्तु अपनी, दूसरी स्त्रीके वशमें होनेसे उसके पाटवीकुमार रणधवलके ऊपर बाहिरसे कपटका प्रेम दिखाता था । जगदेवकी माताको आवश्यकीय व्ययके अनुसार द्रव्य दिया जाता था इसकारण वह अपने पुत्रको वस्त्रालंकारसे सुशोभित रखनेमें शक्तिमान न थी । पुत्र साधारणही वस्त्र पहिनताथा, एक दिन पिताने उसे साधारण वस्त्र पहिरे देख दुःखित चित्तसे अपने आभूषण, वस्त्र, घोडा तलवार, कटारआदि शस्त्र दिये । उसके ऊपर राजाकी प्रीतिजानकर दूसरी रानीने राजासे महाहठकी और उन दिये हुए पदार्थोंको लौटा लेनेका आग्रह किया ।

राजाने कहा;—हे रानी ! आग्रह न करो, दिये हुए पदार्थको नीच मनुष्यभी नहीं मांगते, फिर तो मैं देशपति होकर ऐसा कार्य कैसे करूँ ? तब रानीने कहा कि, चाहे दूसरे पदार्थ रहने दो परन्तु घोडा कल्लगी, तलवार तथा कटार तो मंगवाही लो । स्त्रीवश राजाने जगदेवसे उन पदार्थोंको लौटा मंगवाया जगदेवने पिताकी आज्ञामानकर उन पदार्थको लौटा दिया परन्तु अपना अपमान हुआजान, विदेश जाय प्रारब्धकी परीक्षा करना निश्चय किया । बालक जानकर माताने उसे

रांका परन्तु जगदेवकी तो पूर्ण इच्छा थी इसकारण वह आशीर्वाद ले विदा हुआ। मार्गमें ससुरका गांव आया, वहां अनजानसे एक बागमें घोड़ा बांधकर सो रहा। वह बाग राजाका था, इसकारण उसी समय राजकुमारी वीरमती सहेलियों समेत फिरनेको आई। कोई पुरुष घोड़ा बांधकर सोरहा है इस समाचारके पातेही राजकुमारीने एक दासीको भेजा कि जा देख आ, यह कौन है। दासीने जगदेवको देख राजकुमारी वीरमतीसे उसका समाचार कहा वीरमतीने एक वृक्षके पीछे खड़े हो दासीसे जगदेवके जगानेको कहा। दासीने उसे जगाकर पूछा,—‘महाराज! आप यहांपर अकेले किसप्रकारसे आये हैं? तब जगदेवने अपनी सब व्यवस्था कहसुनाई। उसकी बातें सुनतेही वृक्षके पीछे खडीहुई वीरमती बाहरनिकल आई और अपनेकोभी प्रदेशमें ले चलनेकी प्रार्थना करने लगी। दोनों आनंदसे मिले और बैठकर बातचीत करने लगे। इतनेमें एक दासीने दौडकर यह सब समाचार राजाको जा सुनाये, राजा सुनतेही वहां आय उनको लेगया और लेजाकर विधिवत् विवाह करदिया। ससुर तथा सालेने जगदेवसे वहीं रहनेकी विनतीकी, परन्तु धीर पुरुष अपने ससुरके घरमें पडे २ खाना क्या अच्छा समझतेहैं! उसने पांच सात दिन वहां ठहर सिद्धराजके समीप पाटन जानेकी इच्छाकी, और जानेकी तइयारीभी करली। रानी वीरमतीभी उसके साथ जानेको तइयार हुई। दोनोंके निमित्त उत्तम घोडे सजाये गये और जगदेवका सालाभी कुछ सवारले थोडीदूर तक पहुँचाने गया। थोडी दूर चलकर दो ओरको दोमार्ग मिले उनमेंसे एक मार्गतो समीपका था, और दूसरे मार्गसे जाने में कुछ फेर पडताथा। समीपवाले मार्गमें दो बाघ लगतेथे इसकारण कोईभी उस मार्गसे नहीं जाताथा, परन्तु जगदेवने उसही मार्गसे जाने का निश्चय किया। दोनोंने सबको पीछे लौटाय अपने घोडोंको उसहा और चलाया। सात आठ कोश निकल जानेपर वीरमतीने एक विकराल बाघिनको देखा उसने देखतेही अपने पतिसे कहा, जगदेव एकही

बाणसे उसका बधकर आगेको चला । इतनेम वाघभी दिखाई दिया । वह उसकोभी तीरके द्वारा मार देखते रे स्त्री समेत पाटन पहुँच । वहाँ वह दोनों बौड़े वीरमतीको साँप आप किसी उत्तम स्थानके खोजनेको शहरमें गया ।

वीरमती तालावपर बैठीथी कि इतनेमें एक जामोतीनामक वैद्यकी दासी पानी भरने आइ । उसने उसको अकेले देख बातोंहीबातोंमें सब नाम, ठाम, ठिकानाआदि पूँछलिया और तत्कालही वहाँसे अपनी स्वामिनीके पास गई । वहाँ जाय सब वृत्तांत कहा आर उसकी सुन्दरताकाभी वर्णन किया । शहरके कोतवालका पुत्र बडाही कुहुद्धि और लंपटथा । उसके बुरे कर्मके निमित्त किसी स्वरूपवतीस्त्रीके लानेका भार जामोतीने अपनेही शिरपर लियाथा, इस शिकारको जाया हुआ देख ठगवाजीसे अपने घर लानेकी इसने यह युक्तिकी कि अपने दश मनुष्यों तथा दास दासियाँके साथ स्वयं सिद्धराजकी रानी बन एक झमझमाते हुए रथपर बैठ शीघ्रतापूर्वक उसके समीप पहुँची वरन् उसको भुलावा दे रथपर विठाल अपने घर लेगई ! जामोती धनवानथी इसकारण उसका घरभी बडा विशालथा, उसके घरको देख उसकी बातोंपर वीरमतीकोभी विश्वास होआया । जामोतीने उसका भली प्रकारसे सत्कारकर भोजनभी तइयार कराया । परन्तु वीरमतीने कहा कि जबतक जगदेव न आवेंगे मैं भोजन न करूँगी, इसवातको सुन जामोतीने कहा कि जगदेवजी तो राजाजीके समीप गयेहैं और वहाँपर भोजन, नाच, तमाशा होरहा है, । इससमाचारको सुनकर वीरमती ने कुछ थोडासा भोजन किया । वीरमतीके भोजन करते न करते सायंकाल होगया—, परन्तु उस समय तकभी पतिके न आनेसे वह कुछ शंकित हुई । किन्तु जामोतीने ऐसा कपटजाल रचा कि उसकी शंकाको थोडी देरभी न ठहरने दिया । रात्रि होनेपर उसके निमित्त शयनगृह सजायागया, वहाँ वीरमतीको भेज दिया । वीरमतीके जातेही समझा रक्खा हुआ कोतवालका पुत्र एकदाय

उसके समीप शयनगृहमें घुसा, उसके घुसतेही शयनगृहका द्वार बन्द करलियागया ।

परपुरुषको अपने समीप आताहुआ देख कपटका होना जान वीर-मती घबडाई । 'मरूंगी या मारूंगी, परन्तु परपुरुषका मुँह न देखूंगी, ऐसी दृढताकर उसने एक नशेमें चकचूर हुए कोतवालके पुत्र लालियाकी कमरस कटार खींचली और उस पापीको नीचे पटक छातीपर चढवैठी !! लालियाने कहा कि मैं अब तुझे न छोडूंगा तू मुझे छोडदे, वीरमतीने कपटीकी बातोंको सत्यमान उसे छोडदिया । परन्तु वह दुष्ट तत्कालही उस निर्दोष वालासे विमुखही अन्यायाचरण करनेको तत्पर होगया । वीरमतीने—'शठं प्रति शठयंकुर्यात् ।' इसवाक्यका स्मरणकर स्त्रीचरित्र रचा,—अर्थात् लालियाको प्यारके वचनोंसे फांस उसको पलंग पर बिठा स्वयं उसके सन्मुख हाथजोडकर खडी होगई । थोडी देरके उपरांत वातचीतकर ऊपरीप्रेम दिखाय शरावकी बोतल उठाय भलीप्रकारसे पिलाय और उसे उल्लू बनादिया । उसनेभी एकगिलास शराव भरकर वीरमतीके पानेको दिया उसने इस बुद्धिमानोसे उस गिलासको टुकटादिया कि लालिया कुछभी न जानपाया । वीरमतीने उसे शरावके नशेमें अचेतन्य देख शीघ्रतापूर्वक उसकी कमरमेंसे कटार निकाल उसकी छातीमें मारा और यमपुरीको भेजदिया, शरीरके टुकडे २ कर उनटुकडोंको दोचार कपडोंमें लपेट खिडकीमेंसे मार्गमें फेंकदिया, और स्वयं द्वारको भीतरसे बन्दकर सिंहनीके समान बैठीरही ।

रातको चौकीमें फिरनेवाले सिपाही फिरते २ वहां आपहुंचे और उन गठडीमें बँधे हुए टुकडोंको किसी चोरकेमालकी गठडी जान थाने परलेगये । प्रातःकाल होतेही सिपाही उन गठडियोंको कोतवालके सामने लेगये । कोतवालने उन्हें खोलकर देखा तो मृतक शरीरके टुकडे निकले । खोजखाजकर देखनेसे उसको स्वयंही अपने पुत्रका विस्मय हुआ तदनंतर जब उसको घरम दूँडा तब जान पडा कि,—'वह रातकोतो जामोती वैश्याके घर गयाथा ।, जब वहां जाकर खोजकराई:गई

तब उसने स्वीकारकिया कि 'वह ऊपर सोता है जब जागेगा तब भेज दिया जायगा ।' परन्तु उसका बुलावा बड़ा कडाथा, इसकारण दासी जगाने गई । दासीका बोलें सुनतेही रानी वीरमतीने क्रोधितहो उत्तर दिया कि,—'रांड लुच्ची ! तूने अपने बापको स्वयंही मरवाकर मार्गमें फेंकवा दिया है । निर्लज्ज ! चावडेकी बेटीसे यह कपट कर तुझे क्या लाभमिला ! नीच ! मेरे प्रभार पतिको जब यह वृत्तांत ज्ञातहोगा तब देखना कि तेरी कैसी बुरी दशा होती है ? मैं अपने पतिकोही भजने वाली स्त्रीहूं तुझको शाप देतीहूं कि तेरा सत्यानाश जायगा और तेरी कुत्ते काँवेके समान मृत्यु होगी । दुष्टा एक नीच मनुष्यको मेरे यहां भेज दिया ! अब देखना कि तेरी क्या दशा होती है मैं यथार्थ चावडेकी पुत्री तभीहूं जब तुम एकएकको इस आचरणका फल अपनेही हाथोंसेटू ।

इतना सुनकर दासीतो मूर्च्छित होगई और जामोती तो मृतक तुल्यही होगई । सिपाहियोंने दौड़े जाकर यह सब वृत्तान्त कोतवालसे कहा । उसको सुनतेही कोतवालके क्रोधकी सीमा न रही, वह शीघ्रतापूर्वक जामोतीके घरगया । वहाँके किवाड भीतरसे दृढ़तापूर्वक बन्दथे केवल एक छोटीसी खिडकीथी, उसके ऊपर सीढ़ी लगाकर एक सिपाहीको उसने चढाया । सिपाहीने जैसेही शिर खिडकीमें डाला वैसेही वीरमतीने तलवारसे उसको काटलिया, शिरके कटतेही थड पृथ्वीपर जा गिरा । एकके पीछे एक चढनेवाले पांच सात वीर सिपाहियोंके शिरको वीरमतीने काट गिराया । कईएक सिपाहियोंके कटजानेमें सिपाही तथा कोतवाल कांप उठा । ऊपर चढनेका किसीको साहस न रहा । अन्तमें हारकर लुहारको बुलवाया और एक दूसरे सिपाहीसे महाराज सिद्धराजकोभी समाचार पहुंचाया । सिद्धराजने कहलाभेजा कि—'मैं आताहूं, अतएव सब थोड़ी देर तक स्थिररहो । कोई किसीप्रकारका कार्य न करे ।'

उधर जगदेवने गांवमें एक सुन्दर घरको ढूँढ तालाबपर आयदेखा ता वीरमती न मिली । कितने एक मनुष्योंके चरण चिह्न तथा अश्व और गाड़ी आदिकोंके चिह्नोंको देख जगदेवने जानलिया कि वीरमती किसके द्वारा ठगी गईहै । इसप्रकारसे चिंता करते २ वह किलेकी आर गया और सिद्धराजसे अभियोग करनेका निश्चय कर लिया । किले में घुसतेही पहिले सिद्धराजके अश्वपालसे बातचीत हुई उसने विदेशी तथा चतुर पुरुष जानकर पूछा । तब उसने अपनेको राजपूतजना सब बातें कहीं । अश्वपालने जगदेवको अपनी अश्वशालामें रख लिया, उसनेभी उसकी नौकरीको इसकारण स्वीकार करलिया कि सिद्धराजसे शीघ्रतापूर्वक मिलसकूंगा ।

कोतवालके सिपाहियोंको विदाकर सिद्धराज उस स्थानपर जाने को तइयार हुआ । सवारोंको संग चलनेकी आज्ञा हुई, उन सवारोंमें जगदेवभी था । सिद्धराज जामोतीवेश्याके घर आय, जिसकमरेमें वीरमतीथी—उस कमरेके द्वारके समीप जाय मुक्तकण्ठसे कहने लगा—‘हे भाई या बहन ! तुम कौनहो, किसकारण तुम्हें इतना उत्पात करना पडा ?’ जगदेवभी वहीं समीप खडाहुआ था । उसके शब्दको रानी वीरमतीने सुना । किवाडोंकी दरजोंसे देखकर वीरमतीको निश्चय होगया कि महाराज सिद्धराज स्वयंही हैं, जब उसे इसबातका निश्चय होगया तब उसने नामधामका परिचय, सबके वधका कारण इत्यादि सब वर्णन स्पष्ट २ कह सुनाया । उस समय जगदेवने जो राजाके पीछेही खडाथा आगे आकर कहा,—‘चावडी ! अब द्वार खोल, तुझे बहुत दुःख हुआ है ।’ वीरमतीने अपने पतिके शब्दको बारंबार सुन और पाहिचानकर तत्कालही द्वार खोलदिया । सिद्धराजने जाना कि यही जगदेवहै, तदनन्तर उसने वीरमतीसे कहा कि ‘मैं तुमको अपनी पुत्रीके समान मानताहूँ ।’

इसके उपरांत राजमहलसे सुखपाल मंगवाय यत्नपूर्वक उसको महलमें भेजदिया फिर कोतवाल तथा जामोतीवेश्याको कठोरदण्डदे

जगदेवको साथले राजसभामें गया । जगदेवने नौकरामें रहकर अपने अनेकपराक्रम दिखाय सिद्धराजको प्रसन्नकिया । कितने एकवर्ष वा-
तनेपर परस्पर वैमनस्य होजानेसे सिद्धराजसे विदाहो पिताके राज्यमें कुटुंब सहित चलाआया और वीरमतीकी कीर्ति बढी ।

कर्मदेवी ।

साधुनाम धारणकर केवल वैराग्यवृत्तिसे पेटभर साधना करनेवाले किसी पुरुषका नहीं बरन्, एक अटल शूरवीर साधुनामके राजकुमारकी धर्मशीलपत्नी कर्मदेवीका चरित्रभी आश्चर्यकारक है । इस वीरवालाका जन्म अरीत नामक राजपूतानेके एक राजा माणिकरायके यहाँ सन् १३०० ई०के अंतमें हुआथा और उसका सम्बंध (व्याह) जैसलमीरके समीपस्थ युगलपुरके राजा रणंगदेवके पुत्र साधुसे हुआथा । कुमारी कर्मदेवीने जबसे इस राजकुमारके चरित्रोंको सुनपाया तबसे उसकेही साथ विवाह करनेका दृढ निश्चय किया । राजा माणिकरायका विचारथा कि इसका विवाह राठौरवंशमें कियाजावे, परन्तु पुत्रीके आग्रहके आगे उसकी कुछ न चली । अंतमें उसकीही इच्छानुसार साधुके साथ उसका विवाह कियागया । राजा माणिकरायने कन्यादानमें बहुतसा धन, वस्त्र, अलंकार आदिदे कर्मदेवीको विदाकिया ।

राजकुमारसाधु इस व्याहके होनेको अपनी रक्षाके निमित्त अपने साथ सातसौ भट्टीजातिके सवार रक्खेथे । कारण यह था कि जिस राठौर राजकुमारके साथ इस राजकुमारीके व्याह होनेकी बात पहिलेपहिले चलीथी, उसने साधुको मार्गमें रोक उससे युद्ध करना आरंभ किया । दोनोंओरसे घोर संग्राम हुआ । साधु और अरण्यकमल कर्मदेवीके निमित्त चंदननामक स्थानपर लड़े । अरण्यकमल चारसहस्र राठौरोंको लेआयाथा, अर्थात् उसका बल विशेषथा । इसयुद्धमें दोनोंओरके अधिक मनुष्य मारेगये, कर्मदेवीने इस युद्धको अपनी आंखोंसे देखा,

परन्तु उसका हृदय भयसे व्याकुल न हुआ, वरन् पतिका साहस बढ़ाय उसे उत्साहित किया । इसकारण साधुको औरभी अधिक शूरता चढी, और अपनी सेना आधी प्रायः मरभी गईथी परन्तु तौभी शत्रुके लःसो सिपाहियोंको उसने काट गिराया । कर्मदेवीके धैर्य और अचलवृत्तिको देख साधुने सावधानहो पुनर्वार अपनी सेनाको शत्रुके सन्मुख चलाया । साधुने अरण्यकमलके ऊपर एक ऐसा प्रहारकिया कि वह उसके हाथपर लगा । उसने साधुके ऊपर एक ऐसा वार किया कि वह उसके मस्तकपर आकर लगा और वह अचेत होगया । अरण्यकमल तो उठ बैठा, परन्तु साधु अपनी प्राणप्यारीकी रक्षा करतेहुए अपने प्राण खो बैठा । कर्मदेवीपर घोर आपत्ति आपडी । वह विचारी निराधार होकर रोनेलगी; परन्तु दुःखको रोककर अपना क्या कर्तव्य, विचार पतिकी तलवार अपने हाथमेंले, उसके द्वारा अपने एक हाथको काट समुद्रके यहां भेज दिया और दूसरा हाथमी जो कंकण और हीरामोतियोंसे अलंकृत था; महिलनामक राजकविके यहां पहुँचानेकी आज्ञादी । सिपाहियोंने उसकी आज्ञानुसार दोनों हाथ दोनों स्थानों पर पहुँचाये और कर्मदेवी स्वयं अपने पतिके मृतक शरीरको गोदमें रख युद्धस्थलमें सती होगई । युगल राजा रणंगेदेव पुत्रवधूका हाथ देख प्रसन्नहुआ । योग्य स्थानपर विधिवत् उसका अग्निस्कार कराया और इस वीरांगनाके स्मरणमें जिसस्थानसे हाथ आया था उस स्थानपर सुन्दर तालाव बनवाय उसका नाम कर्मदेवी रक्खा । वह सरोवर आज भी प्रसिद्ध है ।

वीरत्रिपुटी ।

आर्यनारियोंके उज्ज्वल उदाहरणोंमें चितौरकी तीन बालाओंके वृत्तान्तभी जानने योग्य हैं । इस त्रिपुटीमें एकही कुटुम्बकी तीन स्त्रियोंकी अद्भुत शूरता दिखाई गई है । उनमेंसे पहिली कर्मदेवी राज्यमाता, कर्णवती उसकी पुत्री और कमलावती उसकी पुत्रवधू थी ।

क्षत्रीपुत्र फत्ते, सोलह वर्षकी तरुणावस्थाका पराक्रमी वीर था । लगभग तीनसौ वर्ष पहिले जब मुगल सम्राट अकबरके बाहुबलसे जयमल आदि राजाओंका पराजय हुआ और चित्तौर यवनोंके अधिकारमें गया तब राज्यमें बड़ी हलचल मच रही थी । इसही बातके ऊपर उपरोक्त वीर फत्तेने राज्यकी रक्षाके निमित्त अथवा अपने अक्षय यशके निमित्त मुगल सेनाके सम्मुख युद्ध करनेका निश्चय किया । कुमारने इस बातमें अपनी माता, बहिन या स्त्री किसीको भी कुछ प्रेरणा न की थी, परंतु जब रणभूमिमें जानेके लिये बाजाले विदा हुआ, तब यह तीनों अपना कर्तव्य जान पीछेसे सजकर शत्रुओंके सामने ढाल रूपसे जाकर खड़ी होगई थीं । फत्ते और मुगल सेनाके बीच बड़ाभारी युद्ध हुआ उसमें फत्तेकी सेनाने अधिक उत्साह दिखाया, क्यों कि पहिली तीनों वीररानिधे सैनिक अथ शस्त्र धारणकर उसकी सहायतामें लगी हुई थीं । उनकी गोली चलानेकी चतुराई देखकर अकबर बादशाहको बड़ा आश्चर्य हुआ और राजपूतानियोंके बल पराक्रमको देख उनका वर्णन करता हुआ भविष्यकी चिन्ता करने लगा । उसने अपने बहुतसे सिपाहियोंको मरता और भागता देख उन्हें पुरस्कार देनेकी प्रतिज्ञाकर उत्साह बढ़ाया और उन स्त्रियोंके पकडनेका भी बहुतसा यत्न किया, परन्तु उसका कोई भी यत्न सफल न हुआ । क्योंकि उसके इच्छाके पूर्ण करनेवाले मनुष्यही उस समय उसके समीप न थे । तो भी मुगल सेना धीरे २ उत्साहित हुई और फत्तेकी बहिन कर्णवती शत्रुके अक्रमणसे घायल होकर नीचे गिर पड़ी । राजमाताने भी इस प्रहारको प्रत्यक्ष देखा, परन्तु धैर्य धरकर अपने कार्यसे पीछे न हटी । थोड़ी देरके उपरान्त दूसरी गोली फत्तेकी स्त्री कमलावतीके पैरमें लगी । वह घायल तो होगई परन्तु थोड़ी देरतक अपने बाहुबलसे कार्य करतीही रही । अन्तमें वीरमाता कर्मदेवीभी घायल होकर नीचे गिरपड़ी ।

इसप्रकार फत्तेकी माता तथा स्त्रीकी अंतिम दशा हुई, परन्तु तौ भी कुमारने अपने कार्यमें सावधान रहकर मुगलसेनाको पराजित किया तदनन्तर वह अपनी माता तथा स्त्रीके समीप गया । वहां जाकर देखा तो दोनों चुप थीं । प्रेपपूर्वक फत्तेने दोनोंके मस्तकोंपर हाथ फेर धारज दिया । कमलादेवीने पतिको सन्मुख देख प्राणत्याग किया; और मातानेभी पुत्रको युद्ध करनेका संकेतकर आंखें बन्दकरलीं । पुत्रने माताकी इच्छाको मथिपर चढाय क्षत्रीधर्म पालनका निश्चयकिया । इतनेमें शत्रुओंका बल बढा और उसको पराजित होकर मरना पडा ।

इस प्रसङ्गसे आर्यराजाओंके समान वीरवालागणभी कैसे पराक्रमका काम करतीं और बालक राजाकी सहायताको जाय राज्यका बचाव करती थीं इत्यादि बातें मिलसकतीहैं । वरन् राजपूतानियोंमेंसे कोई भी डरपोक, निर्बल तथा केवल अपनीही उमङ्गमें मस्तहुई स्त्रियें बहुत कम पाई जाती हैं ।

सुरसुन्दरी तथा हेमन्तकुमारी ।

लगभग एक शताब्दीके भीतर अथवा गतशताब्दीकी आर्यनारियोंमें सुरसुन्दरी अथवा शरत्सुन्दरी देवी तथा उसकीही पुत्रवधू हेमन्तकुमारी देवी विख्यात होगईहैं । शूरवीरतामेंही नहीं वरन् अधिक मनोनिग्रहमें उनका चरित्र बहुत रुचिकर और सन्तोषकारक है ।

बङ्गालके राजशाही प्रांतमें पुर्निया नामक नगरहै । यह सुरसुन्दरी देवी वहाँके राजकर्ता जोगेन्द्रनाथकी रानीथी। दुर्भाग्यवश पन्द्रह वर्षकी ही तरुण वयमें पतिका मरण हुआ, इसकारण समस्त जीवन वैधव्यपनका दुःख भोगना पडा । पतिके मरने उपरांत मनको दृढ वैराग्यके वशकर वह अपना जीवन सफल करतीथी । उसने अपने समस्त वस्त्र आभूषण कङ्गालोंको देदिये और आप स्वयं एक वस्त्रसेही रहनेलगी । सौभाग्यवती सखियोंकी सङ्गति छोड अपनीही समान दुःखी वैरागिन

स्त्रियोंके साथ समय विताने लगी । वह रात्रिको घासके विद्यौनेपर ही सोती थी । कुछ मास पीछे एक लडकेको गोदले राज्यका सर्व अधिकार उसको दिया; और स्वयं उत्तम २ धर्मशास्त्रोंके सीखनेके निमित्त काशी गई । वहां गये उसको थोड़ाही समय बीताहोगा कि गोद लिये हुए पुत्रके परलोकगमनका समाचार मिला । इसकारण राज्यकी व्यवस्थाके विषयमें उसको अत्यन्त चिन्ता और शोक हुआ, परन्तु स्वयं केवल निर्लोभवृत्ति रखकर, राजकाजके निमित्त राजधानीमें जाय दूसरे पुत्रको गोद लिया और आप पहिलेकी समान काशीमेंही रही वहां सशास्त्रके सीखने और सत्पुरुषोंके समागममें संतोषपूर्वक समय विताने लगी ।

सुरसुन्दरीकी उच्च मनोवृत्ति, उदारता और धर्मशालताकी बड़ाई सुनकर गुणज्ञ सरकारने उसको " महारानी " की उपाधि प्रदान की; और प्रोफेसर वर्डस्वर्थके समान विद्वानने उसकी बड़ाई लिखी । परन्तु उसको मान पानेका कुछभी लालच न था । कुछ समयके उपरांत इस महारानीका परलोक हुआ । वह जबतक जीवित रही तबतक अपने प्राप्तहुए द्रव्यको देशकल्याणके कार्यमेंही लगातीरही, वह इसमेंही द्रव्यकी सफलता मानतीथी । पतिके जीवित कालमें उसकोही ईश्वर समझकर सेवा करती और उसके मरनेके उपरांत जगत्पतिकी भक्ति करके वह सती साध्वीके पवित्र पदको प्राप्तहुई ।

सुरसुन्दरीके मरनेपर राज्यके ऊपर उसकी विधवा पुत्रवधु हेमन्तकुमारीका अधिकार हुआ । उसको राज्याधिकार होनेपर सरकारने यह खोज की थी कि वह राजकार्य करने योग्य है या नहीं । इस बातपर हेमन्तकुमारीने दासीके साथ परदेमें रहकर सरकारी मुन्तजिम (प्रबन्धकर्ता) तथा उसके साथ आयेहुए उत्तम २ मनुष्योंके नामने प्रत्येक प्रश्नके उत्तरको यथार्थ रीतिपर दिया; क्योंकि भूगोल, गणित और भूमिसम्बन्धी विषयोंमें वह निपुण थी । सबको उसकी बुद्धि-

मानी और चतुराईपर सन्तोषहुआ और साहब कलक्टरने भी अपने उत्तम अभिप्रायको पूर्णरीतिसे लिखा । हेमन्तकुमारीने अपना अधिकार मिलनेके विषयमें सरकारसे प्रार्थनाकर यह जताया कि,—मेरी तीर्थरूप स्वर्गवासिनी सासुजीकी इच्छानुसार मुझेभी परोपकार करनेके निमित्त द्रव्यादिकी अधिक आवश्यकताहै, अतएव शीघ्रतापूर्वक मुझे मेरा अधिकार मिलजाना चाहिये । इत्यादि २ ।

सुरसुन्दरीदेवीकी समान इस देवीनेभी अपने प्राप्त हुए धन तथा वैभवको परमार्थमें लगाया । उसका नाम उत्तमविद्या, सदाचार और सौजन्यताके कारणही अचल होरहाहै ।

चन्द्रप्रभा ।

चन्द्रप्रभा देवदत्त नामक ब्राह्मणकी धर्मपत्नी थी । उसमें देवी दया तथा क्षमा गुण इतना बढाहुआ था कि उसकी उपमा मूर्तिमान् शांति अथवा क्षमासे दीजासकती है । चन्द्रप्रभाका पति देवदत्त कुलीन कुलके गृहस्थका पुत्र था, परन्तु उसमें यह गुण कणमात्र न थे । सदैव भांग गांजा आदि शीतल पदार्थोंसे मतवाला रहता और स्त्रीसे दुर्व्यवहार करताथा । नशेके साथ २ दूसरी बुरी बातेंभी उसको लगीहुई थीं । तौभी सुशील सुन्दरी चन्द्रप्रभा पूर्णभक्तिभाव रखकर 'स्वामीके भलेकी' चिन्ता तथा युक्ति करती थी । यद्यपि उसको सफलता न होती तथापि वह अपने प्रयत्नमें न चूकतीथी । केवल सोलहवर्षकी युवावस्थाकी आवेशोंवाली आयुमेंही उसने अपना मन ऐसा दृढ बना लियाथा कि यद्यपि पतिकी ओरसे कुछभी सुख संतोष नहीं मिला परन्तु तौभी उसमेंही अखंड आनंद और संतोष मानतीथी । और अपने प्राणोंके जाने समयतक पतिकी भक्तिमें कुछ भी अन्तर न पडने दिया ।

वह इसीप्रकार पतिकी सेवा करती तथा उसके द्वारा कष्टभी सहन करतीथी एक समय चन्द्रप्रभाको देवदत्तने घूसोंसे इतना मारा कि

वह अधमरी हुई । तब सफारी सिपाही उसे पकड़लेगये और न्यायाधी-
शने जब चन्द्रप्रभासे पूछा कि इस विषयमें तेरा क्या इच्छा है तब
उसने स्पष्टर लिखा दिया कि,—“मेरे स्वामीका इसमें कुछभी अपराध
नहीं है, उसके मुंह देखनेकी मुझे आशा है ।” पाँछे जब पापी देवदत्तको
रस्सीसे बांधकर लायागया तौभी उसने अंतिम प्रणामकर सफारसे
पतिको स्त्रीहत्याके अपराधसे छुटाया ।

रूपसुन्दरी ।

(यौवनश्री)

गुजरातके राजा जयशिखरीकी रानी और बनराजकी माता रूप-
सुन्दरीका चरित्र, क्षत्रानियोंके चरित्रोंको शोभा देनेवालाहै । इस रानीमें
शौर्य, धैर्य, प्रेम और शील सद्गुण उत्तम आभूषणकी भाँति सदैव
देखनेमें आतेथे । कल्याणिके राजा भुवने जब जयशिखरीके राज्यपर
चढ़ाई की तब होनहार विपत्तियोंकी चिंताओंसे रूपसुन्दरीका हृदय
व्याकुल हो उठाथा, इसकारण उसने अपने पतिको रणमें जानेके नि-
मित्त निषेध किया, कारण कि उस समय उसमें शौर्यकी अपेक्षा प्रेम-
का बल विशेषथा । ऐसा होनेपरभी जयशिखरी जब अपने यथार्थ
आवेशमें आया और उसने शत्रुके विरुद्ध चढ़ाई करनेकी आवश्यकता
समझी, तब रानीनेभी उत्साहित किया, इतनाही नहीं स्वयं राजाको
आज्ञा दीथी ।

रणमें जानेपर जयशिखरीने देखा कि युद्धमें अपने पराजित होनेके
चिह्न अधिक हैं, तब उसने अपने साले शूरपालसे कहा कि,—“तुम
अपनी बहिनको वनमें किसी निर्भय स्थानपर छोड़ आओ, क्योंकि
वह दो जीववाली है, अतएव राजमहलमें रखना उचित नहीं । ”
यह बात शूरपालने रूपसुन्दरीसे जाकर कही तब उस सुन्दरीने
उत्तर दिया कि,—प्राण जानेतकभी मैं अपने पतिको न छोड़ूंगी और न

किसी स्थानपर जाऊंगी । यदि दैवयोगसे प्राणनाथ रणमें मारेजावेंगे तो उनको गोदमें ले चितामें जल सतीहो मनको प्रसन्न करूंगी, और इससेही मुझे मोक्ष प्राप्त होगी । अंतकालमें उनकी चिताके साथ नजलमरूं तो मेरे कुलको कलंक और क्षत्रानियोंको लाज प्राप्त होगी । पतिके सुख दुःखका भाग लेनाही स्त्रीजातिका परम धर्महै उसे मैं कैसे छोड़दूँ ? राजा हरिश्चन्द्रकी धर्मपत्नी शैव्या अन्तसमय तक प्यारेके संकटमें साथरहीथी । सीताके समान महासतीनेभी पतिसंगके कारण वनवासके दुःखको स्वीकार कियाथा, और ऐसेही द्रौपदीनेभी किया; अतएव मुझको अपने साथमें ले रणमें छोड आओ ।

अंतमें भाई वहिनके बीच बहुत वादविवादहुआ तब सुरपालने कहा कि,—“महाराजने आग्रहपूर्वक आज्ञा कीहै कि वह तुमको वनमेंही आकर देखेंगे ।” तब उसने अपने भाईके साथ वनमें जाना स्वीकार किया, वनमें जानेका मुख्य कारण यहथा कि उसके गर्भथा, यदि कभी पुत्र उत्पन्नहो तो वह शत्रुके सन्मुख युद्धकर पतिके वैरको ले राज्यकी रक्षाकरे ।

पीछेसे रूपसुंदरी अपने भाईके साथ जंगलमें गई और अपने भाई शूरको पतिकी सहायताके निमित्त भेजा और स्वयं धीरजधर मार्ग चलनेलगी ।

दमयंतीके समान दुःखित अवस्थामें रोते पीटते वह भीलोंके झुंडके समीप जा पहुंची। एक भीलने भलीभांतिसे रानीकी रक्षा की राज्य या कुलका कुछभी अभिमान न कर रूपसुंदरी उसके साथ मिलगई और घरवारके समस्त काम करनेलगी । इसही भीलनीके घरमें उसके पुत्र उत्पन्नहुआ और उसनेही लालन पालन किया । इसही पुत्रका नाम वनराजहुआ । बड़की ढालीमें वंधी टोकरीमें बालक वनराज पौटने लगा वह आकाशके बादलों तथा जंगलके पेडोंको देखकर खेलताथा । जिसकुमारका पिता गुजरातका विशाल राजा था उसके पुत्रकी यह दशा

कहाँ वह राजा ! कहाँ वह राज्य ! और कहाँ पटरानी तथा पुत्र ! रत्न जटित सोनेके खटोले व चांदीकी मशहरीपर लेटनेवालीरानी जिसको सैकड़ों दास दासीपानीके स्थानपर दूध देती उस पटरानीकी क्या ऐसी दशाहो !! परन्तु ऐसी दशामेंभी इस रानी रूपसुंदरी धैर्य और शांतिसे मनकों विना दुखाये समयको काटतीरही । इतनेमें अचानक शीलगुणसुरिनामक एक सज्जन साधुसे उसका साक्षात् हुआ; परन्तु वह परपुरुषथा अतएव रानीने चतुरतासे उसकी परीक्षाकर अपनी सब पिछली अवस्था कही । तथा पूर्ण अनुभवकर उसके आश्रममें जारही। इस यतीने उसको अपनी सगी वाहिनके समान जानकर रखा की। वह कुमारको कोईभी अयोग्य खेल न खेलनेदेता, बरत्त राज्यकार्यके योग्य प्रत्येक अस्त्र शस्त्रकी उत्तम शिक्षा दी । कुछ समयके उपरांत शूरपाल आया और वह अपनी वाहिन तथा भानजेको देख बहुत प्रसन्न हुआ ।

एक उत्तम राजपूतानीके गर्भसे उत्पन्नहुआ राजकुमार वनराज ऐसा शूर और तेजस्वी निकला कि उसने अपने पिताके धैरको ले शत्रुको पराजित किया । रानी रूपसुंदरीने अपने ऊपर उपकार करनेवाली भीलनी तथा यतीको बहुतसा पुरस्कारदे प्रसन्न किया । तदनंतर बहुत दिनोंतक अपने प्रियपुत्रसे प्राप्तहुए सुखको देख रूपसुंदरीका स्वर्गवास हुआ ।

कांता ।

इस बालाको हम कुलीनकांता कहेंगे। क्योंकि रूप और गुणकी अधिकताकेसाथ इसमें सतत्व गुणभीथा। गुजरातका राजा जयशेखर जो वनराज चावडेका पिताथा, उसके साले अर्थात् वनराजके मामा शूरसेन (शूरपाल) की यह पत्नीथी । जयशेखरीके ऊपर भुवनादित्य नामक राजाने वारम्बार चढाई की । जयशेखरीके यहां शूरसेन अत्यन्तही बुद्धिमान और चतुर सेनापतिथा इसकारण वह सदैवही जीततारहा । एकबार

भुवनादित्य हारस्त्राय दूसरीवार बहुतसी सेना युद्ध करनेको इकट्ठा करने लगा । जयशिखरीने रात्रिके समय ऐसा समाचार सुना कि— 'भुवनादित्य अपने ऊपर चढाआताहै, उससे महायुद्ध होनेकी संभावनाहै ।' इस समाचारके सुननेपर राजाने रात्रिकोही अपने शूर सामंत तथा शूरसेनको बुलाय युद्धकी सामग्री सजाई । युद्ध करनेकी बातका तो निश्चय होहीचुकाथा अतएव जयशिखरीने शूरसेनसे कहा कि,— आपको तो इसवातका निश्चय हैही कि पराजय न होगी, परन्तु अपने पैरोंके नीचे एक बडीभारी सुरंग जान पडती है । वह यह है कि, तुम्हारी बहिन महाराणी यौवनश्री (रूपसुन्दरी) को गर्भ है और उस गर्भमें वह योगिराज पुत्र बतागया है, अतएव तुम उसको किसी जंगलमें निर्भय स्थानपर लेजाकर छोडआवो । क्योंकि कदाचित् युद्धमें पराजय भी होवे तो पीछेसे वह पुत्र बैरले इसकारण तुम दूसरी वात तो जाने दो और अपनी बहिनको लेजाकर जंगलमें छोड आओ, मैं जाकर युद्ध करताहूं ।

शूरसेनने बहुतसा साहस दिया । परन्तु जब जयशिखरीने न माना तब वह बहिनको अपनी स्त्री तथा एक दासीके साथ वनमें लेचला । वहां भीललोगोंको समझाय उनके आश्रममें यौवनश्री, कान्ता तथा दासीको छोडदिया और आप युद्धमें जयशिखरीका साथ देनेको शीघ्रतापूर्वक जाने लगा । कान्ता पूर्ण पतिप्रेमा तथा पतिव्रता थी इसकारण वह पतिके न जानेका पूर्ण आग्रह करनेलगी । परन्तु युद्ध समयमें जानाही ठीक है इसकारण विवश हो शूरसेनको प्रेमके पाशमें न फँसाया । उसने जाते समय एक मोतियोंका हार अपनी स्त्री कान्ताके गलेमें पहिनाया । और कहा कि,— 'देवी ! यह मेरे जीवनका चिह्न है जबतक यह अटूटहार तेरे गलेमें रहे तबतक मेरा जीवन सभझना, परन्तु जब टूटजाय तब मेरा मरण हुआ जानना ।' इसप्रकारकी सत्यतायुक्त निशानी दे सूरसेन युद्धके निमित्त चला और यह तीनों स्त्रियें वनमें एक भील सदाँरके आश्रममें गुप्तरहीं ।

वाहिन तथा स्त्रीको वनमें छोड़ सूरसेन पीछे लौटा परन्तु जब वह पाटनके समीप आया तब उसका हरदासनामक मित्र मिला कि जो छलकपटसे उसे समझाय अपने घर लेगया । भुवनादित्यके पुत्र करणने, सूरसेनको युद्धमें न आयाजान हरदासको बड़ी पदवी देनेके लालचसे अपनी ओर मिलालिया था, और जैसे तैसे कर सूरसेनके जीवित पकड़ लेनेको प्रतिज्ञा कराई थी । हरदास सूरसेनको अपने घर लाया और कहा कि, जयशिवर्राके मारे-जानेपर पाटनके स्वामी अब तुम्हींहो अतएव किसी प्रकारसेभी यत्नकर गये हुए पाटनपर फिरसे अधिकार करनेकी सम्मति करना चाहिये । करणने मुझपर अपना विश्वास किया और बड़ीभारी पद-वीदेनेका वचनभी दियाहै, अतएव उस पदवीके मिलनेपीछे गुप्तरी-तिसे अपने बलको पूर्णकर करणसे युद्ध करना चाहिये, इत्यादिरे ऐसी बहुतसी बातें कही, और फिर यहभी कहा कि, 'वह पदवी इस प्रतिज्ञा पर देता है । कि जब मैं तुमको पकड़कर उसके सन्मुखलेजाऊं अतएव अब तुम्हें बन्दीकरना चाहताहूँ । यह सुनतेही सूरसेन अकेला होनेके कारण घबडा उठा । परन्तु हरदासने प्रतिज्ञा की कि जैसे बनेगा वैसे भं दो तीन दिनमें तुम्हें छोडा दूंगा । इस वचनको सुनतेही विश्वासी सूरसेन उसको कपटभरी बातोंमें आगया, तदनन्तर उस कपटीने उसको पकड़ादिया ।

रत्नदास नामक महाक्रूर कपटी मित्रके ऊपर कर्णका पूर्ण विश्वास था । उसने कपटपूर्वक हरदासको अपना मित्र बनालिया, और सूरसेन जंगलमें अपनी वाहिन तथा स्त्रीको छोड़आयाहै, इत्यादि वृत्तांत उससे जाना । करण अत्यन्तही लंपटथा और कांताका वर्णन उसने भलीप्र-कारसे सुनाथा । पाटनपर अधिकार करनेके समय उसकी प्रथमदृष्टि इस नवयौवना सुन्दरीपरही पडीयी परन्तु वह इसके हाथमें न आई इसकारण जलके किनारे पर पडी हुई मछलीकी नाई व्याकुल होरहा था । इतनेमें रत्नदास तथा हरदासने सूरसेनके बन्दी करने तथा कां-ताके जंगलमें होनेका समाचार सुनाया । करण इसबातको सुनतेही

तइयार हुआ और हरदास तथा रत्नदासको साथ ले, जिसस्थानपर इन सुन्दरियोंको छिपाया गयाथा वहांपर खोज करनेको निकला । हरदासकी सहायतासे उसने इनको ढूँढलिया और दूरसे तालावपर जंगलमें इन तीनों स्त्रियोंको स्नान करते हुए देखा । तदनन्तर सब अपने घोड़ोंको चुपचाप तालावके समीप लाय एकसाथ उन सुन्दरियोंपर आक्रमण कर उनको घेरलिया । उससमय भूल होजानेके कारणने तरला नामक दासीकोही कांताजान उसे अपने घोड़ेपर बिठाया, और रत्नदासने कांताको यौवनश्री जान उसे अपने घोड़ेपर सवार कराया । यह दोनों स्त्रियें पाटनमें लाईजाकर एक महलमें बन्दी कीगई, परन्तु अचानक विपत्ति आजानेसे दोनों अचैतन्य होगईथी ।

इसप्रकारसे स्त्री हरणकर सूरसेनको मारडालनेके निमित्त करणने एक सेवकको भेजाथा, परन्तु सूरसेनके बलके सामने सेवककी कुछभी न चली वरन् सूरसेन स्वयंही उसको दुःखदेनेलगा और एक खम्भेसे बांधदियाफिर जिस गुप्तमार्गसे वह सेवक आयाथा उसही मार्गसे उसके वस्त्र पहिन भाग निकला । थोड़ी देरके उपरांत हरदास तथा रत्नदास बन्दीगृहमें जाकर देखतेहैं तो सूरसेनके भागजानेके समाचार मिले । उन्होंने जाकर राजा करणसे कहा परन्तु वहतो उससमयतो कांताके मोहमें फंसाथा इसकारण उसओर कुछभी ध्यान न दिया ।

अचैतन्य अवस्थामें पडी हुई कांता तथा तरलाको जिस वरमें रक्खागया था वहां करण भी बैठाहुआ विह्वल होने लगा । वह पहिलेहीसे तरलाको कांता समझरहाथा अतएव उसके समीप जा खडा हुआ और कहने लगा,—‘प्यारी कांता मधुर आंख क्यों बन्द कररहीहो ?’ यह सुनतेही तरला कुछेक हिली तैसेही वह फिर बोला प्यारी ! मेरे शब्दमेंही मोहिनी जान पडतीहै हे प्रिये ! तेरे हृदयमें मेरा प्रेम पहलेहीसे था । नहीं तो मेरा शब्द सुनतेही तू कैसे चञ्चल होजाती यथार्थही मैं तुम्हारी प्रीतिके तारसे बन्धाहुआहूँ ।’ ऐसा कह उसका हाथ चुम्बन करने लगा, इतनेहीमें तरला चैतन्य हुई और इस आश्चर्य-

मो देखतेही चौंककर बोल उठी,—“ दुष्ट आया ! चलूँ भागूँ ! ”
 ऐसा कह जैसेही भागनेलगी तैसेही करणने उसे अपने हाथोंके बीचमें
 एकडकर कहने लगा,—‘ प्रिया ! क्यों भागती हो ? अब तुम निर्भयस्था-
 नमेंहो । ’ यह सुन वह चैतन्य होकर बोली,—‘ अरे दुष्ट ! तू कौन
 है ? वह मेरी प्यारी राजमाता यौवनश्री तथा कांता कहाँ है ? ’ इस
 बातको सुनतेही करण चौंककर बोल उठा,—‘ फिर तू कौन है ? ’ दासी
 ने उत्तर दिया,—‘ मैं तो दोनोंकी दासी तरलाहूँ ’ तरला अत्यन्तही
 स्वरूपवान थी, इसकारण कामी करणने तो पहले उसकोही स्वीकार
 करनेका विचारकर यह युक्ति की कि यदि यह समीप पडीहुई कांता
 होगी तो पहिले दासीकोही अपना करलूँ फिर पीछे इसके द्वारा उस-
 कोभी ठीक करलूंगा ! सेवकगण बहुधा तुच्छ स्वभावके हुआ करते
 हैं, इसकारण द्रव्य और राज्यका लालच देनेसे यह शीघ्र अपने वश
 होजायगी । ” यह समझ उसने तरलाको धीरज देकर कहा कि,—
 ‘ तरला ! मैं तेरे चरणोंका दास हूँ । मेरा बोलना तुझे चाहे जैसा
 लगताहो परन्तु मैं तो तेरा यथार्थ सेवकहूँ ? तरला ! जो तू मेरा
 कहना मानेगी तो मैं तुझको सचमुचही अपनी पटरानी बनाऊंगा । ’
 पहिले तो तरला कुछ इधर उधर करतीरही परन्तु फिर उसने विचारा
 कि,—‘ अब तो बिना इसकी आधीनी किये छुटकारा नहीं है,
 अतएव पहिले तो इसको अपने वशमें करलूँ फिर अवसर
 पाय यहांसे छूट निकलूंगी । उसने यह निश्चयकर करणकी और
 प्यारकी दृष्टिसे देखकर कहा कि मैं तो आपहीकी हूँ ! पटरानी-
 बनाना उसने इस नियमपर स्वीकार किया कि तरला, कांतासे
 मिलादे । तरलाने यह नियम अत्यन्त कठिन जाना, परन्तु पटरानी
 के लालचसे उस कार्यके पूर्ण करनेकी प्रतिज्ञाकर उससे कुछ दिनोंका
 अवसर मांगा । जब कांता सावधानहुई तब तरला दासीभाव दूरकर
 कुटिनी कार्यको धारणकर उसके समीप जाय बातें करनेलगी । कांताने
 जाग्रतावस्थामें आय तरलासे कहा,—‘ अरे तरला ! वह दुष्ट कहाँ है ? ’

और राज्यमाता यौवनश्री कहाँ है ? मेरी रक्षाकर ।' कांताको व्याकुल व विह्वलदेख तरला धीरज देनेलगी, परन्तु जब उसने जाना कि यह करणका घर है तो फिर मूर्च्छित होगई । तरला उसकी मूर्च्छा दूरकर समझा बुझाय कहने लगी कि, 'वाइ ! अब वह यथार्थ समय समीप आया है, कि जब तुम अपने क्षत्रीधर्मका प्रकाशकरो । अतएव घबडाओ नहीं धीरजधरो ।' यह सुनकर कांताने कहा, - 'मैं क्षत्रिय होकर ऐसा अयोग्य कार्य नहीं करसकती ।' तब तरला बोली, - 'मैंने सुना है कि करण हमलोगोंका वध करनेवाला है ।' तो फिर हम अकेली दोनों क्या करसकती हैं ? अतएव मेरा कहना मान एक युक्ति करे तो उद्धार हो; वह यह है कि हम दोनों करणकी शरणलें अपना कार्य पूरा करें ।' यह सुनतेही कांता क्रोधितहो कहनेलगी; - 'रे नीच ! करण यदि मार डाले तो इससे उत्तम और बातही क्या है ? परन्तु स्मरण रख, कि मैंभी यथार्थ क्षत्रियानीहूँ ऐसा न होगा कि मैं बकरीके समान नीची गर्दनकर मारीजाऊँ वरन् मैं अपने हाथसेही करणको भलीभांति समझाऊंगी । यही तू करणकी संपत्ति और रूप तथा यौवनसे अथवा उसके अच्छेभाग्यसे लालचमें आगई है, परन्तु यादरख ! यह पूरी २ ठगाई है । मेरे ऊपर वह चाहै कितनेही कपटजाल क्यों न फैलावे परन्तु तौभी मुझपर कुछ प्रभाव नहीं होसकता । नीच नौकरकी बुद्धि कितनी होती है ? वह तेरी बुद्धिके अनुसार आगेको पैर बढारहा है जा तू उसका भोगकर, परन्तु मुझसे ऐसे नीच विचारको न कहिये । मैं इस पृथ्वीमें ऐसा किसीको नहीं देखती कि जा मरीओर कुदृष्टिसे देखसके । जब तक मेरे प्राण हैं तबतक तो कोई बातही नहीं; वरन् जब प्राणतकभी चलेजावें तबभी मेरे शवका कोई स्पर्श नहीं करसकता ।'

तरला ! इस शुद्ध सत्यवलसे परिपूर्ण मोतियोंके हारमें जो मेरे गलेमें है सबप्रकारके शौर्य देनेकी सामर्थ्य है, अतएव करणके समान पुरुषसे मैं किसी प्रकार नहीं डरती । मुझको अपने सत्य और पातिव्रतके अतिरिक्त किसीका सहारा लेनेकी आवश्यक-

कता नहीं है । पवित्र पातिव्रत मेरा सदैव सहायक रहेगा परन्तु तौ भी तरला छेडेही गये और बोल उठी कि, 'कुमारीजी ! चाहे जैसा हो परन्तु आपको बहिरा प्रेम तो बतानाही चाहिये, कि जिससे आना कार्य पूरा होजाय । ऊपरका बाहरी प्रेम जतानेसे अपनी आतिरिक वृत्तिमें फेर थोडेही पडेगा, अतएव जब राजा करण अपने समीप आवे तब उसको बाहरी प्रेम दिखाय, वशमें कर कार्य पूर्णकर लेनेमें ही अच्छाई है ।' कांताने यह सुन अत्यन्त क्रोधित हो तरलाको बात करनेसे रोक अपने यहांसे चलेजानेके लिये कहा, फिर अत्यन्त आवेशमें आकर यहभी कहदिया कि, 'तुझे मेरे पापसे बचनेका केवल एक यही उपाय है कि अबसे तू मुझको अपना मुंह न दिखाना नहीं तो एक क्षणमें तेरा नाश करडालूंगी ।' यह बात सुनकर तरला वहांसे चली और बडबडाने लगी कि, - 'देखती हूं यह व्रत तुझको किस रीतिसे बचाता है ? यदि मैं तरला हूं तो उसको जडमूलसे काटडालूंगी ! यह बातें करणसे जाकर कहूंगी और सबेरा होतेही तुझको देखलूंगी ।' इसप्रकार बडबडाती हुई तरला करणके समीप गई और वहां जाकर उसे भलीभांति उभारा ।

दूसरे दिन प्रभात होतेही करण, कांताकी कक्षामें जा पहुँचा कि जहां कांता बैठी हुई कुछ विचार कर रही थी, निकट जाय कहने लगा, - 'कांता ! इस क्षत्रियपुत्र करण विना और कौन तुझे संभालने-वाला है ! तेरी आंखसे घायल हुआ यह दास तेरे चरणोंमें उपस्थित है छातीसे लगाकर मुझे शांतकर ।' इस बातके सुनतेही कांता क्रोधित होगई परन्तु पहिले तो नम्रभावसे कहनेलगी 'महाराज करण ! आप क्षत्रिय होकर निराधार अबलाकी लाज लूटनेको तत्परदुरहें, आपका कर्तव्य ब्राह्मण, गाय और स्त्रियोंके पालन करनेकाही है । आपको तो परस्त्रीसे बातचीतभी न करना चाहिये ।' यद्यपि कांताने उस कामीकरणसे इसप्रकार कहा परन्तु उन शब्दोंका प्रभाव उसके कानोंमें न हुआ तब करणकी दूसरी वृत्ति देख कांता दूसरे भावसे कहने लगी कि, - 'म-

रा पति समस्त पृथ्वीको कँपोदनेवाला है, अपनी स्त्री कांताके ऊपर कुटाष्टिसे देखनेवालेके प्राण वह अवश्यही लैलेवेगा । यदि मैं जानती कि वह अमुक स्थानमें हैं तो मुझको इससमय ऐसी असह्यवेदना भोगनी न पडती; और तेरे समान दुष्ट नीचके कुवचनभी न सुनने पडते; ऐसे कुवचन बोलनेवाले पापीकी तो वह जीभही निकाललेते! इस बातको सुनतेही करणने कहा कि,—‘तू जानतीहै कि मेरा पति जीवितहै परन्तु यह तेरा भ्रमहै, क्योंकि राजा जयशिखरीके साथही साथ वहभी स्वर्गको पहुंचगया ।’ कांताने कहा, ‘दुष्ट ! मिथ्या बोलतेहुएभी—तेरी जीभ क्यों नहीं टूट पडती मेरे गलेमें पडाहुआ यह हार उसके जीवित रहनेका साक्षीहै । अतएव जा ! यहांसे निकलजा ! यदि तुझको अपने प्राण बचानेकी इच्छाहो तो इस खिझाई हुई सिंहिनको मतखिझा, नहीं तो तुझको विपरीत फल प्राप्तहोगा । तेरे समान चाण्डालके दुराचरणसे राज्य नाशके चिह्न पाये जाते हैं दुष्ट ! तू निर्मूल होगा । इस कारण सतीको छेडना छोड यहांसे कालामुँह कर ।’ एक स्त्रीसे इतना तिरस्कारित होकरभी कामांध राजा करण निर्लज्जके समान दीनहो उसके पैरोंपर गिर सब बातोंको सुनतारहा, फिर विनती करता हुआ उसके समीपजाकर कहने लगा,—प्रिये ! अभीतो तुम्हें मेरी पटरानी होनाहै तुम क्रोध क्यों करतीहो ?’ ऐसा कहकर उसको छूने गया, परन्तु कांता दूर हट गई और अत्यन्त क्रोधितहो कहने लगी कि ‘तेरे राज्य तथा कोश (खजाने) में आगलगे ! तेरी जीभमें कीडे पडे ! तेरी माताको धिक्कारहै कि जिसकी कोखमें ऐसा कलंकी पुत्र उत्पन्न हुआ । रे नीच ! वावले ! स्वार्थी ! अधम ! तू सिंहिनको छेडकर बच सकताहै ? मैं अपने व्रत बलसेही तेरे प्राणोंका नाश कर सकतीहूँ, परन्तु हत्याके डरसे ऐसा नहीं करती । दूरहो, नहींतो मुझ पतिव्रताके अंगका स्पर्श करही तू भस्म होजायगा ।’ पापी करणने ऐसी चेष्टा देख उससमय उसको छेडना उचित न समझा और विचारा कि, फल लेनेको वृक्षके नीचे जाकर उसके काटडालनेमें लाभ नहीं है, इससे फिर पाकं

ऐसा विचार कांतासे अपनेको पुनर्वार मिलनेको कहकर वहांसे चला आया । कांता अकेली चिन्तामें पडकर प्राणघात करनेकी तत्पर हुई परन्तु फिर अपनेसेभी अधिक दुःखवाली सीता, द्रौपदी, दमयंती आदिके चरित्रोंका स्मरणकर, भगवानपर भरोसारन्त उनकी प्रार्थना करते २ श्रमान्वित हो निद्रादेवीकी शरण हुई ।

इससमय एक विशेष कठिनकार्य करनेकी दुष्ट इच्छासे करणकी समझाई हुई तरला चुपचाप खिडकीसे कूद कान्ताकी कक्षामें आई। कान्ताको सीता देखकर पहिले तो अत्यन्तही प्रसन्न हुई और अपने कुकर्म करनेका सुअवसर पाय ईश्वरको धन्यवाद देनेलगी । कुकर्म यही करनाया कि सूरसेनका दिया हुआ मोतियोंका हार जो अरने सत्यके प्रभावसे कान्ताके गलेमें विराजमान था—उसको तोडकर सूरसेनके मरनेका विश्वास करानाथा कि जिस्से कान्ता किसीको अपना पक्षपाती न पानेके कारण करणकी आधीनता स्वीकारकरे । परन्तु तरला यह नहीं शोचतीथी कि यदि सत्यव्रतवाली सतीको पतिके मरनेका सत्य विश्वासभी दृढ होजाय तोभी वह अन्य पुरुषकी आधीनता स्वीकार करनेमें अपनी श्रेष्ठता नहीं मानती, मरनेकोही वह विशेष श्रेष्ठ मानतीहै । अन्तरात्मा सर्वत्र व्यापक है । वह जीवको कुकर्म और सुकर्मका ज्ञान कराकर कुकर्मसे छुटाताहै, परन्तु प्राणी मोहके वशहो बलपूर्वक उलटे मार्गमें दौडकर पश्चात्तापका पात्र होताहै । इससाधारण नियमानुसार कार्य करनेमें तत्परहुई तरला स्वार्थवश हो चेष्टा करने लगी । योरकर्म करनेमें अन्तरात्माने रोका और उसके पापी हाथोंको कैपाकर मनको विकल करदिया । छाती धडकादी आंखोंके सामने अंधेरा छागया तब वह विचार करनेलगी कि,—‘हाय ! यह आकाशभी मेरे कुकर्मोंसे कांपने लगाहै, सूर्य चन्द्रभी अस्त होगये और तारेभी नहीं देखपडते—‘हा ईश्वर! यथाथ—में मेरी बुद्धि भ्रष्ट होगई कि ऐसे नीच कर्म करनेमें तत्पर हुई ! अरे क्या सुझको ऐसा कार्य करना चाहिये ? नहीं नहीं ऐसा नहीं करूंगी परन्तु मोहवशसे उसने काँपतेहुर हाथसे शस्त्रद्वारा उल्लमालाको तोडडाला

और तत्कालही खिडकीसे बाहर निकल अपने घरकी राह ली । करने-को तो यह कुकर्म उसने किया परन्तु पीछे उसके पश्चात्तापकी सीमा न रही । रात्रिका समयथा, इससे अकेली राजमार्गमें लडखडाती हुई चली जारहीथी । इतनेमें हरदासने जो किसीस्थानसे आरहाथा उसके कितनेही बोल सुने, तब उसको बुलाकर पूछपाछ की । तरलाने बात-चीतमें अत्यन्त पश्चात्ताप और सन्ताप किया तथा अपने किये हुए कर्मका समस्त वर्णन उससे कह सुनाया । हारको टूटा हुआ जानकर सती क्या करैगी, इस डरके मारे उसका हृदय कांपनेलगा और दोनों विचारमें पडगये । हरदासको सूरसेनका पता मिलगयाथा और स्वयंभी कर्णके दिये हुए विषपानसे वचगयाथा । इधर करणकी नीतिसे प्रजाभी दुःख पारहीथी इससे तत्कालही सूरसेनको लानेके निमित्त उनके बीचमें सम्मति हुई । यद्यपि सूरसेन हरदासका विश्वास नहीं करताथा तथापि हरदास उसे बुलानेको गया; और जहांसे कांता आदिको लायाग-याथा उसही तालाबके ऊपर सूरसेनसे मिल समस्त वृत्तांत निवेदन किया । 'करणको विष देनेके निमित्त तरलासे कहाहै और वह प्रातः-काल होतेही अवश्य मरजावेगा । आपका समस्त राज्यही स्वाधीन होगा और सुशील कांता कि जिसकी खोजमें आप उद्भ्रान्त बने घूम-रहेहैं उससेभी भेंट होगी ।' हरदासकी बातपर उसे विश्वास हुआ और वह कांतासे मिलनेके उत्साहमें उसके साथ होलिया ।

करणको विषदेकर तरलाभी सूरसेन तथा कांताको मैं क्या मुँह दिखाऊंगी, ऐसा विचार विष पीकर सोरही । प्रातःकाल होते २ दोनों यमपुरीको चले गये ।

प्रातःकालको कांता जैसेही सोतेसे उठी वैसेही मालाकी लडमेंसे मोती सरसरा २ कर पृथ्वीपर गिरने लगे । यह देखतेही उसे निश्चय होगया कि मेरा प्रियपति परलोकको चलागया । उसका मुख सती-त्वसे प्रकाशित होरहाथा, पूर्णिमाके चन्द्रमाको देखकर जैसे समुद्र उछलता है वैसेही उसका हृदय उछलने लगा । पहिले तो द्वारके

सभीप आय भीतरसे बन्दहुई जंजीरको खोला परन्तु करणको बाहर खडाहुआ जान फिर द्वार बन्द करके कहने लगी,—‘सतीके छेडनेवालेको धिक्कारेहे । हे कुलदेवी ! मेरे तीव्र व्रतके प्रतापसे इसद्वारके किवाड खुलजावे’ इतना कहतेही द्वार खुलगया और वह स्वयं जय अम्बे जय अम्बे कहती हुई राजमार्गमेंसे निकली । उस सतीम्बसे भरे हुए प्रभावको निहार समस्त नगरके मनुष्य इकट्ठे हांगये और सतीके पैरों पडनेलगे । सती उनको आशीर्वाद देती हुई बाहर चली अनेक प्रकारके वाजे बजने लगे, सतीके आगे पीछे जयअम्बकी पुकार होनेलगी । कितने ही मनुष्योंने उसको पहिचानलिया कि यह सूरसेनकी स्त्री कांताहे । सतीको आश्रय देनेवाले लोगोंने करणका भय न कर उसके निमित्त चन्दनकी चिता बनाई । कांता प्रसन्नचित्तसे उसमें बैठ सूर्यनारायणके बोली कि,—हे सूर्यनारायण ! जो मैं सत्यबलवाली हूँ और दृढव्रतसे कभी चलायमान न हुई हूँ तो आपकी एक किरणसे मेरा यह चिता जलउठे ! इतना कहतेही चितासहसा जलउठी । इधर सूरसेन और हरदास आरहेथे, कांताके सतीहोनेका समाचार पाय वह स्मशानभूमिकी ओर दौडे । वहां जाकर देखतेहैं तो कांताकी चिता प्रज्वलित होरही है और कांता हे प्राणनाथ ! कहतीहुई जलरहीहै । सूरसेन भी इस दृश्यको देखतेही हे प्रिये ! आया ऐसा कह जलतीहुई चितामें कूद कांताके साथही जलगया और स्वर्गको सिधारा ।

लालवाई ।

यह लालवाई उदयपुरके राणा जयसिंहकी पुत्री थी । उसका जन्म-समय भलीप्रकारसे नहीं ज्ञात होता, परन्तु वह समय मुसलमानोंकी राज्यके प्रारम्भका था । भारतवर्षमें अफगान अरनाबल चढ़ाते जातेथे उससमय राणा प्रतापसिंहका प्रभावभी इतना प्रकाशित होरहा था कि उत्तरमें हिमालयकी तराईतक और दक्षिणमें गोनतीनदीतक उनके राज्यकी सीमा थी । लालवाई राणा जयसिंहकी इकलौती पुत्री थी उसके अतिरिक्त राणाके और कोई सन्तान न थी । लालवाई स्वरूप

तथा लावण्यतामें इतनी सुन्दर थी कि भारतवर्षके राजपूत राजाओंकी आंखमें वह कणके समान खटकती थी । उसकी गानकला अत्यंतही प्रशंसनीय थी, मनुष्य उसको गन्धर्व कन्याकी उपमा देते थे । सुरसिंगार वजानेमें उसने इतना परिश्रम किया था कि समानता करनेमें कोई भी शक्तिमान न था सुरसिंगारको वह सदैवही समीप रखती थी । अर्द्धरात्रिको जब वह ऊंचेस्वरसे सुरसिंगार वजाती तो सुननेवाले कभी २ मूर्च्छित होजाते । इसके अतिरिक्त उसने ज्योतिषशास्त्रका भी भलीप्रकारसे अभ्यास किया था ।

जब लालवाई छह महीनेकी बालिका थी, तब कच्छभुजका राजा ताजपाल अपने सम्बन्धके कारण महाराणाके राज्यमें आ रहा था । उसने अपने प्रतापसे राणाके राज्यकी वृद्धि की थी ।

और उसकी इतनी प्रतिष्ठा बढाईथी कि राजा महाराजाओंने राणाको 'महाराणा' की पदवी दीथी । उदयपुर उससमयमेंभी भाग्यवान गिना जाताथा । कितनेही दिनोंके उपरांत ताजपालका पिता मरगया और उसको स्वदेश जानेकी आवश्यकता पडी । उससमय राणाने उसका योग्य सत्कार नहीं किया, इसकारण वह अपना अपमान जान क्रोधित हो राजमहलमें लालवाईकी माता जवाहरवाईके समीप गया; वह उसको माताके समान मानताथा अतएव क्रोधावेशमें कह उठा,—'माता मैं अपने वंशके राजमुकुटको धारण करने जाताहूं अब अगले वर्षमें उदयपुरको रणभूमि वनाय शूर सामन्तोंसे युद्धकर राणाका अहंकार तोड़ूंगा । मैं इस उदयपुरको ऐसी प्रचण्ड आगसे फुंकूंगा कि यहां महापत्निनी जवाहरवाईके अतिरिक्त और कोई नहीं बचेगा ।' उसकी ऐसी बातोंको सुन रानी स्तब्ध होगई और इस क्रोधके होनेके कारणको पूछा । कच्छपति ताजपाल क्रोधमेंही बोला कि,—'मैं अपने पिताके मरने पीछे राजमुकुट धारण करनेको स्वदेश जाताहूं, इससमय महाराणाने मेरा कुछभी सत्कार न किया वरन् उपेक्षा दिखाई क्या यही बात उनको उचित थी ? क्या राणाजी ताजपालकी चमत्कारिक युद्ध-

कला और बलको भूलही गये ? माता ! तुमने जो मुझको पुत्रभावसे रक्खा, इसकारण तुममें अत्यन्तही भक्तिहै, इसका बदला मैं तुम्हारी ही इच्छाके ऊपर रखताहूँ जो चाहिये सो आज्ञा दो । एक हाथमें जो यह चमकती हुई तलवारहै वह राणाकी औरका वैर है और दूसरे हाथमेंका जो यह कमलका फूलहै वह उदयपुरसे मिलीहुई शिक्षा अथवा प्रीतिहै । इनमेंसे जो चाहिये सो कहो ।' जवाहरबाईके निकट इससमय लालबाईथी, उसने तत्कालही ताजपालके हाथमें उसको सौंपदिया । शरद्वक्रतुके आकाशमें षण्णिमाका चन्द्रमा जैसा शोभित होताहै वैसही लालबाई ताजपालके हाथमें चन्द्रमाकी समान शोभित होनेलगी । ताजपाल उस सुकुमारी कन्याको निकट देखतेही कुछ नरम पड़गया । तब जवाहरबाईने उससे कहा—' ताजपाल ! तुम अपना क्रोध छोड़ो और हमपर प्रेमकरो । सेना लाकर इस उदयपुरमें रक्तवहानेका जो तुमने निश्चय कियाहै और महाराणाके संहार करनेका विचारहै सो छोड़दो । इस मेरी मोहिनी रूपिणी लालबाईको कि जिसको मैंने तुम्हारे हाथमें अर्पण कियाहै और जो तुम्हारेही योग्यहै, स्वीकार करो यह योग्य होनेपर तुम्हारी पटरानी होगी ।' कांतिमान रक्तवर्णकी आकृतिमेंसे अपने क्रोधको निकाल ताजपालने लालबाईका लुम्बनकर उसे स्वीकार किया और उसको रत्नोंकी माला पहिनाई । तदनन्तर राणाके वैरको भुलाय स्वदेशको जाय गद्दीपति हुआ ।

महाराणी जवाहरबाईने उसे शांत तो करदिया परन्तु यह बात महाराणासे न कही और समयके हेरफेरसे स्वयंभी भूलगई । केवल ताजपालके विना और किसीकोभी उसका स्मरण न रहा । जब लालबाई योग्य वयकी हुई तब महाराणा जयसिंहजीने स्वयंवर करनेकी इच्छा की और उसमें निश्चय हुआ कि 'लालबाई जिसको चाहे उसको वरे ।' राजा महाराजा निमन्त्रण पत्र भेजकर बुलायेगये, परन्तु काल ताजपालकोही निमन्त्रण न दियागयाया । जिनरे राजकुमारोंको निमन्त्रण दियागया वह सब अपने साथ योग्य सेनाले उदयपुरकी ओर चले और

निमन्त्रण देनेको निकलाहुआ राजदूत (पुरोहित) भी न्योता दिये हुए उदयपुरकी ओर आताथा, इतनेमें वह मार्ग भूलकर कच्छदेशकी ओर जा निकला । उससमय ताजपालभी शिकारको आयाथा अतएव उससे बातचीत हुईराजा ताजपालने लालवाईके स्वयंवरकी बात सुन दूतसे कहला भेजा कि,— ' विप्रदेवता ! अपनी महाराणीसे कहना कि विस्मरणका फल पकगयाहै और उसका स्वाद थोड़ेही समयमें चक्खोंगी ! राणासे लालवाईका स्वयंवर न होसकेगा क्योंकि रानीने उसे मुझे अर्पण किया है यदि वह बात स्वीकार न हो तो ठीकहीहै, परन्तु स्वयंवरमें मुझे निमन्त्रणभी नहीं दियागया, अतएव देखताहूँ कि अब स्वयंवरकी कैसी शोभा होतीहै ? जो उदयपुरको शोकमय बनाय स्वयंवरमें रक्तका समुद्र न बहाऊँ और स्वयंवरमें आयेहुए राजाओंको छिन्नभिन्न न करदूँ तो मेरा नाम ताजपाल नहीं ! ' वह त्रासदायक संदेशा सुन दूत तो वहांसे चलागया और ताजपाल अपनी सेना तइयार करनेलगा । एक हजार हाथी, बीसहजार ऊँट साठ हजार घुडसवार तथा पैदल आदिकी तीनलाख संख्यावाली सेना इकट्ठीकर और सेनापति स्वयंही बना और चुपचाप वहांसे चल निकला ।

राजदूत उदयपुर गया, परन्तु ताजपालका संदेशा कहना भूल स्वयं स्वयंवरके वनावमें लगगया । राणाने स्वयंवरकी बड़ीभारी तइयारी की थी । उनको ताजपालके सेना ले आनिका कुछ भी समाचार न मिला, इसकारण सैन्य सम्बन्धी कुछ तइयारी न हुई । ' रक्तमें स्नान करना अथवा स्वयंवरसे लालवाईको लाना, यह निश्चयकर गुप्तवेशसे कवचधारणकर स्वयंवर मण्डपमें जहां राजाओंके योग्य सिंहासन थे वहीं ताजपालभी बैठा हुआ उचित अवसर देख रहा था । लालवाई मण्डपमें आकर अपने निमित्त निश्चय किये हुए सिंहासनपर बैठी, उसको सब राजाओंकी सम्पत्ति बल, गुण, विद्या, कुल तथा वयकी कीर्तिका वर्णन सुनाया गया। शक्ति, सौन्दर्य, स्वरूप तथा प्रेमके खोजनेवाली लालवाईकी आंखमें अनहल-

वाडेका राजकुमार अनहलराय अँचा और उसकी देदीप्यमान मुखमुद्रा-पर मोहित हो इस चतुरतासे उसने उसके ऊपर वरमाला फेंकी कि वह उसकेही गलेमें पड़े । परन्तु अनहलरायके गलेमें माला पड़नेके पहिलेही 'सावधान' ऐसा भयगर्जनके समान शब्द स्वयंवर मण्डपमें हुआ और वह माला भालेके द्वारा छीनली गई । वरन् छीननेवालेने उस वरमालाको शीघ्रतापूर्वक अपनेही गलेमें डाल लिया । माला डालकर उसने एक सुवर्णपत्रपर लिखाहुआ लेख महाराणाको ओर फेंका । वह लेख उठाकर सभामंडपमें वाँचा गया, वह महाराणाजय-सिंह और महाराणा जवाहरबाईकी ओरसे मिला प्रतिज्ञापत्र था और उसके ऊपर दोनोंके नामकी मोहर भी थी । उसमें लिखा था कि,—

“कच्छभुजपति ताजपालको लालबाईके विवाहनेका पक्का लेख हुआ जबतक लालबाई योग्य वयकी हो तबतक जवाहरबाईही इसकी रक्षा करे इसके योग्य वय होनेपर व्याह ताजपालसेही किया जावे।” इस लेखके सुनतेही मण्डपमें बड़ीही खलवली मच गई और अनहलराय स्वयं तलवार निकालकर खड़ा हो गया । उस समय जवाहरबाई लाल-बाईके समीप खड़ी थी सो मूर्छित हो गई । स्वयंवरमें बैठे हुए राजा अपनी २ तलवार मियानमेंसे निकाल छेडे हुए सांपके समान फुंकार मारते हुए उठे । राज्यनियमको तोड़नेवाले महायोद्धा राजपुत्रको शिक्षा दूंगा, ऐसा निश्चय करके अनहलरायने अपनी तलवार बलपूर्वक-से खींचकर ताजपालके ऊपर चलाई । ताजपालने उसको बचापर महानाशकारक भाला मारा; उसही समय उदयपुरके बाहर खड़ी हुई सेना शहरमें पानीके वेगके समान घुमी और गठकी धरकर धंसकर दिया । राजकुमारोंकी मारधाड़में अनहलरायका ताजपालके भालेसे मरणहुआ और सेनाके आजानेसे ताजपालने देखतेही देखते राजाअँके गलेमें तलवाररूपी माला पहिना दी । वह स्वयंवरमण्डप थोड़ीही देरमें रक्तकी नदीके समान दिखाई देनेलगा । सातघडीमें उदयपुर हुए न हुए-के समान होगया और उसका नाम निशानभी न रहा । तदनन्तर जब

राणाजयसिंहसे युद्ध करनेका समय आया तब राणाने उस लेखके अनुसार सब सभाके सामने अपनी अज्ञानता प्रगट की, इसकारण ताजपालने राणासे युद्ध न किया । अन्तको क्षत्रियोंमें केवल ताजपाल और राणाही शेष रहने पाया । ताजपाल वहांसे एकसाथ महलकी ओर चला, परन्तु जैसेही वहां पहुंचा कि वैसेही दैवयोगसे लालवाई तथा उसकी माताके रहनेका महल अचानक टूटपडा और सहस्रों मनुष्य उसके नीचे दबकर मरगये इस होनहारको देख राणा मूर्च्छित होगये और ताजपालने वहां आकर देखा तो लालवाईका महल टूटाहुआ पाया । यह देखतेही उसके प्राणभी उडगये और राणाभी थोड़ी देरमें स्वर्गलोकको सिधारा । नवलक्ष मनुष्योंके वाचमेंसे निराश हुआ ताजपाल पश्चात्तापही करता हुआ रहगया । परन्तु तौभी हाथ मार कर वह पृथ्वी पर गिरा और प्राण छोड दिये ।

वीरा ।

चित्तौरके रागा उदयसिंहकी उपपत्नी वीराका वृत्तान्तभी विख्यात नारियोंके सम्बन्धमें कुछ कम नहीं है । नामके गुणानुसार शौर्य तो उसमें स्वाभाविकहीसे किराजमानथा, यद्यपि उदयसिंहमें ऐसे उत्तम गुण न थे। युद्धकला तथा साहसमें वीरा बहुत बढीहुई थी, परन्तु यह अवतक प्रमाणत नहीं हुआ कि यह किसकी पुत्रीथी और किसप्रकारसे उत्पन्न हुई, केवल अपने पराक्रमसेही यह प्रसिद्ध हुई ।

दिल्लीके अकबर बादशाहने चित्तौरगढके ऊपर दो बार चढाई कीथी, यह भाट और चारणोंके लेखसे जानाजाताहै । प्रथमबारकी चढाईमें मुसलमानोंको बडीभारी हार प्राप्तहुई, परन्तु इसवातको, अपने चक्रवर्ती राज्यका अपमान वचानेके निमित्त मुसलमान इतिहासकारोंने नहीं वर्णन किया । जिससमय चित्तौरका सर्वस्व नाश होगयाथा, उसही समयकी चढाईका वर्णन उन्होंने लिखाहै, परन्तु जिससमय उन्हान पराजय पाईथी और रणसंग्राममेंसे वे भाग गयेथे उस समयका

वर्णन अपनी अपकीर्ति बचानेके निमित्त उन्होंने नहीं लिखा इस वीर चाला वीरासेही यवनलोगोंको अत्यन्त अपकीर्ति प्राप्त हुईथी ।

अकबर बादशाह जब अपनी गर्वीली सेनाको ले चित्तौर गढ़के ऊपर चढाया तब उसकी राक्षसी भयंकर सेनाको देख कायर उदयसिंह उससे युद्ध करनेको साहसी न हुआ उसने अकबर बादशाहको बलवान समझ आधीन होजानाही उत्तम समझा । परन्तु शूरवीर राजपूतोंने कि जिनकी नस र में युद्ध करनेके निमित्त रक्त उछल रहाथा उसको पानीपर चढाया, और जब सामन्तोंने राज्य भ्रष्ट होनेका भय दिखाया तब अन्तको विवशही बादशाहसे युद्ध करनेको तत्पर हुआ । उसके हृदयमें साहस, शौर्य, धैर्यता, दृढ़ता तथा प्रतिज्ञाका कुछ प्रकाश नथा ? इसलिये वह मुगलवीरोंके आक्रमणको कैसे रोक सकताथा कायर किस भांति और किस उत्साहसे युद्ध कर सकताहै ? तथापि राजपूत सेनाने अकबरके विरुद्ध युद्ध किया । परन्तु निरुत्साही सेनापतिकी सेना कबतक युद्धकरे ? राजपूत उत्साह और उत्तेजनके न मिलनेसे रणभूमिको छोडकर भाग गये और अभाग उदयसिंहको अकबर बादशाहने पकड बन्दी बनाय अपनी सेनामें रक्खा । इसकारणसे मेवाडका अधिपति मुसलमानोंके हाथ वांशगया । वीरजननी मेवाडभूमि आज कलंकित हुई, क्योंकि मेवाडमें इसप्रकारका दृश्य कभी न होने पायाथा । मेवाडके राजा तो यही बात समझतेथे कि युद्धमें मरेंगे या मारेंगे । वह शत्रुके हाथम जातिजी किसी समयभी नहीं गये । उदयसिंह दिल्लीपतिके हाथमें बन्दीहुआ, यह बात जान उसके राजकुटुम्बमें बडा शोक फैलगया और सामन्तोंकी सभा विचार करनेके निमित्त बेठी । परन्तु उदयसिंहको शत्रु के हाथसे छुड़ानेका उपाय किसीकोभी नहीं सूझ पडताथा; कोई सद्दर अपनी सम्मति नहीं प्रकाश करताथा । इससमय समस्त चित्तौर विधवा स्त्रीकी समान निस्तेज और तपस्वीके समान निस्पृह जानपडताथा । सेनापति न होनेके कारण उत्साहभंग होजानेसे सब कोई अपने र स्थानपर चित्तौरमें पड़ेथे । परन्तु कोई वीर उनके हाथमें नहीं आताथा । चित्तौरके इस मलीनभावको देख

उदयसिंहकी उपपत्नी राणी वीराके रक्तमें चंचलता उत्पन्न हुई । क्रोध और अभिमानसे उसका चेहरा लाल होगया, उसने लाजके बंधनको तोड़ लोहेका वरुतर पहिना । हाथमें धनुषबाण ले वीररमणी वीरा विजलीके समान चमकी और भेषके समान गर्जनकर सभामण्डपमें आई । तदनंतर मुक्तकंठसे सभाके मध्यमें बोली, - 'अहो! मैं खडीहूँ, क्या तुम सब देखतेहो? क्या मेवाडकी भूमि आज वीरहीन होकर वैधव्यकी भोगतीहै? क्षत्रियाणियोंके गरम दूधमें क्या आज कीड़े पडगये? जो असंख्य राजपूत चित्तौरमें देख पडतेथे, क्या वह थोडीही देरमें निर्भय अवस्थाको प्राप्त होगये? वीरक्षत्री क्या एक ढीलेंढाले मांसका लोथडाही हैं ? अरे क्षत्रियाणियोंने क्या अचेतन मांसके पुतलेही उत्पन्न कियेहैं ? देशाभिमान, कुलाभिमान और साहसने क्या आजही आर्य-भूमिको त्यागदिया ? वीरता और तेजस्विताने क्या एकसाथही परलोकको गमन किया ? हाय ! हाय ! आज मैं यह क्या देखतीहूँ ! मिट्टीके जड पुतलोंकी अपेक्षाभी क्षत्रियोंकी हीनदशा देखते हुए आज मेरी छाती फटतीहै । अरे ! आर्यवीर कहांगये ? अब क्या ऐसा कोईभी स्वामिभक्त तथा देशहितैषी वीर न रहा, कि अपने स्वामीको शत्रुके हाथमें बंधादेख उसका रक्त न उछल रहाहो ! वीराके ऐसे वीर वचनोंको सुनतेही, पूर्णिमाके चन्द्रमाको देखकर समुद्र जैसे उछलताहै वैसेही सब वीर एकसाथ गर्जनकर क्षणभरमें वीराके सन्मुख आय इकट्ठेहुए राजपूतसेनाको नये उत्साहमें उत्साहितकर कायर पुरुष उदयसिंहकी उपपत्नी वीरा सेनाके सन्मुख खडीहो भूमिके समान प्रचण्डबलको प्रकाशकर गर्जन करतीहुई खडी रही, यवनों और राजपूतोंके बीच महा दारुण संग्राम हुआ । अस्त्रशस्त्रोंके तीव्र आघातसे अंतमें यवनसेना व्याकुल होगई और राजपूतोंके पराक्रमके सामने उनकी कुछभी न चली । बहुतसे यवन मारेगये अंतमें 'तोवा तोवा' करतेहुए भगनेलगे, रुद्रचण्डा राजपूतवाला अधिक उत्साहमें भरगई । यवनोंको निर्वलदेख राजपूतोंको आवेश होआया और वीररमणी वीरा अपने आविचल मुकुटका प्रकाश करतीहुई अकबरके

सेनापतिकी ओर बढनेलगी । वीरनारीकी अद्भुत वीरताको देख मुगलसम्राट् स्तंभित और अचंभित होगया अंतमें जब उसको कुछभी न सझा तब हानिका संदेहकर सेना समेत रणभूमिको छोडभागा । एक स्त्रीके साथ युद्धमें ऐसा भारतवर्षके चक्रवर्ती मुगलसम्राट् अकबरनेभी पराजय पाई; उस स्त्रीके बाहुबलसे त्रासित होकर मुगल सेना भागी और चित्तौरकी प्रजा निश्चिन्त हुई ।

ताईवाई ।

थोडाही समय बीता कि बम्बईका कराडप्रांत, भवानराव नामक प्राचीन पंतप्रतिनिधिके अधिकारमें था । उसके मरनेपर परशुरामपंत नामक उसके पुत्रको राज्यगद्दी मिली । यद्यपि परशुरामके वार्षी, लक्ष्मी और ताईनामक तीन स्त्रियेंथीं तौभी वह अत्यन्त विपयी, लंपट अपव्ययी था । ऐसे अनाचारी और पातकी पतिपर पूर्ण भक्तिभाव रखकर ताईवाई अपने पतिव्रत धर्मको सँभालेरही और उसके दुःखके समय पतिको सहायता दी । इस साध्वीके चरित्रसे यही बात ग्रहण करने योग्यहै ।

पुत्रको अनाचारी और अपव्ययी देख राज्यमाताको अत्यन्त खेदहुआ क्योंकि वास्तवमें वह राज्यकार्यके अयोग्य था । उसने बलवन्तराव नामक एक चतुर कर्मचारीकी सहायतासे राज्य चलानेका विचारकिया, परन्तु कुमार परशुरामने उसमें अपनी अनिच्छा प्रगटकी । अन्तमें राज्यमाताने इस झगडेके निवटानेको वाजीरावपेशवाकी शरण ली । दोनों ओरकी व्यवस्था सुनकर पेशवाने राज्यमाताकोही सर्व राज्यकार्यका अधिकार दिया । राजपुत्र इस अन्यायसे अत्यन्त क्रोधित हो पेशवा सरकारके विरुद्ध आक्रमण करनेको तत्पर हुआ । परन्तु पेशवाईका बल इतना दृढथा कि परशुरामकी कुछभी न चली । अपनी ऐसी निर्बल स्थिति देख सितारके राजकर्तासे सहायता मांगी; तौ भी वह संग्राममें पेशवाई प्रतिनिधि

बापूगोखलेके हाथ पकडागया । बापूगोखले यदि परशुरामके समान पापी होता तो उसकी निर्दोष स्त्रियोंकी अवस्थाको न जानसकता परन्तु उसका अन्तःकरण कुछ दयावान था इससे परशुरामकी दो स्त्रियोंके पोषणके निमित्त भलीप्रकारसे प्रबन्ध करदिया, और तीसरी ताईवाई जो जातिकी तेलिनथी, न जाने किसकारणसे उसका प्रबन्ध न किया । ताई पतिव्रता और सद्गुण सम्पन्न थी उसकी प्रकृति स्वतन्त्रथी वह भला अपने पतिके शत्रु और दूसरे पुरुषसे सुखकी क्या आशा रख सकतीहै ? उसने अपने प्राणनाथको बन्दी अवस्थामें देख अनेक प्रकारसे उसे छुडानेकी प्रतिज्ञा की । पीछे वह चुपचाप पेशवासे विरुद्ध युद्ध करनेके निमित्त सेना एकत्र करने लगी और सुअवसर देख मैसूरके दुर्गपर आक्रमणकर परशुरामको छुडालाई । बलवान पेशवा सर्कारको इस बातसे अत्यन्त आश्चर्य हुआ; वरन् अपनी दृढ चौकीमेंसे एक स्त्री द्वारा अपराधीके भागजानेसे अपना बडा तिरस्कार माना । उसने बापूगोखलेको सेना समेत भेज परशुरामको फिर पकडलानेकी आज्ञा दी । बापूका विजय हुआ और फिर परशुरामको पकडलाया । परशुरामपर पेशवा सर्कारका इतना अधिक क्रोध हुआ कि उसके अधिकारमें सरसोभरभी पृथ्वी न रहनेदी परन्तु उसकी स्त्री ताईवाई पहलेसेही वासोटाके किलेपर अधिकार कर बैठीथी उसने उस किलेके समस्त गावोंपर जो पेशवाके थे अधिकार करलिया और वहांपर अपना पूर्ण अधिकारकर शत्रुसे युद्ध करनेकी तइयारी की ।

यह सब समाचार पेशवाके कानमें पहुंचे तब गोखलेको कड़ी आज्ञा दी कि किसीप्रकारसेभी ताईको पकडकर अधिकारमें करो । ऐसा हमको मानना पडेगा कि ताईकी वीरतामें कुछ न्यूनता न थी; क्योंकि टोपू और हैदरअलीके समान बलवान योद्धाओंको भी उसने नाच नचायाथा और बापूगोखलेसेभी एकसाथ नहीं पकडी गई । उसने आठ महीनेतक बराबर उसके पकडनेको यत्न किये, परन्तु न पकडसका ।

वापूगोखले अपनी बडी २ बडाई करके पेशवासे अपना बचाव करता था, परन्तु अन्तःकरणमें ताईसे भय करताथा । किंतु देवकी गति विचित्रहै, ताई जिस किलेमें थी वहां अनाजकी कौठोंमें सहसा आग लग उठी तब उसकी सेना भूखसे व्याकुल होनेलगी । वापूगोखले यह सुअवसर पाय उसपर चढाया और ताईको पकड बंदी किया फिर छोडदिया उसकी सेना किंचित् भी रक्षा न करसकी । पेशवा सरकारने ताईकी वीरता और पतिभक्ति देख अत्यन्त प्रशंसा की और उसके निर्वाहके निमित्त पूर्ण प्रबन्ध करदिया ।

चनवाई ।

बेलगांव जिलेके फितुर स्थानमें सन् १७७५ ई०के लगभग देशाई नामक राजकर्ताका अधिकार था । वह देशाई पेशवा सरकारको प्रति-वर्ष ७५००० रुपया कर देताथा । अन्तमें खडकीकी लडाई होनेके उपरांत महाराष्ट्रियोंका राज्य प्रतापी अङ्गरेजोंके अधिकारमें गया और देशाई राजा उन्हींको कर देनेलगे ।

सन् १८२४ ई०में देशाई निःसन्तानही मरगया तब कारवारियोंने देशाई वंशके एक बालकको गोद लेनेका विचार किया । उससमय देशाईकी वृद्ध माता चनवाई अत्यन्त बुद्धिमान कहातीथी, परन्तु हम ऐसा मानेंगे कि वह अधिक बुद्धिमान न थी । क्योंकि इस बटनाके होनेपर जब सरकारी अमलदार उसके स्थानपर प्रबन्ध करनेको आया तब वह आवेशमें आय उससे विरुद्ध होगई । अमलदारको अपने किलेमें आनेसे रोक कठोर बातें कहला भेजीं, इससे विवशही सरकारको सेना मंगाय उस किलेको घेरलेनेकी आवश्यकता पडी । इससे बूढी चनवाई चिडकर अपनी सेनाको सजाने लगी । बलवानके साथ निर्वलका भिडनाभी मूर्खताही है किन्तु वह बिना विचारे बलवान ब्रिटिश राज्यके कितने एक मनुष्योंको मार वीरता दिखाने लगी, परन्तु क्षणभरके भीतरही पकडी गई ।

इस चनवाइक चरित्रसे अविचारी साहस करनेवाली और भीरु हृदयकी स्त्रियोंको शिक्षा प्राप्त होती है कि यदि अकस्मात् कोई बात अपनी अप्रसन्नताकी सामने आजावे तो उतावलीसे आगेको पैर न बढ़ाना चाहिये अपनी जो इच्छा हो वह अधीनी और विनयसे प्रगट करनी योग्य है और पतिका माहात्म्य व राज्यकर्ताका सदैवही मान करना चाहिये यह बात भी इस चरित्रसे प्रकट होती है ।

रानी भवानी ।

यह महारानी छातिम गांवके चौधरी आत्मारामकी पुत्री थी । इसका व्याह नाटारैके जमींदार राजा रामजीवनरायके पुत्र रामकांत वरसे हुआ था, रानी भवानी रूपवान, लावण्यवती, धर्मशील और परोपकारिणी थी ।

राजा रामजीवनरायका दयाराम नामक एक प्राचीन नौकर था । वह एकवार राजकुमार रामकांतको कुछ भूल करता हुआ देख शिक्षा देने आया परन्तु रामकांतने अविचारसे उसको अलगकर दिया । दयाराम वहांसे चला गया और बङ्गालके सूबेदार नवाब अलीवर्दीखांके यहां पहुँचा कि जिसका उस राज्यपर बहुत कुछ कर चढा हुआ था । दयारामने वहां जाकर प्रकट किया कि,—‘राजा रामकांतने बत्तीस लाख रुपया इकट्ठा किया है, और दो लाख रुपयेका तो वह शिरपेच पहिनेहुए हैं । फिर क्या कारण है जो आपको कर नहीं देता ।’

इस बातसे नवाबने सेना भेज रामकांतकी मिलिकयत लूटली, वरन् राजकाजके निमित्त उसे अयोग्य ठहराया, इसकारण देवी-प्रसाद नामक उसके भतीजेको समस्त अधिकार सौंप दिया राजा रामकांत इस घटनासे इतना दुःखी हुआ कि रानी भवानीको साथ ले वहांसे चला गया । यद्यपि रानी गर्भवती थी तथापि बिना कुछ कहे सुने पतिकी आज्ञानुसार वहांसे चल पडी । चलते र वह गङ्गाके किनारे आय नावपर बैठ मुर्शिदाबाद आई और एक छोटा घर लेकर रहने लगी ।

दैवयोगसे एकवार रामकांत और दयारामका मिलाप हुआ। दयारामने रामकांतसे कहा कि,— 'जो ५०००० रुपया दो तो तीन दिनमें तुमको तुम्हारा राज्य दिलवा दूँ और सबदुःख दूर होजावे। रामकांतका मन धनके कारण अत्यन्तही दुःखी हुआ वह तीन वचनोंका अधीनी करता था कि रानी भवानी बोल उठी,—“प्राणनाथ ! आप किसकारण खिन्न होते हो ? जो अर्द्ध लाख रुपया देकरही आपको राज्यपाट मिलताहो, आपका मन प्रसन्न रहता हो तो मेरे यह सब आभूषण ले जाकर उसे देदो ।” ऐसा कह रानीने सब आभूषण निकाल दिये। दयारामने वह सब नव्वाचको दे रामकांतकी वडाई की और अन्तमें समस्त राज्याधिकार उसीको दिलवा दिये। राजा रामकांत और रानी भवानीके पवित्र प्रेममें निरन्तर वृद्धि होतीरही। पीछे उसके दो पुत्र हुए। दैवच्छासे यह दोनों पुत्र मरगये और राजारामकांतभी सौलहवर्ष राजगद्दी भोग परलोकवासी हुआ। रानी भवानीने वैधव्यधर्मका पालन कर धर्मशील स्त्रियोंमें अपनी कीर्ति फैलाई, नहीं वरन् भलीप्रकारसे राजकाज कर लोकप्रियता प्राप्त की। काशीपुरीके कितनेही स्थानोंमें इस साध्वीने धर्मशाला बनवाई, कंगालोंको भोजनदिया, जहां पानीका दुःख था वहां तालाब बनवाये। लगभग ८० वर्षकी आयुमें सुयश और सुकीर्तिको अपने स्थानमें छोड़ स्वर्गधामको पधारी।

मरीची ।

यह स्त्री लेपचावंशके यशलालसिंह नामक प्रधानकी पुत्रीथी, उमकी निवासभूमि शिकमनेथी। लेपचाके वंशजोंका स्वभाव और स्वरूप अत्यन्त वर्णनीयहै। इन्हीं कारणोंसे यह दयाल कहलाते हैं कि चाहे जैसी हानि होजावे परन्तु किसीके साथ झगडा नहीं करते अन्यायी का अनादर करने नीतिवानको मानदेने और दुराचारी मनुष्योंको दण्डदेनेपर वह सदैवही तत्पर रहतेहैं। कहाजाताहै कि प्राचीनकालसे चली आती हुई स्वयंवरकी प्रथा उनमें अबतक प्रचलित है।

मरीचीदेवी अत्यन्त दयालु और रूपवतीथी । यशलालने उसको बालकपनसेही व्यवहारिक तथा धर्मसम्बन्धी ऊँची शिक्षादी । इसकारण अपने बुद्धदेवकी उपासनामें नित्य तत्पर रहती तथा पापकर्मोंसे दूर रह पुण्यकार्योंको करती रहती । तिब्बतमें लामा नामक जो धर्माचार्य कहातेहैं उसके एक संन्यासी शिष्यसे इस स्त्रीको संस्कृत और हिन्दी भाषाका ज्ञान प्राप्त हुआथा । बीसवर्षकी तरुण आयुमेंभी सबभांति से सावधानथी । उसके पातिव्रतपर यशलालको पूर्ण विश्वासथा क्योंकि इतनी वयमें पाँच पापी पुरुषोंने उसके भ्रष्ट करनेका यत्न किया परन्तु उसने स्वयं उनको घायल कर अपने पातिव्रतधर्मकी रक्षाकीथी ।

इस देशकी कुमारी तथा व्याही स्त्रिय अपने पातिव्रतधर्मकी रक्षा करनेके निमित्त इतनी आग्रहवान होती हैं कि इसकीही रक्षाके निमित्त अपने दामनमें एक छुरी रखती हैं । उनमें जो कुमारी होतीहैं वे छोटी छुरी रखतीहैं । इस बातसे जानपडताहै कि प्राचीन समयसेही उन लोगोंमें अस्त्र बांधनेकी प्रथा चली आतीहै ।

एकदिन मरीची अपनी बहिनके साथ बाहर घूमकर उससे पृथक्हो एक स्थानमें बैठीथी कि इतनेमें कोई मनुष्य आय उसे ललचाकर कहने लगा कि, 'अब मेरा राज्य होगा, अतएव तू मेरे साथ चल, मैं तुझे बहुतही सुखी करूँगा ।' मरीचीने उसको कुछभी उत्तर न दिया, परन्तु तौभी वह विषयांध समीप आय उससे ठठेलिये करनेलगा, मरीची तत्कालही वहाँसे हटगई । परन्तु वह पापी ज्योंही उसका हाथ पकडनेगया कि त्योंही उसने ठकेला और हटकर कहा कि,—'दुष्ट ! पापइच्छाका फल तुझे तत्कालही मिलेगा ।' झिक करनेके उपरांत यह दुष्ट बलपूर्वक उसे पकडने लगा कि तत्कालही उसने युक्तिसे अपनी छुरी निकाल उस पापीकी छातीमें मारी । इसकारण वह मरगया और मरीची अपने धर्मकी रक्षाकर वहाँसे चलीगई ।

दूसरेदिन विधर्मियोंने शिकमका मंदिर लूटा और वे इधर उधर घूमनेलगे । उनके विरुद्ध युद्ध करनेके निमित्त कितनेही शूरवीर पुरुषोंके साथ वीर स्त्रियाभी तत्परहुई । इन्हीं वीरनारियोंके साथ पराक्रमी मरीचीभीयी । सेनापति घोंडेपर चढ़ रणभूमिमें आया, वह अपने सिपाहियोंकी लाशको देख अत्यंत आश्चर्यितहुआ । थोड़ीही दूर जागे बढ़नेपर उसके शरीरपरभी तीर आया । वह चारोंओर दृष्टि फैलाकर देखनेलगा तो उसको दिखाई दिया कि एक स्त्री अन्न शस्त्र धारणकिये हुए पीछेसे आरहीहै । अंतमें वह बलवान् सैनिक पुरुष इसकालिकाके समान प्रचंडदेवीके समीप अस्त्रडाल उससे आधीन होकर कहने लगा, - 'हे वीरनारी ! युद्धमें घायलहुए योद्धाओंपर अब हथियार न चलाना, मैंभी तुम्हारे आगे अपने हथियार छोड़देताहूँ ।'

यह मनुष्य बातोंसे तो भीथा जान पड़ताथा, परन्तु उसका अंतःकरण अत्यंत अधमथा । मंदिरकी स्त्रियोंकी और पहिलेसेही वह अत्याचार करनेकी इच्छासे घूमताथा । वह धर्मगुरुओंके ऊपर अन्याय करताथा । परन्तु अंतमें उस ठगने नम्रतासे क्षमामांगी, - ।

यह देख इस युद्धमेंभी नन्नहृदयवाली मरीचीको दया आगई और उसने कटार पृथ्वीपर डालदी । शरणहुए सेनापतिको अभय दिया और उसकी तलवार ले मंदिरमें जाकर सबसे मिली । मंदिरके मनुष्य मरीचीके पराक्रमसे प्रसन्नहुए और धर्मरक्षाके निमित्त उसकी वीरता तथा पापी मनुष्योंपरभी उसकी दयाका देख स्तुति करने लगे ।

सुन्दरवाई ।

यह सुंदरवाई बल्लभीपुरके स्वामी-कैसरीसिंहकी पुत्रीथी । तर्कशास्त्रका उसने बालापनसेही अभ्यास कियाथा, इससे तथा पेश्वरिक कृपासे उसकी बुद्धिकी विलक्षणता कुछ औरही प्रकारकी होगईथी । वह तर्कशास्त्रके साथ २ युद्धकलामेंभी चतुरथी । शरीरका गठन बुद्धिके अनुसार सुंदर और तेजस्वीथा, घोंडेपर चढ़नेकी विद्यातां मानों उसको

पूर्वजन्मसेही प्राप्त होगईथी । वह जंगल तालाबों पर सदैव फिरा करती—तथा स्वच्छ वायु और पानीसे बहुत प्रसन्न रहतीथी इसही आनंदी प्रकृतिके कारण—उसने एक सुन्दर महल तथा बाग अपने गांवकी सीमापर बनवायाथा, और वहींपर बहुधा रहतीथी ।

एक दिन सखियोंके संग विहार करतीथी कि इतनेमें बल्लभीपुरका पाटवीकुमार वीरसिंह शिकारके निमित्त निकला हुआ अपने मनुष्यों से पृथक् होजानेके कारण मार्ग भूलकर केसरीसिंहके सीलानी नामक गांवकी सीमापर आ पहुँचा । इस स्थानपर उत्तम महल तथा बागको देखकर वहां विश्राम लेनेके निमित्त गया और एक शीतल घटादार वृक्षके नीचे अपना घोडा बांधकर बैठगया । इतनेमें उपवनकी एक लता कुंजसे स्त्रियोंका तीव्रस्वर उसके कानमें पडा । 'यह कौनहै, ऐसी शंका सेस्थिरहो खडाहीथा कि इतनेमें,—'प्रियसखी ! मुझको आशाहै कि बल्लभीपुरका वीरही वरेगा । परंतु वह राजपुत्र यदि मुझसे कुछभी विरुद्ध हुआ निश्चय जानो कि मैं उसको अपने बुद्धिबलसे जीतूंगी और उसका पानी उतार वशमें करूंगी । यदि मेरा कुछभी विगाडहुआ तो फिर उसको अपने पराक्रम तथा चातुर्य द्वारा जीतकर अपना प्राण स्नेही करलूं तब तो मैं सीलानीकी सुन्दरवाई हूं नहीं तो स्त्री नहीं बरन् कोई और हूं ! इन शब्दोंके सुनतेही वह चुपचाप वहांसे चलागया और थोडी देरतक एक स्थानपर विश्राम कर वहांसे घोडेपर चढ घरकी ओर चला । घर जाकर पितासे केसरीसिंहकी पुत्री सुन्दरवाईसे विवाह करनेकी इच्छा प्रगटकी । महाराजाने केसरीसिंहसे सम्मति कर उस बातको स्वीकार किया और तत्कालही विवाह कर दिया गया । सुन्दरवाईको लाकर उसही दिनसे वह उसके कहेहुए वचनोंकी परीक्षा करनेके निमित्त उससे पृथक्करहा । सुन्दरवाई उसका कुछभी कारण न समझसकी, अतएव चिंतातुर रहनेलगी, क्योंकि उसे अपने वचनोंका कुछभी स्मरण न रहाथा ।

एकदिन उसने दासीके द्वारा वीरसिंहका समाचार पृच्छा तो जान पडा कि उसदिन शहरमें देवी पूजनका उत्सव मनाया जा रहा है और स्वयं वीरसिंहकी सवारीभी धूमधामसे जायगी यह सुन सुन्दरवाईने स्वयंभी साहससे एक म्याना तैयार कराया और दासीको ले देवीके मंदिरकी ओर चली । वहां स्त्री पुरुषोंका तथा अमीर उमरावोंका बड़ा भारी मेला हुआ था । उसको देखते २ वीरसिंह हाथीके ऊपर चढा हुआ वहां आपहुंचा । दवारियोंके साथ उसने देवीके दर्शनकर महापूजा चढाई । सब दण्डवतकर स्तुति कर रहे थे । वीरसिंह स्तुति करके सबसे पहिले उठा, वह हाथ जोड़े हुए सामने खडा था, इतनेमें किसी स्त्रीने आप महाकालीको मोतियोंका हार पहिनाया । दर्शन करनेके उपरांत जब उनकी चार आंखें मिलीं तब वीरसिंहने सुन्दरवाईको पहिचाना । हार चढाते समय सुन्दरवाईने देवीसे विनतीकी कि,—‘माता ! मेरे पतिको सर्वसुख युक्त करना; ऐसा कहना उसके पतिनेंभी सुना,— तब उसने कहा कि “क्यों पतिको पराक्रम दिखाकर जीत न लिया— ? ”

इस शब्दके सुनतेही सुन्दरवाईको आश्चर्य हुआ वह मानो निद्रामे जाग पडीहो इसप्रकार स्मृति आनेपर शांत चित्तसे चली गई परन्तु चलते २ इतना कह गई कि,—“महाराज ! स्त्रीतो मुख होती हैं परन्तु आपको चतुर होकर ऐसा शोभा नहीं देता!” “जबतक कहे हुए वचनोंका पालन नहीं करेगी तबतक मेरे तरे बीच रहेकी गांठ न डैधगी ।” यह सुनतेही सुन्दरवाई हँसकर चली गई और न्यानमें बैठकर अर्पण घर आई ।

सुन्दरवाईने महलमें आय विचार करनेके उपरांत एक पत्र पिताको लिखा । उसमें अर्पण समान एक सुन्दर स्त्री और सैनिकपिताके अम्ब शत्रु एक उत्तम अश्व तथा द्रव्य गुप्तरीतिसे भेजनेका लिखभेजा । पिता पत्रको वांचकर विचारमें पड गया । द्रव्यतो भेजसकता था । परन्तु और दूसरे पदार्थ कैसे मिलें ? इसकी युक्तिको सोचने २ निश्चय किया कि

एक सुन्दर सुरंग अपने गांवसे उसके महलतक वनवाऊं । वह अपनी इकलौती पुत्रीको दुःखित होताजान उसके निमित्त असंख्य द्रव्य व्यय करनेमें कुछभी न हिचकिचाया थोडेही दिनोंमें उसके महलतक सुरंग बनकर तइयार होगया । तदनन्तर सुन्दरवाई एक साधारण स्त्रीको कि जो सीलागांवसे वहां आईथी अपने स्थानपर रख आप सैनिक वस्त्रोंको धारणकर सुरंगद्वारा अश्वपर सवारहो बाहर निकली; और अपना नाम रत्नसिंह रख बलपराक्रम प्रगटकरनेके निमित्त बलभीपुरके राजद्वारमें गई। राजकुमारके समान उसका रूप देख राजा तथा राजकुमारने उसका सन्मान किया और 'कौनहो ? कहांसे आये ?' इत्यादि प्रश्नोंके साथ कुशल पूछी । कुशल समाचार कहकर अपना नाम बताया परन्तु दूसरी पहिचान कुछभी न दी । वरन् यह कहा—'पिताके संग झगडा होजानेके कारण गुप्तरीतिसे निकल आयाहूं और अपनेको प्रगट नहीं करना चाहता । राजा और सभामें बैठेहुए मनुष्य उसकी बातोंसे आश्चर्यित हुए । राजाने उसको कोई उत्तम राजकुमार जान खानपान आदिका सामान करदिया और अपने पुत्र वीरसिंहके महलके समीप ठहराया । रत्नसिंह अपनी वीरता तथा पराक्रमका वर्णन कर निवासस्थानकी ओर गया । वीरसिंहको उसके उत्तम शांत स्वभाव तथा चतुराईपर मोह उत्पन्न हुआ और उसके मित्रकी समान वर्ताव करनेलगा । थोडेही दिनोंमें दोनोंके बीच अत्यन्त मित्रता होगई । मित्रता बढते २ इतनी बढी कि विना एक दूसरेके देखे बढी भरभी चैन नहीं पडताथा ।

इसीसमयमें एक बडा गरुड सायंकालको आय जिस मनुष्यको पाता उसीको उठा लेजाताथा इसकारण प्रजा अत्यन्त भयभीत होरहीथी, उसके साथ युद्ध करनेको किसीका साहस नहोताथा, और कोई उपाय नहीं सूझ पडताथा एक दिन राजसभामें इसकी चर्चा हुई, इतनेमें वीरसिंह तथा रत्नसिंह आये । गरुडके त्राससे प्रजाके भयभीत होनेकी बात जानतेही रत्नसिंहके रोम २

खड़े होगये और उसके साथ युद्ध करनेको स्वयं तैयार होगया । तदनन्तर बुद्धिमानोंसे अपना इच्छानुसार एक भारी लोहका मनुष्याकार पुतला बनवाया और उसका पेट खुकलकर उसमें छिद्र रक्खा और एक तीक्ष्ण कांटा लगवाय उसको वहां रख दिया जहां प्रतिदिन गरुड आया करताथा । मनुष्य इस पत्नीसे इतना भयभीत होरहेथे कि सन्ध्या होतेही होते सब गांवमें सत्राटा पडजाताथा। लोहके मनुष्यको बनवाय नम्र तलवारले उसके पेटके भीतर रत्नसिंह बैठा । जब सन्ध्या हुई तब चोरके समान गरुड आया फिर इधर उधर देखने लगा किन्तु कोई मनुष्य न दीखपडा, इतनेमें उस लोहके पुतलेको देखा। गरुड ज्योंही बलपूर्वक दौड उसे गडप करनेगया त्योंही उसके शरीरमें कांटा घुसगया और वह घायल हुआ रत्नसिंह उसको भलीप्रकारसे घायल हुआ जान तलवार हाथमेंले शीघ्रतासे बाहर निकल आया और बलपूर्वक उसपर तलवार मार पेटचीर गर्दन काटदी—प्रातःकाल होतेही रत्नसिंहके पराक्रमकी बात प्रजामें फैली, सबही उसकी बडाई करने लगें । राजानेभी उसको पुरस्कार दिया । वीरसिंहभी उसके इस पराक्रमसे विस्मित हुआ और अपने वीरमित्रको दिन प्रतिदिन चाहने लगा ।

एक दिन राजा, रत्नसिंहको साथले शिकारको गया परन्तु उसदिन वीरसिंह अस्वस्थथा इसकारण घरही रहा। यह अवसर पाय उसके साथ शत्रुता करनेवाले भाइयोंने उपद्रव किया, और एकसाथ अपना अधिकार जमाय ठौर २ पर अपने चौकी पहरे बिठादिये । कपटसे वीरसिंहको पकड पहाडकी कन्दरोंमें लेजाय गुप्तरीतिसे बन्दी किया । अब राजा और रत्नसिंहने शिकारसे पीछे फिरकर देखा तो दूरसेही शहरका दिखाव कुछ और प्रकारका दिखाई दिया । तर्क वितर्क तथा मनुष्योंके कहनेसे यह बात भलीप्रकारसे जानीगई । रत्नसिंहने महाराजसे नगरके बाहर रहनेको कह अपने पिता कल्याणसिंहके सीलागांवकी ओर जानेको कहा । मन्त्री तथा राजाको यह बात भाई और सबने उसही ओरको

गमन किया । कल्याणसिंह तत्काल वल्लभीपुरके राजाको आताजान आगे बढ सत्कारपूर्वक ले आया । रत्नसिंहको देख अपनी पुत्रीका स्मरण हुआ, परन्तु उसकी स्थिति बदलगईथी इसकारण भ्रांतिमेंही रहा । वल्लभीपुरके उपद्रवका समाचार पाय वहभी क्रोधित हुआ । तदनन्तर करदराजाओंको अपनी सेनाले सहायताके निमित्त सीलागांवमें बुलाया। इतनेमें रत्नसिंहने एक कवायदी सेना सीलामें तइयारकी। वल्लभीपुरके राजाको रत्नसिंहका विश्वासथा इसकारण शहरमें चौकी फेरनेका काम उसहीको सौंपागयाथा।वह नित्य पचास घुडसवारोंको ले सीमाकी ओर जाता और सबको सावधान रखताथा।शत्रुके जो मनुष्य आते उनके द्वारा सबका भेद जान लेता था; और सब प्रकारसे चौकन्ना रहता था।इसप्रकारकी चतुराई द्वारा उसको वीरसिंहका पता भी मिल गया और एकही रात्रिमें पहाडके गुप्त स्थानसे उसको खोज लाया।पचीस शस्त्रधारी पुरुषोंके हाथमें वीरसिंह कैद था । उसके समाचार शत्रुके मनुष्योंसे ज्ञात हुए । शत्रुके सिपाही जो वीरसिंहको कैद किये थे अचेतमें थे कि इतनेहीमें रत्नसिंहने वहां पहुँचकर आक्रमण किया । इस घटनाके होतेही चौकीदारोंके होश उडगये । रत्नसिंहने उनके अस्त्र छीन उन्हे बंदी कर दिया । तदनन्तर वीरसिंहको रत्नसिंह मिला, और उसे सीलागांवमें ले आया । वीरसिंहका पिता पुत्रके प्राण बचानेवाले रत्नसिंहका कैसा कृतज्ञ हुआ होगा सो पाठक स्वयंही समझ सकेंगे । वीरसिंहने भी अपने प्राणदाताको अनेक धन्यवाद दिये और एक रत्न जडित उत्तम कटार जो स्वयं सदैव साथ रखता था उसको भेंटमें दी ।

करदराजा सेनालेकर सहायताके निमित्त सिलामें आ पहुँचे । तब कर्तव्यका विचार होने लगा, सम्मति करनेको कल्याणसिंह, मंत्री तथा रत्नसिंह बैठे । उस समय रत्नसिंहने कहा कि,—‘जो मेरा कहना मानो तो दैव बलसे जहांसे चाँहूँ वहांसे मार्ग कर तुम्हारी जय करा दूँ । इसके अतिरिक्त और किसी प्रकारसे जय नहीं हो सकेगी । रत्न सिंहके पराक्रमसे सब उसको दैवी पुरुष मानते थे, इसकारण उसकी

वातको सबने स्वीकार किया, तब उसने कहा कि, 'शत्रु किल्लेके ऊपर हैं और हम नीचे हैं अतएव हमारी मार उनको न लगेगी वरन् उलट्टे हमहीं मारजायेंगे। इसके अतिरिक्त किल्लाभी अति दृढ़ है इस कारण दूट भी न सकेगा मेरे साथ चलो तो मैं तुमको एक गुप्त मार्ग बताऊँ।' ऐसा कह वह सुरंग जो उसके महलतक बनाई गई थी उन सबको बताई यह देखतेही सब विस्मित हो गये और कल्याणसिंह तो अपने विचारोहीम निमग्न हो गया—'कि इस परदेशी पुरुषको इस बातका समाचार कैसे विदित हुआ?, तदनन्तर रत्नसिंह आंग हुआ और सब सेना पीछे चली। एकओरसे तो शत्रुओंका बल रोकनेका कुछ सेना कल्याणसिंहने किल्लेकी ओर भेजदी और शेष सेना सुरंगमार्गसे पहलमें पहुँची तथा वहाँ पहुँचतेही किल्लेके मनुष्योंपर आक्रमण किया। वहाँसे कोई भी न छूटपाया और सबको आधीनकर हाथियार लेलियेगये। तदनन्तर सबने सभामें जाकर देखा तो रत्नसिंह न मिला। उसकी बहुत खोजकी गई, परन्तु कुछभी ठिकाना न मिला। अपनी रानी सुंदरवाईके महल द्वारा सेनाके आनेसे वीरसिंहको ऊपर सुंदरवाईके साथ अयोग्य वर्तावका संदेह हुआ। इसकारण वह क्रोधांधहो तलवार खींच सुंदरवाईके महलमें पहुँचा। वहाँ देखताहै कि सुंदरवाई सोलहशृंगार किये हुए हिंडोलेपर बैठीहै और सखियें उसको झुलारहीहैं। यह देखतेही वीरसिंह जलगया और बोला कि "वतला दुष्टे ! रत्न कहाँ है ?" सुंदरने कहा— 'महाराज ! रत्न कौनहै आप क्या कहतेहैं ? आप रत्नसिंहको क्यों पल्लते हैं?' वीरसिंहने कहा,—'हां, मुझसे अब चाल चलतीहै। वतला दुष्टे ! वह मित्रद्रोही कहाँ है ? मैंही उसका शिर धडसे अलगकरूँ। यह सुनकर वह बोली,—'प्राणनाथ ! जिसने आपके प्राण बचाये क्या आप बदलेमें उसकोके प्राणलेंगे ?' इसबातके सुनतेही वीरसिंह स्तब्ध होकर बोला,—'राक्षसी विना कहे उसे सुरंगका भेद कैसे मिला ? बता तूने उसे कहाँ छिपाया है ?' 'प्राणपाति ! यथार्थ कहतेहों' सुंदरवाईका यह वचन सुनतेही वीरसिंह क्रोधित होकर कहनेलगा,—'पाहिले उसअधर्मको बता; इसके

उपांत मुझपर शासनकरना ।' ऐसा कह झटसे तलवार निकालली, इतनेमें सुंदरवाईने वीरसिंहसे मिलीहुई तलवार निकालकर कहा, 'महाराज ! यह कटार आपनेही मुझको अपने वचानेके निमित्त दी है । कुछ विचार करके देखो ।' वीरसिंह यह सुन चौकन्ना हो उसके मुखकी ओर देखने लगा तो उसकेही स्वरूपमें रत्नसिंहका स्वरूप मिलताहुआ पाया- वह लाजसे मूर्च्छित हो पृथ्वीपर गिरपडा, तब सुंदरवाईने उठकर उसे अपने हाथोंसे पलंगपर सुलाया और सुगंधित द्रव्य सुंघाय शांतिका उपचारभी वडी सावधानीसे किया । पीछे सब बातोंको सुनकर वीरसिंह प्रेमवश होगया और सुंदरवाईका दासहो उससे अत्यन्त प्रेम करने लगा ।

सोनरानी ।

सोनरानी बूंदी कोटाके राजा चांपराज हाडाकी स्त्रीथी । वह किसकी पुत्री तथा कब उत्पन्न हुईथी इसका कुछ पता नहीं लगता, परन्तु इतना कहाजासकताहै कि समय अकबर बादशाहका था । अकबरने राजपूतानेके सब राजाओंको पराजितकर करद बनायाथा, और अपने चक्रवर्तीपदको शोभित किया । हिन्दुस्तानके राजाओंकी कुछ संख्या उसके सिंहासनके निकट आसपास बैठतीथी । इसही कारण प्रत्येक करद राजाको छह २ महीने तक बादशाही द्वारमें रहना पडताथा । अकबर उन सबको अपना सभासद गिनता और अपनेको उनके रहनेसे गौरवयुक्त समझताथा ।

सोनरानी एक महा विचारवती, बुद्धिमती तथा सत्यधर्मपरायणथी । धैर्य, साहस और युक्तिमें जैसी वह एक थी वैसेही पतिभक्तिमेंभी लीनथी । सतीस्त्रीका एक उदाहरण अथवा स्त्रीजातिको एक शिक्षा पानेका शिक्षक रूपथी । नृत्य तथा गान कलामेंभी वह अत्यंतही प्रवीणथी; तथा पतिव्रत पालनेमेंभी तीव्र संकल्पवालीथी । पतिके वश करनेका वशीकरण मंत्र पातिव्रतविना और कुछभी नहींहै, यह उसको निश्चयथा इसकारण शिक्षाका बहुतही अभ्यास किया था । अपने उत्तम

गुणरूपी वशीकरणसे उसने पतिको वशमें करालियाया । इस-
कारण पतिस्त्रीके अन्तःकरणमें जेहकी रज्जु ग्रंथि बंधगईथी ।
एक दूसरेमें वियोग नहीं होताथा; परंतु 'बादशाहके नानने
किसीको कुछ नहीं चलती ' इस कहावतके अनुसार चांपराजने
दिल्लीपतिकी सभामें छै मासतक रहनेके निमित्त दिल्ली जानेकी
तइयारीकी । इससे दोनोंका अन्तःकरण अत्यन्त खेदित हुआ । जानेका
समय ज्योंज्यों समीप आनेलगा वैसे २ सोनरानी व्याकुल होनेलगी ।
उसे पतिका वियोग अत्यन्त दुःसह दुःखरूपी होगया । अन्तको पतिने
चिह्नकी भांति एककटार तथा रुमाल दिया और आप दिल्लीकी ओर गया।
स्वामीके दियेहुए चिह्न सोनरानी सदैव हाथमेंही रखने लगी और
हारलपक्षीकी लकड़ी समान उसको प्राणाधार समझने लगी; क्योंकि
चांपराजको वह वस्तुएँ अत्यन्त प्रियथीं । चांपराजके दिल्ली जानेपर
वह अपना अंग ढकनेको केवल श्वेतवस्त्र पहिरने लगी; सूक्ष्म शृंगार
धारण करतीथी । प्राण स्थिर रखनेके निमित्त किंचित् भोजन करती
और बातचीतभी अत्यन्तही सूक्ष्म करती । उसने विषयवासनाके बटा-
नेवाले मादक पदार्थोंका सेवनभी त्याग दिया और सात्विक पदार्थोंपरही
निर्वाह करनेलगी । पतिकी मूर्तिकी पूजन करनेके पीछेही अन्नोदक
लेतीथी और अपना शेष समय उदासीन अवस्थांमें काटतीथी । पति-
की अनुपस्थित अवस्थांमें राजकाजके कितनेही एक अधिकार अपनेही
हाथमें रखे थे, इसही कारण प्रधानभी उसकी सम्मति लेकर सब
व्यवस्था करतेथे ।

एक दिन दिल्लीकी भरीहुई सभामें अकबर बादशाहने पढा कि—
'अपनी सभामें बैठनेवाले राजा, राना राजपूत, अमीर, उमराव तथा
सर्दारोंमेंसे किसके घरमें पतिव्रता स्त्री हैं सो प्रगटकरो; परंतु पतिको
भलीप्रकारसे उसके पतिव्रतका निश्चय होना चाहिये । इसमें मेरा
कोई अभिप्राय नहीं, केवल इसबातको जाननेकीही आवश्यकताही;
इसकारण किसी प्रकारकीभी शंका न रखकर जिसका सम्पूर्ण विश्वा-

सहो वह प्रगटकरे तो मैं अत्यन्तही प्रसन्नहूंगा ।' प्रश्न कियेहुए थोड़ा समय बीतगया परंतु किसीनेभी कुछ उत्तर न दिया । अन्तमें सब सभाको चुपचाप हुआ देख बादशाह बोला,—'सब सभासदोंको शांत बैठाहुआ देख स्पष्ट अनुमान होताहै कि किसीकोभी अपनी स्त्रीके पतिव्रता होनेका विश्वास नहीं होता, इसकारण मैं अत्यन्त असन्तोष प्रगट करताहूँ कि इतने सर्दारोंमें किसीके घरमें कोई साध्वीस्त्री नहीं ? क्या हिन्दू मुसलमान सबही अपवित्र होगये।' बादशाहके इसवातको सुनते ही बूंदीकोटेका राजा चांपराजको अत्यन्तही क्रोधचढ आया, तत्कालही खडाहोकर कहनेलगा कि,—'महाराज ! आपको कभी यह न विचारना चाहिये कि किसीके घरमें पतिव्रता स्त्री नहींहै । हम क्षत्रियोंमेंसे ऐसे अनाचार या अंधकार कभी नहीं चलते ।' चांपराजके वचनोंको सुनतेही मुंगल बादशाह तथा उसके सभासद अमीर उमराव सबही लज्जित होगये और लाजके मारे सबके मुख पीले पडगये । इतनेमें एक दुष्ट स्वभावका शेरवेग नामक मुसलमान अमीरको ईर्ष्याहुई इसकारण वह बोल उठा, कि,—'हुजूर ! ऐसाहै तो मैं उसका इंतिहान करूंगा ।' शेरवेगकी बात सुन बादशाहने कहा,—'शेरवेग ! तुमने यह बात कहकर बूंदी कोटाके महाराजकी प्रतिष्ठापर आक्रमण किया और उनका अपमान किया अतएव यदि ऐसा प्रमाणित नहीं करसकोगे कि हाडाजीकी स्त्री असतीहै तो तुम्हारा शिर काटा जावेगा।' अकबर बादशाहके नीतियुक्त वचन सुन सब सभासदोंने उसको धन्यवाद दिया । बादशाहकी आज्ञासुन शेरवेगने उत्तर दिया कि,—'जो मैं यह प्रमाणित करदूँ तो चांपराज अपना शिर कटाडाले । उसकी इसवातके सुनतेही राजपूत चांपराजने तत्कालही इसवातको स्वीकार करलिया । तदनन्तर शेरवेग बादशाहसे प्रार्थना कर चांपराज को बंदी करवाय आप बूंदी कोटेकी ओर गया ।

शेरवेग थोडेही दिनोंमें बूंदी कोटा पहुंचा और वहां छल कपटका उपाय करने लगा । इस नीचकर्ममें एक मालन उसकी सहायक हुई । वह

मालन इस कपटके करनेमें एकवेर पीटीभी गई तथापि उसने एक दृसरी युक्ति खोज निकाली । स्वयं चांपराजकी फुआ वन शरंवंगकी सेनाकोले, दासियोंको नौकर रख बड़े टाटवाटसे शहरके बाहर पटावडाला और प्रातःकाल होतेहीकहला भेजा कि, 'चांपराजके दिह्री जानेका समाचार मुझे नहीं मिलाथा इसकारण मैं चलीजाई परन्तु अब वह राजधानीमें नहींहै इससे लौटीजातीहूँ । वह आवे तो मेरा संदेशा कहदेना कि तुम्हारी फुआ आईथी ।

सोनरानीको यह बात नहीं ज्ञातथी कि मेरे कोई फुफुआ सासुहै । इसकारण वह भ्रममें पडी कि, 'मेरे तो कोईभी फुफुआ सासु नहींहै यदि होती तो अवश्य मैंने किसीके सुहसे सुनाहोता । कदाचित् कोई दूरके सम्बंधसे इनका रिश्ताहो सक्कार न हो तौभी ठीक नहींहै इसप्रकार निश्चयकर एक दासीद्वारा राजकर्मचारीको बुलवाय फुफुआ सासुको मानपूर्वक महलमें लानेकी आज्ञादी । सब वाहन, दास दासी, तथा सेवक सन्मानपूर्वक शहरमें लायेगये । फुफुआ सासुभी मानों अपने यहां बहुत कामकाज पडेहुएहैं ऐसे बहुत वनावट कर महलमें जाय रहनेसे निषेध किया । परन्तु अन्तमें महलकी ब्योढीतक सोनरानी स्वयं जाय विनयकर नम्रतापूर्वक उसे अपने यहां लाई और कुछ दिनोंतक अर्थात् हाडाजीके आनेतक रोकनेका आग्रह किया । परन्तु कामके कारण अवकाश न होनेसे फुफुआ सासुने कवल तीनही दिन रहनेको कहा, और हाडाजीके आनेपर फिर आनेका वचनादिया । भलीप्रकारसे पहुँच गई पाय फुफुआ सासु जानेका तइयार हुई, उसने सोनरानीसे कहा कि, 'अब कलकी मैं विदा हूंगी । सोनरानीने समझ लिया कि अब विना विदा किये काम न चलेगा इसलिये उसका बड़ाभारी सक्कार किया । जब चलनेका पिछला दिन आया तब रानीने उसको साथ रख रनवासके सब भाग बताए वहांपर एक स्थानमें जलविहारकी रचनाकी गई थी वह वहां जा चडी फुफुआ सासुने उसे देख तत्काल ही उस कुंडमें जल भरवाया और सोनरानीके साथ उसमें बस गईत

हो स्नानक्रीड़ा करनेकी इच्छा जताई और ऐसा करनेको बहुत आग्रह किया पतिपरायणा स्त्रीने पतिकी अनुपस्थित अवस्थामें ऐसा न करनेके लिये उससे बहुत प्रार्थनाकी, परन्तु फुफुआ सासु अपना मुंह चढाय वहाँसे चली। अन्तमें उसका अपमान होना विचार सोनने ऐसा करना स्वीकार किया परन्तु यह कहदिया कि सूक्ष्म वस्त्र पहिन कर स्नान करूंगी फुफुआ सासुने भी यह स्वीकार कर स्नानकी तइयारी की ऐसा करनेमें फुफुआ सासुका यह हेतु था कि सोनके किसी गुप्त स्थानमें जो कुछ चिह्न हो वह जान लूं । दुर्भाग्यसे ऐसाही हुआ । दोनों सूक्ष्म वस्त्र पहिन स्नानकर बाहर आईं तब फुफुआ सासुने उसके सब चिह्न देख लिये और भोजन कर चलनेको तइयार हुई । सोनराणी हाथजोड समीप आ खडी हुई तब फुफुआ सासुने हाड़ाजीका दिया वह रूमाल और कटार अपने पुत्रके निमित्त मांगा सोनरानी उन दोनों वस्तुओंका प्राणाधार समझती थी फिर किसप्रकार देखके तब फुफुआ सासु क्रोधित होकर चलने लगी सोनरानीने उसे क्रोधित होकर जाता हुआ देख मोहछोड़े रूमाल तथा कटार दे दिया क्योंकि वह विचारी कुछ भी छलकपट नहीं जानती थी । अपना काम पूरा हुआ देख कपटनारी हँसती और आशीर्वाद देती हुई विदा हुई शहरसे थोडी दूर जाय मियांजीसे जा मिली। और सर्व व्यवस्थाकही। मियाजी सब वृत्तान्त सुन दिल्लीको चले मियां शेरबेगके आनन्दकी सीमा नरही वह हंसता कूदता मौज मारता चांदनी चौकवाली दिल्ली नगरीमें आ पहुंचा । दूसरे दिन सभामें गया और कोलंबशने जिस प्रसन्नतास अमेरिकाको खोजकर वहाँक अमूल्य पदार्थ अपने राजाकी टेबलपर डाले थे वैसही शेरबेगने रूमाल और कटार अकबर बादशाहके सामने इसप्रकार हाफते-
 २ फके कि मानो कोई युद्ध जीतकर आया है । उन दोनों चीजोंको फेंक सब दरवारियों तथा राजा महाराजाओंकी ओर मोंछोंपर ताव मारता हुआ देखने लगा । इन दोनों पदार्थोंको देख बादशाहने प्रश्न किया कि “क्यों मियां यह क्या है?” मियांने कहा कि, ‘हुजूर चांपराजने अपनी

औरतको चलते वक्त यह निशानियां दी थीं, अब उसने खास मर ऊपर मिहरवान होकरक मुहव्वतक निशानीमें इनायतकी है हाडाजीस पूछिये कि यह चीजें किनकी हैं ? वादशाहन शान्त चित्तसे स पूछा,—‘क्यों हाडाजी यह चीजें आपकी हैं ? क्या शेरवंगका कहना ठीकहै ?, हाडाजीने कहा,—‘जहांपनाह ! यह दोनों चीजें मेरी हैं, इसमें कोई सन्देह नहीं । परन्तु ऐसा क्या नहीं होसकता कि चोरीस या कपटसे यह दोनों चीजें मंगवाली गईहों ?’ इतना सुनतेही मियां साहब राते पीले होगये और बिना पूँछे बोल उठे कि,—‘हजूर ? अपने अयबको छुपानेके लिये यह चोर और दगाबाजी बनाताहै, और छुप नहीं रहता खैर, अब औरभी एक पता बताताहूं कि इनकी औरत—क्या कहूं कचहरीमें कहनेसे मुझको शरम लगती है, परन्तु लान्चारहूं बिना कहे काम नहीं चलता । उस औरतकी वाई जानूमें एक बडाकाला दाग है । अब आपही इनसाफ कीजिय कि मैंने चांपराजकी औरतको बे हुर्मत किया या नहीं ?’

चांपराज उसकी बात सुनतेही लजित होगया । तब अकबरने शेरवंगको अधिक बोलनेसे रोकका, और प्रतिज्ञाके अनुसार शिरकटवानेको दिछीपतिने चांपराजकी ओर देखकर कहा;—‘क्यों ठाडुर साहब, चांपराज क्षत्रीपुत्रथा इसकारण अपनी बातसे न फिरा—और तत्कालही शिर कटवाने पर तइयार होगया । परन्तु ऐसी नीच स्त्री कि जिसके निमित्त प्रतिष्ठा खाकर प्राण देने पडे हैं उसको कुछ दण्डदेदना, इसकारण स्वदेश जानेके निमित्त कुछ समय वादशाहसे मांगा । परन्तु योग्य बदला देना कठिन होगया,क्याकि यदि नियत समय पर चांपराज न आवे तो उसके पलटमें जामिनदारका शिर लिया जाना निश्चित हुआथा । परन्तु पृथ्वी सत्य तथा धर्मसे रहित नहीं हुईथी कि उसपर रत्नोंका अभावहो ? पहाडासिंह नामक एक क्षत्री वीर चांपराजका मन्त्रा मित्रथा उसन जमानत स्वीकारकी और उसके पलटमें अपना शिर देनेको बचनबद्ध हुआ । तदनन्तर चांपराजको स्वदेशजानेकी छुट्टी मिली ।

मित्रका उपकार मान चांपराज अपनी राजधानीमें आ पहुंचा । जिस दिन वहां पहुंचा उसही दिन उसकी जन्मगांठथी, इसकारण सोनरानी पतिकी वर्षगांठका उत्सव मनाय उत्तमोपचारसे पूजन करतीथी । इतनेमें चांपराजने अचानक उसके सामने आय लालनेत्रकर कठोर वचनोंसे वहीदाहुई रूमाल और कटार मांगा । रानी थरथर कांपने लगी, उसने हाथजोडकर उत्तर दिया कि—'जैसलाभेरसे आपकी फुआ आई थीं वह अत्यन्त आग्रहकर अपन पुत्रके निमित्त दोनों वस्तुले गई हैं। यह सुनतेही चांप-राज अत्यन्त क्रोधितहो कहने लगा कि, दुष्टा ! अधम नारी ? क्या बहाना करती है ? तू नहीं जानती कि भेरी फुआको मरे हुए कितने वर्ष बीतगये ? नीच व्यभिचारिणी ? क्या बनावट करके उत्तर देती है ? मैंने तेरी सत्यताका विश्वासकर दिल्लीके सभामें शिरदेनेकी प्रतिज्ञाकी, उसका यह फल हुआ तुझको और तेरे माता पिताको धिक्कारहै, तू अबला स्त्रीजाति है इससे जीवित छोड़े देताहूं नहीं तो अभी टुकड़े २ कर डालता ।'

इतना कह विना उत्तर सुनेही चांपराज वहांसे चलागया । अब सोनरानीकी ओर देखना चाहिये । सोनरानी ऐसे अपमानके वचनों को सुनतेही मूर्च्छित हो पृथ्वीपर गिरपडी । दासियोंने सुगंधित पदार्थोंसे उसका उपचार करके मूर्च्छा दूरकी तदनंतर वह विचार करने लगी उसने शांतचित्तहो निश्चय किया कि,—'कदाचित् कुछ कपट हुआहै अब पतिके प्राण कैसे बचें ?' कुछभी उपाय न सूझ पडनेपर अंतमें स्वयंही गुप्तवेशसे दिल्ली जानेको तइयारहुई और दासियोंको साथले विना किसीको कुछ समाचार दिये वहांसे चलीगई । चांपराजके दिल्ली पहुंचनेके पहिलेही वह वहां पहुंचकर एक कुलवान उमरावके यहां उतरी । चांपराजके आनेका नियतसमय बीतजानेपर उसके जामिनदार पहाडसिंहको फांसीमें लटकानेकी आज्ञाहुईथी। उसकी चर्चा समस्त नगरमें फैलीहुईथी कि प्रातःकाल पहाडसिंहको फांसी लगेगी । पहाडसिंह मित्रके निमित्त अपना शिर देकर क्षणभंगुर जगतमें अपना नाम

अमर करनेको प्रातःकालही फांसीकी लकड़ीपर चढ़ा । फांसीकी रेशमी डोरी जैसेही उसके गलेमें पहिनाई गई कि वैसेही एकक्षत्रिय बुडसवार घोंडा दौडाता 'ठहरा ठहरा!' चिह्लाताहुआ वहां आपहुंचा।पहाडासिंहकी आशाको निराशकर चांपराजेने उसके चरणोंमें माया डाला और विलम्ब होनेके विषयमें क्षमा मांगी । चांपराजेके आपहुंचनेसे दिल्लीपतिभी प्रसन्न हुआ और उसके क्षत्रियत्वकी सत्यतापर उसे कुछ और भी समय दिया । परन्तु अंतमें 'अनीका चूका सौवर्ष जीताहै' इस कहावतके अनुसार चांपराजको फलमिला । सोनरानी वहीथी, उसने इन सब समाचारोंको सुनाया । उसने जाना कि,—'हाडाजी आपहुंचेहैं और कुछ समयभी मिलाहै । इसकारण तत्कालही उसे अमीरसे कहा कि,—'मैं चांपराजकी गानेवालीहूँ और सर्कारसे उसे फांसीपानेकी आज्ञाहुईहै, इसकारण दिल्लीके द्वारमें एकादिन गाना सुनाना चाहतीहूँ; अतएव इस विषयमें बादशाहसे आज्ञा मिलनी चाहिये ।' अमीरने यह सब बातें बादशाहसे कहीं बादशाहने उसे गानेकी आज्ञादी । नियतसमयपर सभा सजाई गई और वहां सोनरानी वैश्याके रूपमें दासियोंके साथ आपहुंची । उसे देखतेही चांपराजके रोम २ में आग लगगई परन्तु वह दूसरेकी सभामें क्या करसकताथा ? गानकलामें सोनरानी कैसी निपुणथी सो हम पहिलेही कह आयेहैं, यहांपर इतनाही कहना उचितहोगा कि सब सभाके सामने उसने ऐसा रागसे गाया कि सबही स्तब्ध होगये । एकतो वैसेही रूप तथा गुणमें रम्भा और उर्वशीका मान मिटातीथी फिर गानमें यदि बादशाहका चित्त आसक्त हो जायतो आश्चर्यही क्याहै ? तान परी होनेपर बादशाहकी प्रसन्नता उसके मुखपर जो प्रकाश डालतीथी, उसको प्राप्तकर छोटी आंजी नाम रख उस साध्वीने दिल्लीपतिसे विनय की,—'जहांपनाह आपके द्वारमें यह जो मियां शेरवेग हैं वह एक दिन हमारे महाराजकी राजधानीमें गये थे । और भरे यहां रहेथे । भरे साथ सुखपूर्वक आनन्द किया । बदलेमें आधा रुपया दिया है और आधावाकीका न देकर भाग आये हैं सो भरे रुपया पाकरके इनसे वह रुपया दिलवादीजिये ।

इस बातको सुनतेही शेरवेगके तो होश उड गये और क्रोधित विचारसे कहा कि यह मुफ्तका फसाद कहासे आलगा ! फिर नायकासे बोला,—‘अरे जरा खुदाका खौफ रखकर बोलो किस कम-जातने तेरा मुंह तक भी देखा है ! यह क्या कहती है ! हमारी तेरी मुलाकात कहां हुई है ? अरे मैं तो तुझको पहिचानता भी नहीं हूं ।’ गानेवालीने कहा,—‘बाह मियां ! यह आपकी भलमंसाई ! अब काहेको पहिचानोगे ? पहिचानोतो घरके छप्परपर फूसतक न रहने पावे । दाम देनेमें अब हिचर मिचर क्यों करते हो ? मियांजी जो ऐसा था तो क्यों मेरे यहां आये ! व इन सब चालाकीकी बातेंको जाने दा और पैसा निकालो ।, यह बात सुनतेही बादशाहको भी विश्वास हुआ और उसने शेरवेगको डांटा । तबतो मियांजी अत्यन्त घबडा गये; और कुरान उठाकर कसम खानेको तइयारहुए नृत्यकीने भी स्वीकार किया कि,—“शेरवेग सभाके सामने कुरान उठाकर कहेकि मैं इस स्त्रीको नहीं पहिचानता और उसका मुहतक भी नहीं देखा, तो फिर मुझको द्रव्य नहीं चाहिये ।” भेद न समझकर मियां साहबने कुरान उठा लिया । तत्कालही सोनरानीने मुख फेर लिया और दासीके समीपसे अंतरपटले मुखपर डाल कुलीनस्त्रीकी समान खडी होरही ।

इस दृश्यके देखतेही राजसभा अत्यंत विस्मितहुई उस साध्वीने अपना समस्त वृत्तांत मुक्तकंठसे सब सभाके सामने सुनाया । इस-कारण सबका चित्त प्रसन्नहुआ परन्तु शेरवेगकेतो प्राणही सूखगये । आवजानेसे पीतल पहिचानी गई । कसौटीमें वह सुवर्णके सन्मुख कैसे ठहर सकतीहै ? सभासद सोनरानीको धन्यवाद देनेलगे और मियांपर फटकार पडनेलगी । नीतिमान् अकबर बादशाहने पुत्रीकी समान रानीका सत्कार किया और मियांशेरवेग फांसीचढे । चांपराज हाडा अपनी स्त्रीकी विलक्षणताको देख प्रेमका दास बना और बादशाहने सोनरानीके प्रयत्नके निमित्त उससे क्षमा मांगी; वरन्

मित्त चांपराजको दिल्ली आनेकी माफी दी गई और स्त्री पुरुष दोनों
 दर सहित स्वराज्यको विदा किये गये अंतमें पहाडसिंहका उपकार
 न दोनों स्त्री पुरुष दिल्ली छोड अपनी राजधानीको गये और बीती-
 ईको भुलाय सुखसंतोषसे रहने लगे ।

राणकदेवी ।

राणकदेवी सिंधके महाराज रारपावरकी पुत्री थी । उसका जन्म
 लनक्षत्रमें हुआथा और ग्रहकुण्डलीमें ऐसा संयोग पडाया कि उस-
 ने देखतेही पिता अन्धा हो । इसकारण उसको एक वनमें छोड
 देनेकी राजाने आज्ञा दी । मारडालनेकी आज्ञा देता तो बालहत्याके
 अपका भागी होता, इसही कारण जङ्गलमें छोडा कि हिंसकजीव इसको
 खाजावे और उसके इस अनिष्टकाभी अन्त हो । परन्तु उसको बहुत
 कुछ देखना था और कहाभी है कि,— ' मारनेवालेसे बचानेवाला
 बडाहै, ' इस कहावतके अनुसार कोई भी हिंसकप्राणी उसके समीप
 न आया । रात्रि बीतकर प्रातःकाल हुआ, तब समीपके गांवकी हडम-
 तिआ नामक कुम्हार मिट्टी खोदनेके निमित्त वहांपर आया और वहां
 रोता हुआ बालक देखकर प्रसन्नतापूर्वक उसको उठा लिया और संतान
 हीन होनेके कारण उसे ईश्वरका दिया हुआ जान घर ले गया । वहां
 स्त्रीके साथ परामर्शकर, राज्यके झगडांस बचनेकेलिये उस राज्यको
 छोड कच्छदेशमें जा उतरे और भुजनगरके आसपास गांवमें निवास
 करने लगे । पुत्री अरण्यमेंसे मिली थी इसकारण उसका नाम
 राणकबाई रक्खा, परन्तु पाँछसे वही राणकदेवीके नामसे
 प्रसिद्ध हुई ।

राणकदेवी योग्य अवस्थामें पहुंचनेतक अशिक्षित दशामेंही रही, तो
 भी उसमें सुन्दर राजकन्याके योग्य रूप तथा गुण कुल प्रकाशित हुएथे।
 स्वरकी मधुरता तथा तीव्रता बहुतही कामलर्या; वैसेही बालने

चालनेकी छटाभी अत्यन्तही चित्ताकर्षक थी । कागोंके झुण्डमें राजहंसकी समान तथा बकरोंके झुण्डमें सिंहके समान राणकदेवी कुम्हारोंमें पडी रहीतीथी । पहिनावाभी कुम्हारोंहीका पहिनतीथी परन्तु उसकी मुखाकृतिपर वह पहिनावा शोभा नहीं देताथा । कङ्गालके घरमें रूखा सूखा अन्न खाकर रहती, तौभी उसका मुख सदैव प्रकाशित रहताथा । यौवन वसन्तकी बहार विकशित होनेसे उसकी मुखमुद्राके ऊपर कुछेक विशेष चमत्कारिक कांति प्रकाशखान होने लगी थी । राणकदेवी जब इस अवस्थामें पहुंची तब उसी समयमें कच्छका राजा लाखा फूलन एकदिन शिकार खेलतेरभूलकर हडमतीया कुम्हारके गांवमें जा पहुंचा। हडमतीने तत्कालही उसे पहिचान घोडेपरसे उतारा, और अपनी टूटी फूटी खाटपर गुदडी बिछाकर विठाला । तदनन्तर घरमें जाय एक कटोरा दूध और शतिलजलसे राजाका सत्कार किया इतनेमें हडमतीके घरमें रही हुई इस नवयौवनवालाके ऊपर दृष्टि पडी। देखतेही राजाके आश्चर्यका पार न रहा, परन्तु इस समय विना कुछ बोल चाले अपने राज्यकी ओर चलागया । राज्यमें जाय उसने हडमतीसे कहला भेजा कि ' वह कन्या मुझ दे ! ' हडमती बडा चतुरथा, इस कारण उसने राजाकी बातपर कुछभी ध्यान न दिया । परन्तु जब देखा कि राजा अन्याय करेगा तब अर्धरात्रिके समय कच्छको छोड जूनागढसे थोडी दूरपर मजेवडी नामक गांवमें आकर रहने लगा। वहांपर रह किसी कुम्हारके साथ राणकदेवीका व्याह करनेका विचारकिया जिससमय वह मजेवडीमें निवास करनेलगा उसही समय पाटनके राजा सिद्धराजका चासुंडभाट भ्रमण करतार उसके समीप आपहुंचा । राणकदेवीको देखते ही उसके मनम अनेक प्रकारके विचार उठने लगे । उसने चिह्न तथा लक्षणोंसे विचार किया कि ' यह कोई राजकन्याहै । ' पीछे हडमतीयाको समझाय, सिद्धराजको राजकन्याके देनेका आग्रह किया। अन्तमें राणक देवीकी इच्छा पूछीगई, उसकी तो पहिलेहीसे इच्छाथी; क्योंकि दिनों

दिन अवस्थाका धर्म धरताथा । अतएव राणकदेवीको इच्छा देखकर झट उसने सुपारी भेजी । विवाहकी बातचीतकर चामुंडभाट सिद्धपुर पाटनमें सिद्धराजको विवाहका समाचार देने चला ।

इससमय जूनागढमें राहखेंगार राज्य करतेथ, धीरे २ उन्होंनेभी सुना कि,—‘मजेवडी गांवमें कोई कुम्हार आकर रहाहै और उसके यहां पत्निनी कन्याहै जिसकी सगाईभी सिद्धराजके साथ होचुकीहै और थोंडही समयमें उसके लेंकों मनुष्यभी आंनवालेंहैं ।’ यह सुन एक साथ मजेवडीमें जाय हडमतियाके ऊपर अन्यायकरने लगा और राणकदेवीको उसके समीपसे छीन जूनागढमें लाया । वहां वडी धूमधामसे, सिद्धराजके नियतसमयसे पहिले उसने व्याहकर लिया । राणकदेवीका समाचार सिद्धराजके मनुष्योंको मार्गमें मिला, इसकारण उन्होंने पीछेही लौट पाटनमें जाय सब व्यवस्था राजासे कही सिद्धराज इस समाचारको सुनतेही प्रलयकालके मेघके समान गर्ज रुदकी समान कुपितहो अत्यन्तही तडपने लगा । रोम २ में क्रोध व्याप्त होगया, तत्कालही एकलाख मनुष्योंकी सेनाले गिरिनारगढके ऊपर प्रचंडवेगसे दौडा चला । सोरठपति राहखेंगारभी शत्रुके चढ आनेका समाचार पाय सावधानहुजा, और अत्यन्तही शूरतासे युद्धकर सिद्धराजके हराय पीछे अपने देशको लौटा । वह गिरिनारके दुर्गपर चढकर युद्ध करताथा इसकारण शत्रु जय नहीं पासकतेथे । इसप्रकारसे सिद्धराजने दोवार आक्रमण किया परन्तु पराजितहो उसे पीछेही भागना पडा ।

राणकदेवी पतिपरायणा रही इसकारण राहखेंगारकी प्रीतिपात्र हुइ अरसपरससे निर्मल प्रेम इतना चढगयाथा कि एकके बिना दूसरेके प्राण धैर्य न धरतेथे । दिन प्रतिदिन अनेक प्रकारके विलासोंमें निमग्न रहकर मानो निष्कण्टक राज्यभोगनेसे, आनंदमें दिन बितातेथे । यद्यपि शत्रुकी शत्रुताका दाग उसके हृदयसे शांत न हुआथा, परंतु वह उस बातको भूलहीसा गयाथा । सिद्धराजको उसने दोवार पराजित किय

इसकारण सिद्धराजने अत्यन्त लज्जितहो अधिक सेनाको इकट्ठा किया । इसकार्यमें दसवारह वर्ष बीतगये परंतु राहखेंगार आलस्यहीमें रहा । इधर राणकदेवीसे दो पुत्र उत्पन्न हुएथे, वहभी आठ २ दश २ वर्षकी किशोर अवस्थावालेथे । सोरठपतिको असावधान देख सिद्धपुरका महाराज सिद्धराज अधिक सेनाले जूनागढपर चढआया और मार्गमें आनेवाले छोटवडे राज्योंका सत्यानाश कर जूनागढको घेर लिया । यद्यपि राहखेंगार असावधानथा तथापि उसने साहसपूर्वक युद्धकिया । राहखेंगारके सहस्रां मनुष्य मारेगये । अन्तको एक बलवान योद्धा ने कपटपूर्वक किलेपर चढ उसको जीवित उठाय सिद्धराजके आधीन किया। थोडे बहुत जो मनुष्य रहेथे, उनके सामने राणकदेवी आखडी हुई, सर्वेने उसे प्रणाम कर कहा, - ' राजाजी तो यहांपर नहींहैं परंतु यदि महारानीकी आज्ञाहो तो हम प्राण देनेको तैयारहैं । ' राजपूतों तथा सेनापतियोंकी स्वाभिभक्ति देख उसने उपकार माना और स्वयं लडाई पर जानेको तैयार हुई । उस क्षत्रियानीने बिना स्वामीके जीवन ब्रथा जान युद्धकी तैयारी कर कवच व अस्त्रशस्त्र धारण किये । उसने निश्चय करलिया कि मरुंगी या मारुंगी ।' राणकदेवी नई सेना इकट्ठी कर सिद्धराजके ऊपर टूटपडी । पचासहजार विधवा क्षत्रियानिये हाथभे कटार लिये शत्रुसेनामें घूमर सैनिकोंकी आँतें बाहर निकालरहीथीं । शत्रुओंके मांससे गीध कुत्ते आदि विहार कररहेथे । इसघटनाको देखतेही सिद्धराज घबडा गया और उसक दांत खटे होगये । उन राजपूतनियोंका अधिक बल देख सिद्धराजकी माता मीनलदेवी अपने पुत्रकी सहायताको आई । सिद्धराजको सहायता मिलजानेके कारण घोर युद्ध आरम्भहुआ । क्षत्रियानिये योद्धाओंके साथ लड २ कर मारी गई परंतु एक चरणभी पीछेको न हटीं । राणकदेवीका सैनिकबल थाडा-ह्लेथा और सिद्धराजको औरभी सहायता मिलगई थी इसकारण विशेष बलवान होगयाथा । अतएव अंतमें राणकदेवीके घायल होजानेपर सिद्धराजने उसेभी जीवित पकड लिया ।

राहखेंगारके पकड़ें जानेका समाचार मिलते ही उसने उसके अपने तम्बूमें रख दृढ़ पहिरा कर दियाथा। राणकदेवीभी जीवित वरन घायल और मूर्च्छित अवस्थामें उसके हाथ आई । इसप्रकारसे चारवर्षके प्रयत्नका फल प्राप्तकर सिद्धराजके हर्षका पार न रहा वह उस समय ऐसा प्रसन्न हुआ कि मानों त्रिभुवग पतिकाही पद प्राप्त हुआहो । उसका अन्तःकरण आनंदसे उछलने लगा । कामदेव उसके राम २ में व्याप गयाथा, इसकारण व्याकुलचित्तसे मदमें छकासा जान पड़ताथा । राणकदेवी शत्रुओंके हाथमें पड़ निराधार अवस्थामें नदीके किनारे पड़ीहुई मछलीके समान तडपतीथी । इस दुःखमय अवस्थामें वह विचारी क्या करसकती है ? अन्तमें सिद्धराजने उसके दोनों पुत्र तथा प्रतिसमेत उसके समस्त कुटुम्बको बन्दीकर पाटनकी ओर कूचकिया । मार्गके प्रत्येक पडावपर राणकदेवीको सताने लगा, परन्तु सतीस्त्री परपुरुषके प्रमपाशमें प्राणोंके रहते तक कैसे आ सकतीहै ? सिद्धराजके लुभानेका उसने कुछभी न विचारा । इसकारण सिद्धराजने चिढ़कर उसके घायलपति राहखेंगारका शिर काट डाला ! राणकदेवी जब किसी प्रकारभी उसके वश न हुई तब सिद्धराजने राहखेंगारका शिर काटडालनेका समाचार उससे कहा । उसके इन शब्दोंके सुनंतही सतीका सत्यचढ़ा और अपने पतिके शवको मांगा; परन्तु कामांध हुए सिद्धराजने उसकी इससर्वोत्तम दशाका विचारही न किया। वरन् उल्टा समझाने और धमकाने तथा पागलकी समान बकने लगा । राहखेंगार को मारकर धमकी देते हुए उसने उसके एक लडकेकोभी मारडाला । क्षत्रियत्वका छोड ईर्ष्याक आधीन हुआ सिद्धराज कसाईकामा कार्य कर राणकदेवीके समीप आय आंखेंचटाय कहनेलगा,—अनुपम अप्सरा! जबसे तेरा वर्णन भाट चारणोंके मुँहसे सुना तभीसे तू मेरी आंखमें किनकीकी समान खटक रही थी । वर्षोंतक तैरही निमित्त प्रयत्न करता हुआ सुखकी नींद छोड दी ! तिसपरभी तो तू मेरी ओर कृपा-

दाष्टिसे नहीं देखती, यह यथार्थमेंही तेरे दुर्भाग्यका चिह्न है । पुत्र तथा पतिके परलोक पहुँचनेपरभी तू नहीं मानती, जानलेना कि अब तू मेरे पंजेसे नहीं छूट सकती । मेरे पराक्रम, बल, समृद्धि, वैभव, कुल-रूप तथा यौवनसे तू अनजान नहीं है । मेरेही लिये तू उत्पन्न हुईथी, तुझे हरण करनेवाले तथा अपने होनहार प्रेमको भंग करनेवाले दुष्ट राहखेंगारको मैंने योग्य शिक्षादीहै । अब शीघ्रतापूर्वक मेरी इच्छाको पूर्णकर गुजरातकी पटराणीके महानपदको धारणकर, कि जिससे तेरी और मेरी देह सफल हो । तू जिसप्रकारसे मेरी होकरभी दूसरेको व्याही गई वह मैं भलीप्रकारसे जानताहूँ उसमें तेरा कुछभी अपराध नहीं है, अतएव तू शीघ्रही मेरी हो, मैं तुझसे किसी प्रकारकाभी अस्त-व्यवहार न करूंगा ।

सिद्धराजके ऐसे अप्रिय और कर्णकट्ट वचनोंको सुनतेही राणकदेवी अत्यन्त क्रोधित हुई, यदि उस समय उसक हाथमें कोई अस्त्र होता तो वह अवश्यही उसक शिरको काट डालती । राणकदेवीने क्रोधित स्वरसे कहा,—रे दुष्ट ! मैं तेरे पराक्रमको अपने छोटे बच्चेके काटनेमेंही देख चुकीहूँ । तू प्रेमी नहीं बरन् निर्दयी है । अरे नीच, कपटी, कामांध ! तू इतनाभी नहीं जानता कि मैं पतिव्रता हूँ । अब कुछ चेतमें आ । तेरी कुछभी चतुराई मेरे समीप नहीं चलसकती, इसकारण मेरे पतिका शव शीघ्रतापूर्वक मुझे दे ।

‘मान, राणकदेवी मान’ मेरे प्रेमसे उछलतेहुए अन्तःकरणका मान भंग न कर । तेरे स्वामी तथा पुत्रको इसकारणही माराहै कि जिससे तेरा कल्याणहो और तेरा प्रेम मुझमें बढे जो तुझको मिलाया, उसकी अपेक्षा भी विशेष सुख और वैभवका अनुभव अब मिलेगा, अतएव अब तेरा प्रारब्ध खुल गया । जो बीत गया उसका शोक छोड क्षणिक संसारके सुखमें तत्पर हो । अबभी मेरा कहना मान, नहीं ता बडे दुःखमें पडेगी ।

‘मुझको तथा मेरे शोपरहे बालकके मारनेकी अपेक्षा तेरा क्या अधिकार है, वह मैं भी देखूंगी । जब राणकदेवीने इसप्रकारसे कहा तब सिद्धराज अपने अन्तःकरणके अविचाररूपी मोहांधकारमें डूब खड्ड खींच उसके समीप थरथराते और रोतेहुए खडे पुत्रको पकड़कर खडा होगया ! और रोषसे कहनेलगा,—‘ रे नीचनारी ! हठी स्वभावकी छोडकर अबभी मेरे वश होतीहै या नहीं ? देख मानजा, नहीं तो इस पुत्रकोभी परलोक पहुँचाताहूँ । ’ जवतक राहखेंगारका चिह्नहै तवतक माननेवाली नहीं, यह कहकर जव उस क्षत्रियानाने उसके वशमें होना अस्वीकारकिया । तव उसने उसकी गोदसे बालकको कसाईकी समान छीना, बालक रोनेलगा, तव राणकदेवीने बालकसे कहा कि ‘पुत्र ! सत्यके निमित्त प्राण देकर परलोकमें सुखभोग कर ? ’ बालक सती माताका आशीर्वादले चुपचाप सिद्धराजके खेंचनेसे मातासे पृथक् होगया । सिद्धराजने निर्दय चित्तसे उसके कमल कण्ठपर तीव्र शस्त्रका प्रहार किया ! तत्कालही उसका शिर धडसे अलग हांगया । उसके इस घातकी बनावसे दिव्यदेवी कुछभी न डरी । उस स्त्रीके नेत्र क्रोधसे सिंहीनकी समान विकराल हांगये, वह पराकर्मावाल सतीत्वके आवेशमें खडी हांकर घुडकने लगी । मानों त्रिलोकीको निगलजायगी, इसप्रकारके भावमें देदीप्यमान कांतिका आविर्भाव बढने लगा । परन्तु कामिक नेत्रोंसे सिद्धराज जैसेही उसकी आर देखताथा तैसेही तैसे उसका मोह बढतागया । सिद्धराज मनहीमनमें कहनेलगा,—‘हे प्रभु ! यह किसी प्रकारसे मेरा कहना मान तो ठीकहो; यथार्थमेंही यह अनुपम रत्न बडेही श्रमसे हाथ आयाहै, यह किसप्रकारसे उपभोगका साधन हागा, मैं कुछभी निश्चय नहीं करसकता । क्योंकि इसके समस्त कुटुंबका नाश किया तौभी वह मुझे कुछभी आशा नहीं देती । अबतो बलके अतिरिक्त दूसरा कोई उपाय नहीं है । साम, दान और भेदसेभी जो नहीं मानता उसे दण्डसे अधीन करनेमें कौन राकने-वालाहै ? परन्तु अभी कुछ समझाऊँ ।

ऐसा विचार राणकदेवीसे बोला,—‘हठीली राजपूतानी! अबभी मान-तीहै या नहीं ? जो बात बीतगई उसका शोक छोड होनहारका विचारकर । रोनेसे या टुकुर २ देखनेसे कुछभी लाभ नहीं है । रोरोकरं तालावभरदे तौभी में तुझे छोडनेवाला नहीं । कष्टही कष्टमें सूखजायगी केवल हाड रहजायगे तौभी उसकी माला बनाऊंगा, मोती, माणिक्यहारके स्थानपर उसकोही गलेमें धारण करूंगा । तेरी देहका मुझे अत्यन्तही मोह है । अतएव हे मोहिनी ! आनाकानी छोडदे तेरा नाम अमर करनेको कहताहूं सो स्वीकार कर ’ ।

सिद्धराजकी विषमवाणी सुनतेही रोम २ खडेहोजावें तो उसमें नवीनताही क्याहै ? राणकदेवीके रोम २ में अग्नि व्यापगई उसने यह निश्चयकर कि सब बातोंका परिणाम और अंतिम अवस्था मरणहीहै, सिद्धराजसे कहा,—‘अरे कामांधपापी ! क्षत्रियकुलकलंक ! मैं तेरी किसी बातसेभी नहीं डरती । सबकाही परिणाम मृत्युहै, उसके आनेकी कौनसी घडीहै बता मैं उसके निमित्त आतुरहूं । जबतक मेरे पतिके शव नहीं मिलता तभीतक मैं इस अपवित्र देहको धारण कियेहूं । मैं इस असार संसारके सम्बंधसेही इच्छा नहीं रखती फिर तेरा लोभ दिखाना व्यर्थ है । तेरे त्रास तथा लोभसे तैसही वैभव और विलाससे मैं कभी वशमें नहीं होसकती । यदि तू मेरे साथ बलात्कार आचरण करेगा तो मेरा यह स्थूल देहही तेरे हाथ आवेगा, और यह अमर आत्मा क्षणिक देहकी तत्कालही त्यागदेगा उसको तो तू रोक नहीं सकता । इसही घटनासे मेरा नाम अमर होगयाहै । चंडाल ! कसाई ! जो तू अपना भलाचाहताहै तो इन सब बातोंको छोड मेरे प्यारे प्रियतमका पवित्र शव मुझेदे; नहीं तो जो मैं चाहूंगी करूंगी । दुष्ट ! यह सत्य जानना कि तेरा सब पुण्य बीतगयाहै और अब भाग्यका अंत आगया । तू यह भलीप्रकारसे समझ लेना कि मैं तेरी रोकी क्षणभरभी न रहूंगी । मेरे प्राणनाथकी मृत्युके साथही साथ मेरेभी दुःखकी सीमा आनाचाहतीहै । चलउठ ! मेरे पतिके शव मुझेदे’ ।

सतीके मुखकी प्रभा तथा उसके प्रभावको देखकर सिद्धराजके प्राण थर्रापगये । उसके आंश तथा कांतिको देख सिद्धराजको अत्यंत आश्चर्य उत्पन्न हुआ, उसका अन्तःकरण थर २ कांपने लगा । नाडियें टोली पड गई और हाथ पैरोंका बल जाता रहा । वह कहने लगा,— 'हे देवांगना ! तेरे पतिका शव तुझे अभी देताहूं, परंतु जो तू यथार्थमें सती होगी तो बिना आशिके जलेगी ।' ऐसा कह राणकदेवीको उसके पति राहखंगारका शव देदिया । राणकदेवी उसही समय 'जय अम्बे, जय अम्बे' पुकारने लगी । इस शब्दके कहतेही उसकी आकृति औरभी उग्र जान पडनेलगी सिद्धराजने हाथ जोडकर उससे क्षमा मांगी, परन्तु सतीने उसके असौम अपरायोंको क्षमा न करके शापही दिया और सिद्धराज चुपचाप निर्वलकीसमान सुनता रहा ।

राणकदेवी पतिका शव ले डेरेके बाहर आई, उसे देखनेका बहुतसे मनुष्य एकत्र होंगये । सतीकी शोभा देखनेवाले समूहके समूह बाजा बजाते हुए उसक पीछेचले और भोगाओनदोंके किनारे चन्दनकी चितामें पतिके शवको अपनी गोदम ले महाआनंदमय ब्रह्मज्योतिमें लीनहो इस साध्वीने परमात्माका ध्यान किया । भयभीत हुआ सिद्धराज सामने आकर क्षमाचाहने लगा, तब राणकदेवीने उससे कहा, "दुष्ट ! तुझको तेरे कर्मोंसे मैं अभी भस्म कर देती परन्तु जा जीवितही छोडे देती हूं । तेरे राज्यपर म्लेच्छ चढ आवगे और मेरे राज्यकी जैसी दुर्दशा कीहै वैसेही तेरे राज्यकीभी दुर्दशा होगी और तूभी निर्वश होंगा ।"

राणकदेवीने ज्योंही यह शापदिया कि त्योंही चिता जल उठी और वह परम ज्योतिमें लीन होगई । उसका चिह्न अबतकभी बना हुआहै, जिसस्थानपर राणकदेवी सती हुई वहांपर सिद्धराजने एक सुन्दर मन्दिर बनवाया, उसमें राणकदेवीकी मूर्तिकी प्रतिष्ठा की, जो अबतक वर्तमानहै ।

कमलादेवी ।

मुर्शिदाबाद जिलेके एक गांवमें रहेवाले जगन्नाथ भट्टाचार्य नामक सदगृस्थकी स्त्रीका नाम कमलादेवी था । वह अत्यन्तही रूपवती और गुणवती थी, जो उसे एकवार देखता वह फिरसे देखनेको उत्साहित होता । जगन्नाथको कितनी एक पृथ्वी महाराजकी ओरसे धर्मार्थ मिली थी, जिसकी उपजसे उनके कुटुम्बका पोषण होता था परन्तु राज्यचक्रके फेरफारसे किसी एक बड़े सत्ताधशिके कारिंदे गङ्गा-गोविन्दसिंह नामक एक क्रूर ब्राह्मणको जब पृथ्वीके कर सम्बन्धी कारवारका अधिकार दिया गया तब उसने लगभग सवासौ वर्षसे ऊपर धर्मार्थम चली आती हुई पृथ्वीपर भी कर बांधा उसही समय बंगाल प्रान्तमें अकाल पडा । इस कष्टके मारे जगन्नाथ कर देनेमें अशक्त होगया, गङ्गागोविन्द सिंहने उसकी सब पृथ्वी छीनकर अन्यायपूर्वक कर ग्रहण किया। इसकारण जगन्नाथ महा आपत्तिमें आ पडा । अन्नके लाले पड गये कि मुट्टीभर भी अनाज न मिलनेके कारण पेड़ोंके पत्तों द्वारा वह अपना पोषण करता था । कमलादेवीके समीप एक फटा हुआ और छोटासा वस्त्र था वह जैसे तैसे उसकेही द्वारा अपना शरीर ढांककर घरमेंही बैठी रहती थी । उसके चार छोटे बालक नंगे उधाड़े रोते फिरते थे । जगन्नाथके अंतःकरणमें इस आपत्तिका इतना प्रभाव बढ गया कि वह सब घरबार छाड गलेमें फांसी लगा कर मरगया ।

कमलादेवी विधवा होगई । एक दुःखमें दूसरा दुःख आपडा इतनेमें उसका पुत्र क्षेत्रनाथ बादशाहके समीप अपनी धर्मार्थ पृथ्वीके लेनेको विनाही किसी आश्रयके दिल्लीको चला । इधर कष्टोंसे कितनीही वार दुःखित हों कमलादेवीने आत्मघात करने की इच्छाकी, परन्तु छोटे बालकोंके स्नेहसे ऐसा न करसकी “अन्नसे प्राण और प्राणसे पराक्रम होता है” इस कहावतके अनुसार विना अन्नके उसक दो छोटे २ बालक मर गये, वह स्वयं अत्यन्त व्याकुल चित्त हो घबडागई ।

वह इतनी शोकित और क्रोधित हुई कि अमलदारकी जान लेनेपरही तत्पर हुई । एकवार छुरी ले गङ्गागोविन्दसिंहकी ओर दौड़ी । यह देखतेही वह धवराकर तत्काल उठ खड़ा हुआ । कमलादेवीका घोर स्वरूप देख सिपाहियोंने सामने आय अमलदारको बचाया । कमलादेवी छूटे केश चंडिकाके समान मार्गमें फिरती थी । दुःखमें भी उसका सुन्दर रूप देख गङ्गागोविन्दसिंहके नौकर देवीसिंह नामक दुराचारी अमलदारने पापेच्छासे उसके पकड़नेके निमित्त कितने एक मनुष्य भेजे इस देवीसिंहने भी बहुतसी स्त्रियोंका धर्म भ्रष्ट किया था, वह अनेक स्त्रियोंको अपने स्वामीके यहां भज कर उसे प्रसन्न रखता था । वह इस निर्मल मनकी कमलादेवीको पकड़ एक पृथक् स्थानमें ले गया । कमलादेवी पति और पुत्रोंके धियोगसे विक्षितकी समान होगई थी । तीन दिनतक उसने कुछ भी न खाया पिया वरन् चौथे दिन प्राण त्यागनेका निश्चय किया । वह इतने दिनतक केवल बड़े पुत्र क्षेत्रनाथकी आशासेही जी रही थी, उसकेही आनेकी आशा उसे आत्मघातके करनेसे रोकती थी ।

देवीसिंहने उसको भी अपने स्वामीके यहां भेजनेका उपाय सोचा वह कमलाको समझाने लगा;—‘अब तुझको तेरे घर भिजवाय दैतैंहें इस कारण इन मनुष्योंके साथ जा ।’ कमलादेवी उसके मनकी इच्छाको पहिलेसेही जानगईथी इसही कारण अपने बचावके निमित्त एक छुरी रखतीथी, उसने निश्चय करलियाथा कि जो कोई मेरी प्रतिष्ठापर हाथ डालेगा उसका मैं जीव लूंगी । देवीसिंह बातें बनाताहुआ ज्योंही उसके समीप आया कि उसने ज्योंही सिंहनीकी समान छलांगमारी और झटसे वह छुरी निकाल उसकी छातीमें मारदी । परन्तु वह मनुष्य चमड़ेके समान जाटके वस्त्र पहिनेथा इसकारण उस छुरीका उसपर कुछभी प्रभाव न हुआ और अक्षत वहासे चलागया । क्रोधित देवीसिंह अपनी इच्छा न पूरी होनेसे विकल होनेलगा। उसको कमलादेवीके विषयमें दृढ़ निश्चय हो

गया और फिरसे किसीकोभी उसके समीप न भेजा । कुछ दिनोंके उपरांत देवीसिंहका मन फिर डगमगाया । इसकारण वह दस वारह स्त्रियोंके साथ उसे रस्सीसे बांध पुरनियां लगाया ! देवीसिंहकी इच्छा इतनी प्रबल होगईथी कि उन दुराचारिणी स्त्रियोंके साथ उसने कमलादेवीको ढाई महीनेतक रक्खा परन्तु तौभी वह उसको नहीं ढिगासका ।

कमलादेवीकी ऐसी पवित्रता लक्ष्मणसिंह नामक एक भले चौकीदारने देखी । वह सज्जन पुरुष उसे माताकी समान देखता था । कमलादेवीपर अत्यंत अनुग्रह करताथा, मानों परमेश्वरनेही उसको उसकी रक्षाके निमित्त भेजाथा । उसकी वार्त्ताक्ष कमलादेवीको अत्यंत संतोष हुआ, इतनाही नहीं वरन् लक्ष्मणसिंहने उसको इतना साहस और धीरज दिया, कि 'दुष्ट देवीसिंह जो तुमको न छोडेगा तो मैं उसको मारकर तुम्हारा वचाव करूंगा ।' पीछे एक दिन उसने अवसर पाय अंधेरी रात्रिमें अपने भाईके साथ उसे दीनाजपुर भेज दिया । लक्ष्मणसिंहका भाई रामसिंहभी अत्यन्तही सज्जन पुरुष था । उसने भलीप्रकारसे संभाल किया । लक्ष्मणसिंह भी थोडेही दिनोंमें नौकरी छोड उसके समीप जा पहुंचा कमलादेवीके कहनेसे लक्ष्मणसिंह उसके पुत्र क्षेत्रनाथकी खोजमें निकला, इतनेमें उसको समाचार मिला कि, 'दुष्ट देवीसिंहके सिपाही कमलादेवीकी खोजमें निकले हैं ।' इस समाचारके सुनतेही रामसिंह एक बने जङ्गलके एक गुप्त स्थानमें जाय झोपडी बनाकर रहने लगा । कमलादेवी वहां पद्मासनपर बैठे एकाग्रचित्तसे मिट्टीके महादेव बनाय उनकी पूजा करतीथी; वह भजन पूजनके आनंदमें ऐसी लीन होगई कि उसको दुःख सुखका कुछभी भान न रहा । लक्ष्मणसिंहकी दयालुतासे उसका हृदय पानीरे होगयाथा, क्योंकि उसने थोडेही कालके उपरांत उसे उसके पुत्रसे मिलाया । दोनोंको इसकारणसे और एक बडा आनंदहुआ तथा उसने अपने यातिव्रतधर्मकी रक्षा कर जगतमें अपना नाम अमर व विख्यात किया ।

सती सोनवाई ।

कितने एक वर्ष बीते कि जब पँवारवंशके प्रसिद्ध राजा राजसिंहकी बालभामें राजगद्दीथी, यह सोनवाई उसकीही पुत्रीहुई, वह रूपवान तथा लावण्यवती तो थी ही परन्तु सरस्वतीकी उपासक होनेके कारण कविता करनेकी देवी शक्तिभी उसको प्राप्त हुईथी। जब उसकी अवस्था विवाहयोग्य हुई तब यह निश्चय किया कि,—‘ मेरी समस्याकी जो प्रति करेगा उसकेही साथ विवाहकी पवित्र गांठ बांधूंगी । ’ उसने अपना यह निश्चय अपनी सखी सुलेखासे जताया, सुलेखाने सब बात सोनेके मातापितासे कही । पुत्रीकी विद्यासे वह प्रसन्नहुए और उसकी इच्छानुसार काव्यचतुर वर ढूँढनेको नेगियोंको राजस्थानमें भेजा । वह गुजरात, काठियावाडमें फिरते २ घुमली जा पहुँचे । क्योंकि वहाँके राज्यकर्ताने वधेलोंके साथ युद्धकर विजय प्राप्त की थी, उसका एक कुमारभी काव्यका मर्मज्ञ और विद्वान गिनाजाताथा ।

नेगीने घुमलीके द्वारमें सती सोनके रूप गुणका वर्णन किया और इस बातकाभी निवेदन किया कि जो उसकी बनीहुई समस्याकी प्रति करे वही उसको विवाहले नेगीने जैसेही उस समस्याका एक चरण कहा कि राजकुमारने वैसेही थोडा विचारकर शीघ्रतासे दूसरा चरण कह सुनाया ।

राजकुमारकी बुद्धिमानी देख नेगीने प्रसन्नतापूर्वक उसको श्रीफल दिया । राजकुमार हालामनको चतुर स्त्रीके साथ विवाह होनेसे अत्यन्त आनन्द हुआ । परन्तु उसका पिता राना शियाजी अत्यन्त दुःख पाय मुख बन्दकर बैठगये ! उनका मन निराश होगया और मुँह उतरगया ! इसका क्या कारणहै ? नेगी प्रसन्नतापूर्वक सुपारी देकर चलागया कि वैसेही उसके पीछे रानाका मतुप्य जा पहुँचा और शीघ्रतासे रानाके द्वारमें चलनेको कहा । नेगीने तत्कालही उसके साथ रानाके द्वारमें जाय प्रणामकर आज्ञा चाही । रानाने आँख डालकर कहा कि,—‘सोनके

व्याहकी सुपारी हालामनको क्यों दी?' नेगीने कहा,—'हुजूर उसने समस्याकी पूर्ति कीथी इसकारण; राजा—'परन्तु सोनके साथ तो मुझे अंपनाही व्याह करनेकी इच्छाहै । हालामनने समस्या पूरी की, परन्तु वह तो मेराही पुत्रहै, मेरे होतेहुए उसका व्याह न होगा।' नेगी आश्चर्यमें पडगया; तथापि उसने विचारकर कहा,—महाराज ! आप तो राज्य-रीति और धर्मनीतिमें प्रवीण हैं तथा अब पूर्ण आयुके हुए । आप सरीखे बुद्धिमानोंको सिखाना मुझ सरीखे अल्पबुद्धिका कार्य नहींहै । आप विचार देखो कि यह बात बहुतही विपरीत होगी और सतीसोन मुझपर अत्यंतही क्रोध करेंगी । मैंने उसका अन्न खायाहै इसकारण उसका कुछभी अहित न होनेपावेगा । सोनरूपी सुवर्णमें हालामनरूपी रत्न जडनेसे जो शोभा होगी उससे जगत्में कीर्तिहोगी और आपकोभी उसमें आनन्द मनाना उचितहै ।' राजाको यह बात भली न लगी, वह लाल पीला होने लगा, क्योंकि उसके चित्तपर कामे-च्छाने दृढ अधिकार करलियाथा। वह क्रोधित होकर कहने लगा, जिसप्रकार सेनासे प्राप्तहुई जय राजाकीही कही जातीहै उसही प्रकार सोनकी समस्यापूर्तिमें हालामनका नहीं बरन् उसके पिताकाही बुद्धि-बल समझना चाहिये और मुझेही विवाहकी सुपारी मिले । सोनका व्याह मुझसेही होना उचितहै, यदि तू न मानेगा तौ मैं अभी तेरा नाश करडालूंगा ।' भाट यह सुन चकरागया और विचारनेलगा कि,—'यह कहांकी नीतिहै ? अधिक बात करनेमें अब विपत्तिकी सम्भावनाहै ।' ऐसा विचार 'जो आपकी इच्छा' यह कह उसने राजाकी बातको स्वीकार किया । राजकुमार हालामनके समस्या पूर्णकरनेपरभी उसने यह प्रसिद्ध किया कि वृद्धशियाजीने समस्याकी पूर्ति कीहै । परन्तु शहरमें वह बात छिपी न रही । 'पुत्रवधूसे ससुरका विवाह तो महा अन्यायहै ! राजाको वृद्धावस्थामें यह क्या बुद्धि सूझी ? इसप्रकारसे मनुष्य जहां तहां बातें करनेलगे और वह बात कुमार हालामनने

भी सुनी । पिताकी विषयवासनाको जान उसे बहुत खेद हुआ । वरन एक निर्दोष राजकुमारीकी दुर्दशा विचार उसको अत्यन्तही सन्ताप उत्पन्न हुआ ।

भाट राजाकी इच्छा पूर्णकर पुरस्कार ले विदाहुआ और बालभेमें जा पहुंचा । सोनदेवी बैठीहुई उसकाही विचार कररहीथी । भाटको आतादेख सोनके आनंदका पार न रहा; क्योंकि उसको उसीका ध्यान था। सोरटेके इसी वरणकी कविता अत्युत्तम पाय सोनको निश्चय होगया कि ईश्वरकी कृपासे मनमानाही पति मिलाहै । फिर भाटको उत्तम पुरस्कारदे विदा किया और व्याहके मंगल दिनकी आतुरतासे वाट देखने लगी । देवयोगसे थोड़ेही दिनोंमें भाटका भेद खुलगया और वह कपटकलाकी बात राजाको ज्ञात होगई । ऐसा होनेपरभी सोनने निश्चयकर लिया कि जिसने समस्याकी प्रति कीहे वही मेरा पतिहै और मैं उसकीहूँ । इसके अतिरिक्त दूसरेसे प्राणजाने तक विवाह न करूंगी ।'

ससुरकी इच्छा और भाटकी कपटकलाके विषयका विचारकर सोन को बहुतही सन्ताप हुआ । उसने सूर्य, चन्द्रमा, पृथ्वी और जल आदि देवताओंके सामने हृदयसे यह प्रतिज्ञा की 'व्याह होगा, तो हालामनकेही साथ और नहींतो कौरी रहूंगी ।' परंतु भावी विपत्तिकी लहरोंमें उसका मनरूपी जहाज डगमगा रहाथा । पिताके दुर्विचारसे हालामनकीभी वैसीही दशा होगईथी । फिरते २ वह घुमलीमें सतीसोनके समीप आया, और अपने निश्चयके न बदलनेकी प्रतिज्ञाकर सोनको धीरजदे राजाके निकट गया । राजाने कुंवरका तिरस्कारकर घुमली छोड़ देनेकी आज्ञादी । हालामनका कुछभी साहस न हुआ कि पितासे कुछ कहे क्योंकि राजाकी बुद्धि कामविचारसे अत्यन्त विक्षिप्त होगईथी । अन्तमें हालामन जन्मभूमिको अन्तिम प्रणाम कर बरडा पहाडपर चलागया ।

घूमनीस्थानपर सतीसोन दुःखित बैठीहुई पतिकी वाट देखरहीथी वही राजा शियाजी जा पहुंचा और उसको भलीप्रकारसे समझाते

लगा । उसने राज्य सम्पत्तिका बडा लोभ, दिखाया और अत्यंत आग्रह किया, परन्तु सोनने कुछभी उत्तर न दिया अंतमें शियाजीने क्रोधितहो कहा कि,—‘जो तू हालामनको अपना स्वामी मानतीहै तो उसको तो मैंने देशसे निकाल दियाहै, इसजीवनमें तो वह तुझे कभी न मिलेगा अतएव मैं तुझसे वारंवार कहताहूँ कि तू मेरी होकर अपना जीवन सफलकर । इन वाक्योंनेभी सोनपर कुछ प्रभाव न डाला । राजके नीच विचारोंके कारण उसको क्रोधयुक्त तिरस्कारही उत्पन्नहुआ, उसने स्पष्ट कहादिया कि,—‘ससुरजी ! ऐसे दुष्ट विचार करना आपकी समान क्षत्री राजाओंको शोभा नहींदेते । मैं आपको पुत्रवधूहूँ इसकारण पुत्रीके समानहुई । मेरी ओर आपको आंख उठाना महापापका कारणहै, जो आप अपना भलाचाहतेहैं तो अपने स्थानको जाइये और हम स्त्री पुरुषको सुखी कीजिये । हमको सुखी देख आपभी परमसुख मानेंगे । मैं किसी समयमेंभी हालामनके अतिरिक्त दूसरेकी न हूंगी, अतएव मिथ्या माथा कूटना छोडदो ।’ शियाजीकी पापेच्छा इन उपदेश युक्त वचनोंसेभी दूर न हुई, परन्तु अचानक दैवच्छासे उसके भाई चन्द्रसिंहजीकी पुत्री राजवाई और सोनकी संखी सुलेखा वहां आ पहुंची । इसकारण वह स्वयंही लज्जितहो वहांसे चलागया । राजवाई इस अनाचारकी चर्चासे चकित होगई, परन्तु उससमय उसनेकुछ न कहा वरन् अपने पिताको सब कहानी जाकर सुनाई । ‘ससुर पुत्रवधूसे विवाह करनेको तइयारहै यह कितना बडा अन्यायहै !’ इत्यादि २ वात कह उसने अपने वापको उभारा ।

हालामन देशसे निकलकर सिन्धके समीप समुद्रके किनारे बैठा २ शोकित था । वारंवार समुद्रमें उछलती और डूबतीहुई लहरोंको देख वह मनको समझाने लगा कि,—‘यह सब ईश्वरकी रचीहुई अवटवटनाहै । यहभी दो दिनमें बीतजावेगी, अतएव धीरज धरनाही कर्तव्यहै ।’ वह वन, उपवन और पशुओंको देख विक्षिप्तता । इधर उधर

घूमने लगा । सोनकीभी हालामनके वियोगमें ऐसीही दशा हुई । उसको अकेली देख कामांध शियाजी दूसरीवारभी उसके समीप गया और साम, दान, भेदसे समझाने लगा । अन्तमें सोनको तलवारसे काटडालनेका भयादिया परन्तु वह अपने प्रणसे पीछे न हटी । उसने मरना स्वीकार किया किंतु भ्रष्टहोना नहीं चाहा ? उस दुष्टने बलात्कार उसके संग कुकर्म करनेकी इच्छा की परन्तु वह दुष्टप्रसंग परम पवित्र परमात्माको प्रिय न था, इसकारण अचानकही शियाजीके शत्रुओंने चढाई कर इस घटनाके होनेसे थोड़ेही देर पहिले आकर उसके शिरको धडसे अलग करदिया । सोन बड़ी देरतक अचैतन्य अवस्थामें पडी रही परन्तु चैतन्यहोतेही वहांसे चल निकली और चलते २ सिंधकी सीमापर जा पहुँची । इसप्रकार दूसरीवारभी उसके निर्मल सतीत्वकी रक्ष हुई । अन्तमें बडे श्रमसे हालामनकाभी मिलाप हुआ और पतिभक्तिमें परायण रहनेके कारण उसको संसारका इच्छितसुख प्राप्तहुआ ।

इस प्रकारसे जो मनुष्य भयंकर समयमेंभी अपनी पवित्र निष्ठाको नहीं छोडता सर्व शक्तिमान ईश्वर उसकी सदा सहायता करतेहैं । कितनीही एक बहू वेटियोंपर समुद्र अन्याय करते होंगे उन सबको सती सोनके दृष्टांतसे योग्य उपदेश मिलेगा ।

सत्यवती ।

कलकत्तेकी ओर एक गांवमें इस साध्वी और वीरवालाकी समुराल थी । इसके समुरका नाम रामानन्द स्वामी और सासका नाम सुनीतिदेवी था । उसके प्रेमानन्द और प्रभावती नामक दो सन्तान हुई । प्रेमानन्दके साथ सत्यवतीका व्याह हुआथा । प्राचीन समयसेही यह कुटुम्ब परमवैष्णव, दयाल और उदार गिना जाताथा । उनकी ओरसे साधु सन्तोंका बडा सत्कार होताथा, इसकुलका एक सनातन नियम यह था कि पहले भूखेको भोजन जिमाय फिर आप भोजन करतेये ।

सत्यवतीकी सासु सुनीतिदेवी व्रत अनुष्ठान करनेवाली और परम भक्तथी; उसही परम्पराके अनुसार सत्यवतीभी व्यवहार करतीथी। प्रेमानंदभी विद्वान, व्यवहारनिपुण और शूर पुरुष था।

एक समय बंगालमें बराबर कई सालतक अकालपडा कि जिससे वहांकी प्रजा अत्यन्त दुःखित होगई। जमीनदार अपना कर तक न वसूल कर सकतेथे। परन्तु कर वसूल करनेवाला देवीसिंहनामक अमलदार ऐसा निर्दयीथा कि उसका नाम सुनतेही प्रजाको कंप चढतीथी। वह गरीब प्रजाका सब सामान नीलाम करवा अपना रुपया वसूल करता। बरन् वडे २ जमीदारोंकी स्त्रियोंको भरीकचहरीमें बुलवाय उनकी प्रतिष्ठा लेता और दुःखदेता। रामानंदको प्राचीन समयसेही धर्मार्थ पृथ्वी मिलती चली आरहीथी, उसने उस पृथ्वीपरभी कर बांधा और उसके शीघ्र लेनेका तकाजा किया। रामानंद इसअन्यायके कारण राजशाहीकी रानी भवानीदेवीके समीप गया और उससे पचास सहस्र रुपया ऋणले तीन वर्षका कर चुका दिया। देवीसिंहको इतनेसेभी सन्तोष न हुआ। उसने रामानंदका सब माल राज्यमें ले नीलाम होनेका हुक्म निकाला। इसकारण उसके कुटुम्बमें बडी खलवली पडगई। प्रेमानन्दने अपने पिताको धीरजदे स्त्रियोंको रंगपुर भेजनेकी सम्मतिदी; और स्वयं बाहर आनेका विचार करताहीथा कि इतनेमें सिपाहियोंने उसे पकड बंदीकर लिया और कचहरीमें ले गये। वहां भरी सभामें जमींदारोंकी आठ स्त्रियोंको नंगीकर सिपाही अन्याय कर रहेथे। इस अधर्मके देखतेही प्रेमानंदका कलेजा टूटने लगा। वह एकसाथ भयंकर गर्जनकरके बोला,—‘अरे नरपिशाच ! अधम ! स्त्रियोंपर तू ऐसा अनुचित व्यवहार करताहै, मैंही तेरे शिरको उडाऊंगा।’ ऐसा कह छलांग मार देवीसिंहके मारनेको दौडा। इतनेमें सिपाही उसे पकड वन्दीगृहमें लेगये परन्तु तौभी यह देवीसिंहको

फटकारताही रहा । वन्दीगृहके सिपाही बडेही दुष्ट स्वभाव-
वाले होतेहैं । उन्होंने प्रेमानन्दको इतना मारा कि उसका समस्त
शरीर सूजगया ।

सत्यवती और रामानन्दने प्रेमानन्दके जीवनकी आशा छोड उसके
शवको टुंढवाया परन्तु जब वह न मिला तब शोकित हो रङ्गपुरको
गये । सत्यवती वैधव्य धर्मको पालने लगी यद्यपि उससमय उसकी
आयु पच्चीसवर्षकी थी परन्तु तौभी एक नवयौवन वालिका जान
पडतीथी ।

देवीसिंह और उसके सिपाही बडेही दुष्ट और दुराचारीथे; वह
केवल दुर्बल स्त्रियोंका सतीत्वही भङ्गनहीं करतेथे वरन् अपने ऊपरी
अधिकारियोंकोभी सुन्दर स्त्रियें भेज उनके पापी मनको प्रसन्न करना
अपना मुख्य कार्य मानतेथे ।

सत्यवती इन सब बातोंको जानतीथी इसकारण अपने ससुरके
साथ दीनाजपुरके जङ्गलमें गई। उसको तो निश्चयया कि प्राणजानेतक
मैं अपने सतीत्व धर्मको न खोऊंगी । उसने ससुरके साथ तीनवर्षतक
जङ्गलमें समय बिताया । इतनेमें फिर समाचार मिला कि,—‘ देवी-
सिंहके सिपाही इस ओर आतेहैं ।’ यह सुनतेही रामानन्दने सत्यवतीसे
कहा कि तुम काशीमें जाकर रहो, सत्यवती बोली ‘ससुरजी ! आपही
हमारे मा बापके समानहो, मैं आपको छोडकर कहीं न जाऊंगी यदि
आप पकडे जाँयगे तो मैं भी आपके साथ पकडी जाऊंगी ।’ रामा-
नन्दने कहा कि,—‘ यह बात तो सत्य है, परन्तु देवीसिंह बडाही दुरा-
चारीहै उसने सैकड़ोंही सतियोंका सतीत्व धर्म नष्ट कियाहै इसही
कारण तुम्हारा यहां रहना अच्छा नहीं ।’ सत्यवतीने दृढतासे उत्तर
दिया कि,—‘ ऐसा कौन मनुष्य है कि जो मेरे धर्मको भ्रष्ट करे ?
यदि मनुष्य अपनी इच्छासेही धर्मका मार्ग न भ्रष्टकरे तो संसारमें

ऐसा कोईभी बलवान नहीं है कि जो उसका धर्म भ्रष्ट करसके । आज बराबर बारहवर्षतक दुःख सहन करके अब मैं देखतीहूँ कि दुर्बलका बल केवल ईश्वरहीहै, यदि मैं स्वयंही अपना धर्म न भ्रष्ट करूँ तो ऐसा कोई मनुष्य नहीं जो मेरा धर्म भ्रष्ट करसके ? ' ऐसा कहकरही वह मूर्च्छितहो पृथ्वीपर गिरपडी, थोड़ी देरके उपरांत सचेत होकर कहने लगी,—'हे दीनदयाल ! तुमने यह रूप और सुन्दरता क्योंदी ? जिसके निमित्त रूप और सौंदर्य है वह तो तुम्हारे समीप चलागया है, अब मुझको इसकी क्या आवश्यकता है । ' इत्यादि बातें कह २ रोती-हुई वह अपघात करनेको तैयार होगई, परन्तु ससुर रामानन्दने सत्यवतीको समझाकर शांतकिया ।

इतिहासकार कहतेहैं कि,—'मा बापके स्नेहकी अपेक्षा साध्वी स्त्रीका प्रेम अत्यन्त सूक्ष्म दृष्टिवालाहै । साध्वी स्त्रीका निःस्वार्थ प्रेम दो पृथक् आत्माओंको मिलाताहै, इसकारण पुण्यवती माताके निःस्वार्थ स्नेहकी समान साध्वी स्त्रीकाभी प्रेम अनुपमेयहै कि किसी समयभी वह नहीं बदलता । मातृस्नेह और साध्वी स्त्रीके प्रेममें निरन्तर ईश्वरका वासहै ।

कुछ बातचीत होनेके उपरांत जब रामानन्दने सत्यवतीसे अत्यन्त आग्रह किया तब वह एक वृद्ध पुरुषके साथ जंगलमें गई और जहां किसीके रहनेका साहस न हो ऐसे भयानक स्थानपर झोपडी बनाकर रही । वहांपर उसके ओढनेके लिये एक वस्त्रतकभी न था, ऐसी अवस्थामें पडी रहकर अपने ससुरकी चिन्ता करनेलगी ।

सत्यवतीको विदाकर रामानन्दस्वामी झोपडीमें भगवद्भजन करने बैठे । वहां सिपाहियोंने उन्हें पकड कैदकर कारागारमें भेजा । रायानन्दस्वामीने अन्नजलका त्यागकर दिया सत्यवतीको भी यह समाचार मिले । उसने निश्चयकर लिया कि प्राण रहतेहुए ससुरजीको छुडाऊंगी । वह तत्कालही पुरुषवेश धारणकर दो विश्वासी नौकर और

एक वृद्ध दासीको साथ ले वंदीगृहके निकट गई । वंदीगृहका प्रबन्धकर्ता एक भला मनुष्य और नीतिवान मनुष्य था उसने सब व्यवस्था पूंछी । सत्यवतीने अपना नाम नानक और गया जिलेमें निवास बताया रामसिंह प्रबन्धकर्ताने उसके रूप और मनोहर लावण्यताको देख उसे घरके ऊपरी कामकाज करनेपर नौकर रख लिया । कितनेही दिनों उसके यहां निवासकर एक दिन नानक उसकी आज्ञाले वंदीगृह देखने गया । वहां वृद्ध रामानंद अचैतन्य अवस्थामें पडा था । वंदीगृहपर बडा दृढ पहरा था तौभी नानकने रामानंदको वहांसे लेजानेका यत्न किया, इसके निमित्त उसने दो मनुष्योंको ठीकठाक किया । यह दोनों मनुष्य अंधेरी रातमें रामानंदको उठाय नानकके साथ होलिया । सिपाहियोंने प्रातःकाल रामानन्दको न देखा तबतो चारों ओर उसकी खोज होने लगी, परन्तु वह मनुष्य कहां निकलगेये इसका कुछ भी पता न चला ।

कुछ देरके उपरांत सत्यवती अपना वेश उतार पांडुआके जङ्गलमें जा पहुँची । वहां एक विधवा स्त्रीको योगिनीदशामें ईश्वरकी आराधना करतेहुए देखा । सत्यवती तथा रामानन्द आदिने श्रद्धापूर्वक उसको नमस्कार किया । बातचीत होनेके उपरांत उस योगिनीने कहा कि प्रेमानन्द [जिसको सत्यवती मराहुआ जानती थी] कलकत्ताके कारागारमें बंदी है । इस बातको सुनकर सबकोही बडी प्रसन्नता हुई । सत्यवती पातिसे मिलनेको तइयारहुई और एक विश्वासी मनुष्यको लेचल निकली । शास्त्रकारोंने जो कहा है वह सत्यही है कि,— 'विपदही मनुष्यकी सह कारिणी है विपदहीने सत्यवतीको साहस दिया कि जिससे वह तीनही दिनमें कलकत्ते जा पहुँची । इस समय उसने पुरुषवेश धारणकर अपना नाम रामकृष्ण रक्खा कलकत्तेके वंदीगृहसे लुडानेका काम कुछ सरल न था, क्योंकि मुख्य साधन जो धन है उसकी तो एक पाई भी सत्यवतीके पास न थी । सत्यवती अत्यन्तही

निराश हुई और एक वृक्षके नीचे शांत होकर बैठी परन्तु अपने कर्तव्यमें विमुख न हुई खाना पीना सोना यह सबही उसने छोड़ दिया । इसप्रकारसे पतिका ध्यान करते करते इक्कीस दिन काटे । दैवयोगसे कोई धनवान मनुष्य उसके समीपसे होकर निकला वह शीघ्रतापूर्वक चलाजाता था इसकारण उसके हाथमें रही हुई कुछ दस्तावेजें गिर पडीं । परन्तु वह चलाही गया । सत्यवतीने उन कागजोंको उठाय अपने मनुष्यसे उस धनवानके यहाँ भिजवा दिये । वह धनवान अत्यन्तही प्रसन्न हुआ और सत्यवतीसे जाकर कहने लगा कि,—‘जो यह कागज न मिलते सो मैं अवश्यही मारा जाता क्यों कि गंगागोविन्दसिंह मेरा पूरा शत्रु है । तुम अपने इस किये हुए उपकारका कुछ बदला मांगो तो उत्तम हो ।’ सत्यवतीने कहा कि,—‘मेरा एक सम्बन्धी वंदीगृहमें है उसके छुड़ानेका उपाय बताइये ।’ यह सुन उस गृहस्थने सत्यवतीसे निश्चित रहनको कहा और उसे अपने साथ घर लेगया । फिर यत्न करके योग्य अधिकारीसे मिला और प्रेमानंदको वंदीगृहसे छोड़ देनेका पर्वाना लाया रामकृष्ण (सत्यवती) तथा उसके मनुष्यने उस पर्वानेको वंदीगृहके प्रबंधकर्ताको दिया । उसको पठकर उसने प्रेमानंदको छोड़ दिया । प्रेमानंद सत्यवतीको न पहिचानसका उसने विचारकिया कि कोई सगा सम्बन्धी परमार्थवृत्तिसे मुझे छुड़ाने आयाहै ।

अत्यंत दुःखावस्थामेंभी पतिको देख सत्यवतीको परमसंतोष हुआ । यह तो स्वाभाविक बातहै कि पतिप्राणासाध्वी स्त्री स्वामीका मुख देखतेही आनंदसे उछलजातीहै । आज वारह वर्षके उपरांत उसका और उसके स्वाक्षिका मिलाप हुआ । सत्यवतीको तो निश्चयहीथा कि वह मरगया, तो फिर जीवित होकर आनेकी समान उसको आनंद हो तो इसमें आश्चर्यही क्याहै ? मार्गमें कुछ बातचीत होनेके

उपरांत सत्यवती प्रेमानंदके गलेमें लिपटगई और उसकी आंखोंमें आंसू आगये ।

साध्वी सत्यवतीकी दुर्दशा देख प्रेमानंदको अत्यंत खेद हुआ और उसकीभी आंखोंमें आंसू भरआये । पीछे शांतहो जहां ऋषिपत्नी और रामानंद स्वामीथे, वहां जा पहुंचे । रामानंदकोभी आनंद हुआ। सबने सत्यवतीकी स्तुति कर धन्यवाद दिया और उसका दिव्य दृष्टांत संसारमें सुनहरे अक्षरोंसे लिखाहुआ अचलरहा । अत्यंत विपत्तिके समयमेंभी धीरजधर पातिव्रतधर्मकी रक्षा करनेवाली स्त्रियोंके चरित्र अत्यंतही रुचिकर होतेहैं क्योंकि उनका स्वभाव सदा सिंहिनके समान होताहै । कहाभी है कि,—

धन धन, धन भारतकी वाला ।

जिनकी ज्योति वीरता चहुंदिशि करत प्रकाश विशाला ॥ १ ॥

पतिहित लागि जन्म जिन हारे देह गेह विसराई ।

तिनको यश यदि शेष वखाने तऊ न वरण्यो जाई ॥ २ ॥

नेम धर्म व्रत योग समाधि पतिव्रत सम नहिं कोई ।

धन्य जे नारि स्वामी अनुरागी तिनते कुल उजरोई ॥ ३ ॥

शकुन्तला, दमयन्ति, सुशीला, मदालसागुणखानी ।

करियो अमर निज नाम जगतमें "भारतकी क्षत्रानी" ॥ ४ ॥

इति नारीरत्नमाला प्रथमभाग समाप्त ।

शुभमस्तु ।

पुस्तक मिलनेका पता—

खेमराज श्रीकृष्णदास,

"श्रीवेङ्कटेश्वर" स्टीम-प्रेस-बंबई.

“श्रीवेङ्कटेश्वर” छापाखानाकी परमोपयोगी,
स्वच्छ, शुद्ध और सस्ती पुस्तकें।



यह विषय आज २५।३० वर्षसे अधिकहुआ भारतव-
र्षमें प्रसिद्ध है कि, इस छापाखानाकी छपी हुई पुस्तकें
सर्वोत्तम और सुन्दर प्रतीत तथा प्रमाणित हुई हैं। इस
यन्त्रालयमें प्रत्येकविषयकी पुस्तकें जैसे—वैदिक, वेदान्त,
पुराण, धर्मशास्त्र, न्याय, मीमांसा, छन्द, ज्योतिष, सा-
म्प्रदायिक, काव्य, अलंकार, चम्पू, नाटक, कोश, वैद्यक,
तथा स्तोत्रादि संस्कृत और हिन्दीभाषाके प्रत्येक अव-
सरपर विक्रीके लिये तैयार रहते हैं। शुद्धता, स्वच्छता
तथा कागज़की उत्तमता और जिल्द की बँधवाई देशभरमें
विख्यात है। इतनी उत्तमता होनेपर भी दाम बहुत ही
कम रखे गये हैं और कमीशन भी पृथक् काट दिया
जाता है। ऐसाअवसर पाठकोंको फिर मिलना असंभवहै।
संस्कृत तथा हिन्दीके रसिकोंको अवश्य अपनी २ आव-
श्यकतानुसार पुस्तकों के मँगानेमें त्रुटि न करना चाहिये।
ऐसा उत्तम, सस्ता और शुद्ध माल दूसरी जगह मिलना
असम्भव है) !! भेजकर ‘बडा सूचीपत्र’ मँगा देखो ॥

पुस्तकोंके मिलनेका ठिकाना—

खेमराज श्रीकृष्णदास,

“श्रीवेङ्कटेश्वर” छापाखाना खेतवाड़ी—बंबई.

